

న ర్వ హ క్క- యా  
ప్ర కా శ కు ల వి

మొ ద టి కూ డ  
1 9 5 5

నెం 2-8-0

Printed by Addepally Nageswara Rao  
at Saraswathi Power Press,  
and Published for Addepally & Co., Rajahmundry.





## విన్నపం

శ్రీరామచంద్రుణ్ణి, మనం, మనిషి అనుకుని పరిశీలించుకోవాలి, దేవుడని కాదు.

ఇహలోకంలో, పురుషునికి సంభవించే గొప్పగొప్ప డుఃఖాలూ అనుభవించాడు, కష్టాలూ అనుభవించా డన్నీ, అతను.

అన్నీ నిగ్రహించుకున్నాడు, చివరికి.

పురుషోత్తమత్వం సాధించుకున్నా డతను, దాంతో.

రామాయణం రచించడంలో, పురుషు డైనవాడు జీవితసాఫల్యం కోసం చెయ్యవలసిన సాధన అంతా మనకు విశదం చెయ్యడమే, హల్దీకి ముఖ్యోద్దేశం అనుకుంటున్నాను, నేను.

రామాయణం చదివినప్పు డల్లా, అడుగడుగునా, ఈసందేశమే వినిపిస్తోంది, నాకు.

ద్వంద్వభూయిష్ట మైన సంసారంలో పడి కొట్టుకునే మనిషికి ఇంత కంటే మంచి హితోపదేశం మరొకటి లేదు.

కనక, రామాయణం, ఏకొద్దిమంది పండితులూ మాత్రమే కాదు, జనసామాన్యం అంతా చదవాలి.

పండితులు పారాయణం చేసేటట్టు, జనసామాన్యమున్నూ, మల్లీ మల్లీ చదవాలిది. నిత్యచింతనా చేసుకోవాలి.

అప్పుడే మన జాతిలో పూర్ణపురుషులు లక్షలకు లక్షలు ఉంటారు. దేరతారు.



ఈఫలితం ఆశించే నే నిది వాడుకభాషలో రాశాను.

ఇది రానీ, సర్వస్వత్వాలతోనూ సరస్వతీ పవర్ ప్రెస్సు యజమానులు డి. శే. శ్రీ లక్ష్మణస్వామినాయనింగారి కిచ్చి యెనిమిదే శ్లయింది.

శ్రీ లక్ష్మణస్వామినాయనింగారి కుమారులు, చిరంజీవి సాగేశ్వర రావుగారు దయతో ప్రకటిస్తున్నా రిప్ప డిది.

వారికి నాకృతజ్ఞత విన్నవించుకుంటున్నాను. ఘరిన్నీ వేదవ్యాస మహర్షి సంస్కృతమూలం అనుసరించి, చివరికి వారికోసమే నిర్దిష్టమైన మహాభారతానువాదం దీక్షగా సాగించబోతున్నానిక. విరాట పర్వం ఇదివరకే పూర్తిచేశాను. అదిన్నీ అచ్చయి సిద్ధంగా వుంది.

రాజమండ్రి }  
1-12-1955 }

శ్రీ పాద సుబ్రహ్మణ్యశాస్త్రి

# ప్రకాశ కుల విజ్ఞాపనము



ఇది మాచేతికి వచ్చి యెనిమిది సంవత్సరము లయినను, అప్పటిలో కాగితముల కర వేర్పడియుండుటవలన, పిదప మానాయనగారు వ్యాధి గ్రస్తు లగుటవలన, అప్పుడు ప్రకటించుట సాధ్యపడలేదు.

రామాయణము మీది సహజప్రీతివలనను, శ్రీ సుబ్రహ్మణ్య శాస్త్రిగారి రచనయెడలగల ఆదరానురాగములవలనను, ఆలస్యము నహించలేక, మానాయనగారు వ్రాతప్రతి, సొంతముగ కొంత చదువు కొని, కొంత చదివించుకొనియు విని ఆనందించినారు.

ఇంతలో వారు పరమపదించుట తటస్థించినది.


శ్రీరామునిగాధ-వాల్మీకిమహర్షి రచన-శ్రీ సుబ్రహ్మణ్యశాస్త్రి గారి లలితానువాదము - ఇన్ని శుభలక్షణములతో నిండియున్న యీ మహాగ్రంథము ప్రకటించుటకు నే నిప్పటికి పూనుకొనగలిగినాను.

శ్రీ శాస్త్రిగా రాశించినట్లు, జనసామాన్య మీది చదువబూను కొన్నప్పుడే నాకును సాఫల్యము.

ఇట్లు

రాజమండ్రి }  
1-1-1955 }

అద్దేపల్లి నాగేశ్వరరావు  
ప్రాప్రయిటరు - సరస్వతీ షపర్ ప్రెస్



# విషయ సూచిక

విషయం	పేజీ
ఉపక్రమణిక	1
కథోద్ఘాతము	17
౧ అయోధ్యా నగర వర్ణన	17
౨ పౌరజనవర్ణన	19
౩ దశరథుని మంత్రిమండలి	23
౪ దశరథుని అశ్వమేధయాగ సంగల్పం	26
౫ ఋశ్యశృంగరోమపాదుల సమావేశం	28
౬ వేశ్యలు ఋశ్యశృంగుణ్ణి తీసుకురావడం	30
౭ ఋష్యశృంగుడు అయోధ్యకు రావడం	33
౮ దశరథుడు ఋష్యశృంగుణ్ణి ఋత్విక్కుగా వరించడం	36
౯ ఆశ్వమేధసన్నాహం	36
౧౦ యాగవిశేషాలు	39
౧౧ పుత్రకామేష్ఠి	43
౧౨ యజ్ఞపాయసం	46
౧౩ వానరుల పుట్టుక	48
౧౪ శ్రీరామజననం	50
౧౫ విశ్వమిత్రునిరాక	55
౧౬ రాముణ్ణి పంపనన్నాడు దశరథుడు	56
౧౭ దశరథుడు రాముణ్ణి పంపడం	58
౧౮ బలా అతిబలా విద్యాస్వీకారం	60
౧౯ మన్మథాశ్రమవాసం	62
౨౦ తాటకావన ప్రస్తావన	64
౨౧ తాటక	67
౨౨ రాముడు తాటకను సంహరించడం	68
౨౩ దివ్యాత్మలాభం	71
౨౪ విశ్వమిత్రుడు అస్తోపసంహారం ఉపదేశించడం	72

౧౫	సిద్ధాశ్రమప్రవేశం	...	74
౧౬	మారీచ సుబావులను చంపడం	...	76
౧౭	మిథిలకు ప్రయాణం	...	78
౧౮	విశ్వామిత్రుని వంశచరిత్ర	...	79
౧౯	బ్రహ్మదత్తుని పెళ్ళి	...	81
౨౦	విశ్వామిత్రుడు కుశికవంశంవాడు	...	83
౨౧	గంగ దేవలోకానికి వెళ్ళడం	...	85
౨౨	పార్వతి దేవతలను శపించడం	...	86
౨౩	కుమారస్వామి పుట్టడం	...	88
౨౪	సగరునికి అరవై వేలమంది కొడుకులు పుట్టడం		90
౨౫	సగరపుత్రులు యజ్ఞీయాశ్వంకోసం భూమండలం తవ్వడం		92
౨౬	సగరపుత్రులు భస్మం అయిపోవడం	...	94
౨౭	అశ్వమేధం - సగరుడు స్వర్గానికి పోవడం	...	96
౨౮	భగీరథుడు తాతలకు గంగకోసం తపస్సు చేయడం		98
౨౯	గంగానది భూలోకంలో ప్రవహించడం	...	100
౩౦	భగీరథుడు గంగాజలంతో తర్పణం చేయడం	...	103
౩౧	క్షీరసాగర మథనం	...	104
౩౨	దేవేంద్రుడు దితిగర్భస్థుడైన శిశువును చంపడం		108
౩౩	విశాలాధిపతి అయిన సుమతి విశ్వామిత్రుణ్ణి పూజించడం		110
౩౪	గౌతముడు అహల్యనూ ఇంద్రుణ్ణీ శపించడం	...	111
౩౫	అహల్య శాపవిముక్తురాలు కావడం	...	114
౩౬	రాముడు జనకుని యజ్ఞశాల ప్రవేశించడం	...	116
౩౭	శతానందుడు రామునికి విశ్వామిత్ర చరిత్ర చెప్పడం		117
౩౮	వశిష్ఠుని విందు	...	120
౩౯	కామధేనువు	...	121
౪౦	శబరావిశ్వామిత్రుల సంకుల సమరం	...	123
౪౧	వశిష్ఠుడు విశ్వామిత్రుని కొడుకులను భస్మం చేయడం		125

గీ-౧	వశిష్ఠుని బ్రహ్మాదండం విశ్వామిత్రుణ్ణి ని స్తేజాణ్ణిచెయ్యడం	127
గీ-3	విశ్వామిత్రుడు రాజ్ఞి కావడం ...	129
	వసిష్ఠుడు త్రిశంకుణ్ణి తిరస్కరించడం ...	129
గీ-౪	త్రిశంకు మహారాజు చండాలుడై విశ్వామిత్రుణ్ణి ఆశ్రయించడం ...	130
గీ-౫	విశ్వామిత్రుడు వశిష్ఠపుత్రులను ఘోరంగా శపించడం	132
గీ-౬	త్రిశంకుడు బొందితో స్వర్గానికి వెళ్ళిపోవడం ...	134
గీ-౭	అంబరీషుడు శునశ్శేపుణ్ణి యజ్ఞపశువుగా కొనడం	136
గీ-౮	తనకొడుకులను శపించి విశ్వామిత్రుడు శునశ్శేపుణ్ణి రక్షించడం ...	138
గీ-౯	మేనక విశ్వామిత్రుని తపస్సు భంగపరచడం ...	140
౬౦	విశ్వామిత్రుడు రంభను శపించడం ...	142
౬౧	బ్రహ్మర్షి ధయినా వని వశిష్ఠుడే విశ్వామిత్రునితో చెప్పడం జనకుడు విశ్వామిత్రుణ్ణి పూజించడం ...	144 146
౬౨	జనకుడు విశ్వామిత్రునికి శివధనుస్సు సంగతి చెప్పడం	147
౬౩	రాముడు శివధనుస్సు విరవడం ...	149
౬౪	జనకుని ఆహ్వానం దశరథుడు అంగీకరించడం ...	150
౬౫	దశరథుడు మిథిలకు వెళ్ళి పూజితుడు కావడం ...	152
౬౬	వశిష్ఠుడు జనకసభలో ఇక్ష్వాకుచంశక్రమం చెప్పడం	153
౬౭	జనకుడు తనచంశక్రమం చెప్పడం ...	156
౬౮	భరతునికి మాండవిని, శత్రఘ్నునికి శ్రుతకీర్తిని నిశ్చయించడం ...	158
౬౯	రామలక్ష్మణ భరతశత్రఘ్నుల పెళ్ళిళ్ళు ...	160
౭౦	పరశురాముడు అడ్డురావడం ...	163
౭౧	“ ఈధనుస్సు వంచవోయ్ ” ...	165
౭౨	పరశురాముడు పరభూతుడై మహేంద్రగిరికి వెళ్ళడం	167
౭౩	రామలక్ష్మణ భరతశత్రఘ్నులు నవోడలతో గృహ ప్రవేశం చెయ్యడం ...	169

చంద్రుడంత చల్లనివాడు. భూమి అంత ఓర్పుగలవాడు; కాని కోపం ప్రస్తేమాత్రం ప్రశయాగ్ని అతనియెడల చాలా లిగాడు. దానధర్మాలు యెయ్యడంలో కుబేరుడైనా అతనికి చాలడు. ధర్మప్రవర్తనలో అతన్ని చెప్పే యముణ్ణి చెప్పాలి.

దశరథమహారాజు తన పెద్దకొడుకైన ఆరామునకు యావరాజ్య పట్టాభిషేకం చేతా మని ప్రయత్నించాడు; కాని అందుకోసం చేర్చిన ంభారా లన్నీ చూసి అతని సవతితల్లి కైక అది పడగొట్టింది. నక ఒకమాటు రాజు ఆమెకి రెండు వరా లిచ్చాడు. ఆరెండు వారాలూ ఆమె యిప్పుడు చెల్లించమంది. అవి రెండూ వరసగా, మొదటిది రాముణ్ణి అడవులకు పంపడమూ, రెండోది తన కొడుకు రతుడికి పట్టాభిషేకం చెయ్యడమూను. దీంతో, దశరథుడు అన్న హాటకి కట్టుబడిపోయి రాముణ్ణి అడవులకు పంపేశాడు. రాముడు ండిమాట తీసేయ్యడం యిష్టంలేక అడవులకు వెళ్లాడు. అతనివెంట తన్ని విడిచివుండలేక, లక్ష్మణుడు కూడా వెళ్లాడు. అతను సుమిత్ర ండుకు. రామునియెడల అతనికి మిక్కిలీ స్నేహం. రాముని భార్య త. ఆమె జనకమహారాజు కూతురు. ఆమె సర్వలక్షణసంపన్నురాలు. ప్తలలో అంతటి ఉత్తమాయిల్లాలు మరిలేదు. ఆమె రామునకు యభార్య. ప్రాణాలకంటే యెక్కువది. ఆమె కూడా చంద్రునితో హిణి లాగ రామునితో అడవులకు వెళ్లింది. సీతనూ, రాముణ్ణి, క్ష్మణుణ్ణి పౌరులూ, దశరథుడూ చాలాదూరం సాగ నంపారు.

గంగాతీరాన శృంగి బేరపురంలో రాముడు సూతుణ్ణి రథం అయో గ్యకు తోలుకుపోమ్మని పంపేశాడు. ఆపట్నంరాజు గుహుడు. అతను ల్లకులం రాజు. దశరథునికి అతనికి మిక్కిలీ స్నేహం. రాముడంటే తనకి; అతనంటే రామునకూ ఎంతోప్రీతి. అతను పడవనడిపి సీతా మ్మలక్ష్మణులను స్వయంగా గంగానది దాటించాడు. అక్కణ్ణుంచి

వారు సొంతంగా బయలుదేరారు. అడవి తరవాత అడవి దాటారు. పొంగిపొరలిపోతున్న నదులున్నూ ఎన్నో దాటారు. భరద్వాజమహర్షి ఆశ్రమానికి వెళ్లి అతన్ని పూజించి, అతని సెలవుచొప్పున వెళ్లి వారు చిత్రకూటపర్వతంమీద నివసించారు. అక్కడ వారు చక్కని పర్ణశాల కట్టుకున్నారు. దేవతల్లాగ, గంధర్వుల్లాగ అక్కడ సుఖంగా వున్నారు.

ఇక్కడ రాముడు చిత్రకూటపర్వతం చేరుకునేటప్పటికి, అక్కడ అయోధ్యలో రాముణ్ణి విడిచివుండలేక అతనికోసం శోకించిశోకించి దశరథుడు చనిపోయాడు. అతను చచ్చిపోగా, వసిష్ఠుడూ మంత్రులూ భరతునకు పట్టం కట్టబోయారు; కాని భరతు డంగీకరించలేదు. మైపెచ్చు, రాముణ్ణి ప్రార్థించి వెనక్కి తీసుకువచ్చి పట్టాభిషేకం చేయిద్దామని భరతుడు సపరివారంగా బయలుదేరి వెళ్లి చిత్రకూటంలో రాముణ్ణి కలుసుకున్నాడు. “ధర్మాత్ముడ వైన నువ్వే రాజవు” అని భరతు డెంత చెప్పినా, ఎంత ప్రార్థించినా రాము డందు కంగీకరించ లేదు. “అది నాయనగారి ఆజ్ఞకి వ్యతిరేకం” అని చెప్పి అతను భరతునిమాట కొట్టేశాడు; కాని భరతుడు కోరగాకోరగా తన పాదుక లిచ్చాడు. “ఈపాదుకలే రాజ్యం చేస్తాయి, నేను కాదు.” అని అవి శిరసావహించి వెళ్లి భరతుడు నందిగ్రామంలో నివసించి పాదుకల పక్షంగా రాజ్యపాలనం చేశాడు. రాముడు తిరిగి వచ్చేదాకా అత నలా వుండడానికే నిశ్చయించుకున్నాడు. భరతుడు వెళ్లిపోయాక రాముడు, ఈ అలవాటును బట్టి పౌరులూ, బంధువులూ మళ్ళీమళ్ళీ వస్తూవుంటా రనీ, అది యిష్టంలేకా అక్కణ్ణించి బయలుదేరి దండకారణ్యంలో ప్రవేశించాడు.

ఆమహారణ్యంలో రాముడు విరాధు డనే రాక్షసుణ్ణి చంపాడు. శరభంగమహర్షిని, సుతీక్ష్ణమహర్షిని అగస్త్యమహర్షిని అగస్త్యభ్రాతృని

నందర్పించాడు. అగస్త్యుడు ఇంద్రు డిచ్చిన ధనస్సూ, బాణాలూ, ఖడ్గమూ అక్షయతూణీరాలూ ఇవ్వగా తనకు తగిన ఆయుధాలని సంశోషించి రాము డవి పుచ్చుకున్నాడు. అక్కడవుండగా మహర్షు లనేకులు వచ్చి రాక్షసులను సంహరించ మని రాముణ్ణి ప్రార్థించారు. అందుకు రాముడు, ఆ రాక్షసభూమిలో నివసించి వుంటా ననీ, రాక్షసులను సంహరిస్తా ననీ అగ్నికల్పు లైన ఆ మహర్షులకు మాట యిచ్చాడు. అత నక్కడ వుండగా కామరూపిణి అయిన శూర్పణఖ వచ్చింది. ఆమె ముక్కుచెవులూ కోసి లక్ష్మణుడు పంపేశాడు. ఆశూర్పణఖ పోయి ప్రోత్సహించగా ఖరుడూ, త్రిశిరుడూ, దూష ణుడూ, వారివెంట పథ్నాలుగు వందల రాక్షసులూ వచ్చి వారిమీద పడ్డారు; కాని రాము డొక్కడే వాళ్ళ నందరినీ సంహరించాడు. రాము డిలాగ జనస్థానంలో రాక్షసపురుగు లేకుండా చేసేశాడు.

లంకలో రావణు డిదంతా విన్నాడు. అంతమంది జ్ఞాతులను చంపా డనేటప్పటికి అతనికి రామునిమీద చాలా కోపం వచ్చింది. వెంటనే వచ్చి ఒక ఆశ్రమంలో తపస్సు చేసుకుంటున్న మారీచుణ్ణి సాయం రమ్మన్నాడు. “రాముడు మహాబలపరాక్రమశాలి. అతనితో విరోధం నీకు శ్రేయస్కరం కాదు” అని మారీచు డెన్నివిధాల చెప్పినా రావణు డది వినక మారీచుణ్ణి బలవంతపెట్టి తన వెంట తీసుకుని రాముని ఆశ్రమానికి వచ్చాడు. వచ్చి మాయావి అయిన మారీచుని సాయంతో రామలక్ష్మణులు దూరంగా వెళ్ళేటట్టు చేసి సీతను హరించి అడ్డువచ్చిన జటాయువును సంహరించి రావణుడు లంకకి వెళ్లిపోయాడు. జటాయువు చచ్చిపోవడమూ రావణుడు సీత నెత్తుకుపోవడమూ తెలు సుకుని రాముడు మిక్కిలి శోకించాడు. ఆశోకంతోనే జటాయువుకి హననస్కారం చేశాడు. మళ్ళీ సీతను వెతకడానికి బయలుదేరాడు. శ్వగా వెళ్లగా ఘోరరూపు డైన కబంధు డనే రాక్షసుడు



కనపడ్డాడు. రాముడు వాణ్ణి చంపేసి దహనంకూడా చేసేశాడు. ఆ కబంధుడు స్వర్గానికి వెళ్లిపోతూ “రామా ! శ్రమణి అయిన శబరి ఒకామె నమస్తధర్మాలూ తెలుసుకున్నది వుంది. నువ్వామెను చూడు” అని చెప్పగా, రాము డక్కడికి వెళ్లి ఆమె పూజ లందుకున్నాడు.

రాముడూ, పంపాతీరాన హనుమంతు డనే వానరుడూ కలుసు కున్నారు. ఆ హనుమంతుడు రాముణ్ణి సుగ్రీవుణ్ణి సమావేశం చేశాడు. జరిగిం దంతా ముఖ్యంగా నీతవిషయం యావత్తూ రాముడు సుగ్రీవునితో చెప్పాడు. అదంతావిని తృప్తి పొంది సుగ్రీవుడు అగ్ని సాక్షిగా రామునితో సఖ్యం సంపాదించుకున్నాడు. సుగ్రీవుడు తన సంగతి అంతా దుఃఖిస్తూ చెప్పాడు. “నేను వాలిని సంహరిస్తా” నని రాముడు శపథం చేశాడు ; గాని సుగ్రీవునకు నమ్మకం కలుగలేదు. దానిమీద పర్వతంలాగ పడివున్న దుందుభి యెముకలగుట్టను సుగ్రీవుడు చూపించగా రాముడు అది కాలి బొటన వేటితో పదిఆమడల దూరాన పడేట్లుట్టు యెగదన్నాడు. ఒక్క బాణంతో నస్త్రతాళాలుకూడా కొట్టి చూపించాడు. ఆ బాణం చెట్లు కొట్టడమే కాకుండా పర్వతంకూడా దూసుకుపోయి రసాతలానికి వెళ్లింది.

సుగ్రీవుడు అప్పుడు రాముడు మహావీరు డనినమ్మి అతణ్ణి కిష్కింధకు తీసుకు వెళ్లాడు. సుగ్రీవుడు సింహగర్జనం చెయ్యగా మండిపడుతూ వాలి యెడటికి వచ్చాడు. తార అనేకవిధాల చెప్పి వారించినా వినక అతను వచ్చాడు. రాముడు వాలి నొక్క బాణంతో చంపాడు. సుగ్రీవుణ్ణి వానరరాజుగా చేసేశాడు. అప్పుడు సుగ్రీవుడు నీతను వెతకడానికి వానరులను దశదిక్కులకూ పంపాడు. ఒక జట్టులో వున్న హనుమంతుడు, జటాయువు అన్న అయిన సంపాతి చెప్పగా నూరామడల సముద్రం దాటి లంకలోకి వెళ్లి అశోకవనంలో దుఃఖిస్తున్న నీతను కనిపెట్టి సంగతి అంతా చెప్పి ఆనవా లిచ్చి ఊరడించి తరవాత, ముందుగా ద్వారతోరణం పాడుచేశాడు. అయిదు

యం లేనేలేదు. అన్నంతేక ఆకలితో బాధపడడం కలలో కూడా నగరాలూ, పల్లెలూ ధనధాన్యసమృద్ధిలై వుండినాయి.

• యెప్పుడూ ఆనందిస్తూ వుండినారు.

రాముడు వందలకొద్దీ అశ్వమేఘయాగాలు చేసీ కోట్లకొద్దీ గోదూర్నా చేసీ బ్రాహ్మణులకు కోట్లకొద్దీ ధనం యిస్తాడు. వందల రాజవంశాలు స్థాపిస్తాడు. చతుర్వర్ణాలకూ ధర్మనిష్ఠ కలిగిస్తాడు. రాముడు పదకొండువేల సంవత్సరాలు రాజ్యంచేసి అప్పుడు లోకానికి వెళ్లిపోతాడు.

రామచరిత్ర పరమపవిత్రం. వేదాలతో సమాన మైనది. సకల మా పోగొడుతుంది. ఇది చదివేవాడు ఇక్కడ సకలసుఖాలూ గ్యాలూ అనుభవించి అంతమందు స్వర్గానికి వెళ్లిపోతాడు. ఇది బ్రాహ్మణు మంచి పండితుడు అవుతాడు. క్షత్రియుడు రాజు ాడు. వైశ్యుడు గొప్పవర్తకుడై గొప్ప ఐశ్వర్యవంతు డవుతాడు. ాడు గొప్పవా డవుతాడు.

## ౨

కా విని వాల్మీకి శిష్యులతో గూడా నారదమహర్షిని మిక్కిలీ పూజించాడు. ఆదేవర్షి ఆపూజ లన్నీ అందుకుని చాలా ఆనందించి, సెలవున్నూ పొంది ఆకాశమార్గాన వెళ్లిపోయాడు. ఇలాగ పడు వెళ్లిపోయిన తరువాత, వాల్మీకి, భరద్వాజ డనే శిష్యుణ్ణి బెట్టుకుని గంగానదికి సమీపాన వుండిన తమసానదికి వెళ్లాడు. వు బురదలేకుండా చాలా చక్కగా వుంది. “భరద్వాజా! ఇది కరేవు. ఇక్కడ జలం ప్రసన్నంగా వుంది. ఇది సజ్జనహృదయం ట్టుంది. కనక, చెంబు అక్కడ వుంచి నా పంచె యిలాతే,

గురు రాక్షససేనాధిపతులను చంపాడు. ఏడుగురు మంత్రిపుత్రులను చంపాడు. అక్షకుమారుణ్ణి చంపాడు. చివరికి అతను బ్రహ్మాస్త్రా వట్టుబడ్డాడు. బ్రహ్మవరంవల్ల అది తన్నేమీ చెయ్యలేదని ఆత తెలుసు. కనక, నిశ్చింతగా వుండి రావణునితో మాట్లాడి, చివ సీత వుండిన చోటూ, విభీషణుని యిల్లూ మాత్రం విడిచిపెట్టి తక్కి లంకాపురం అంతా తగలబెట్టేసి చక్కావచ్చాడు.

ఇలాగ కెల్లిన పని నిర్వహించుకువచ్చిన హనుమంతుడు సంగ అంతా రామునితో చెప్పాడు. రాముడు సుగ్రీవుతో దండయా బయలుదేరి దక్షిణసముద్రతీరానికి వచ్చి తన బాణాలతో సముద్ర కలిచేశాడు. సముద్రుడు ప్రత్యక్షమై ఉపాయం చెప్పాడు. వెంట రాముని సెలవుపొంది నభుడు సేతువు కట్టాడు. రాముడు సవ వారంగా లంకకు వెళ్లి రావణుణ్ణి చంపేసి సీతను నిష్ఠురా లాడాడు. సీత అగ్నిప్రవేశంచేసి పరిశుద్ధురాల నని నిరూపించుకుంది. అగ్ని కూడా చెప్పగా రాముడు సీతను పరిగ్రహించాడు. అందుకు దేవ లందరూ ఆనందించారు.

అప్పుడు రాముడు విభీషణునకు లంకారాజ్యంపట్టంగట్టి, దేవ లిచ్చిన వరా లందుకుని సేనాధిపతులను వెంటబెట్టుకుని అయోధ్యకు వుప్పుకవిమానంమీద బయలుదేరి భరద్వాజాశ్రమంలోదిగి భరతుని దగ్గరికి హనుమంతుణ్ణి పంపాడు. తరువాత సంగ్రామంవెళ్లి అక్కడ జడలు విప్పేసుకుని తమ్ములతో గూడా అయోధ్యకు వెళ్లి పట్టాభిషిక్తు డైనాడు. ఇలాగ రాముడు తమకు రాజుకాగా పౌరులూ జానపదులూ మిక్కిలీ సంతోషించారు. రామరాజ్యంలో దేశం సుఖిక్షంగా వుంది. ఎక్కడా రోగబాధలు లేవు. ఎవరికీ సంతానం నష్టం కాలేదు. స్త్రీలకు వైధవ్యం కలగలేదు. అగ్నిభయం యెవరూ యెరగరు. నీటి ండలూ, వాయువీడా, జ్వరబాధా కూడా యెవరూ యెరగరు.

నేనిక్కడే స్నానం చేస్తాను” అని వాల్మీకి అన్నాడు. శిష్యుడలా చెయ్యగా వాల్మీకి ఆ పంచె కట్టుకుని యాదాలాభంగా అక్కడి అడవిలో ప్రవేశించి కొంచెం నేపు అటూయిటూ తిరిగాడు. ఒకచోట ఒక క్రౌంచపక్షిమిథునం కులాసాగా సంచరిస్తోంది. అవిరెండూ ఉల్లాసంగా కూస్తున్నాయి; కాని చూస్తూనే వుండగా బోయవా డొకడు వచ్చి రివ్వన బాణం విడిచి వాటిలో మొగపిట్టను చంపేశాడు. దాంతో, గిరగిర తిరుగుతూ కిందపడి రక్తంలో పొరలాడుతున్న తన పెనిమిటిని చూసి ఆడపిట్ల చాలా దీనంగా యేడ్చింది. అది చూశాటప్పటికి ధర్మాత్ముడైన వాల్మీకిమహర్షికి జాలివుట్టింది. అతను కరుణార్ద్ర హృదయుడు కనక, అది అక్రమం అనుకుంటూ “ఒరీ, బోయవాడా! నువ్వింకెన్నాళ్లో బతకవురా. ఏమంటే? కామమోహితమై వుండిన క్రౌంచమిథునంలో వొకదాన్ని చంపావు కనక” అన్నాడు. అతనిలా అని “ఏమిటిదీ?” అనుకున్నాడు. “శోకార్త మయిన యీపిట్టను చూడగానే నేనన్న దేమిటి?” అంటూ అతని కాలోచన కలిగింది. ఇలాగ ఆలోచిస్తూ అతను భరద్వాజునితో

“మా నిషాద! ప్రతిష్ఠాం త్వ

మగమ శ్శాశ్వతీ సమూః

య త్కౌంచమిథునా దేక

మవధీః కామమోహితమ్”

అన్నాను చూశావా? ఇది సమాక్షరాలతో కూడిన నాలుగు పాదాలతో గీతం లాగ లయబద్ధం అయివుంది. ఇది వీణమీద వాయించడాని కనువుగా కూడా వుంది. శోకార్త ణ్ణయిన నానోట బుట్టిన యిది శ్లోకమేగాని మరొకటి కాదు” అన్నాడు. భరద్వాజుడు

“అలాగే వుంది, సందేహం లేదు” అన్నాడు. శిష్యుడి అంగీకారంతో వాల్మీకి చాలా తృప్తిపడ్డాడు.

తరవాత మహర్షి స్నానాద్యనుష్ఠానాలు ముగించుకుని ఆవిషయమే ఆలోచించుకుంటూ ఆశ్రమం చేరుకున్నాడు. వినయవిధేయతలతో కలశం పట్టుకుని భరద్వాజు డతని వెనకనే వచ్చాడు. ఆశ్రమంలో ప్రవేశించాక మహర్షి ఇతరవిషయాలు అనేకాలు మాట్లాడాడు; గాని అతని ధ్యాన మాత్రం ఆశ్లోకంమీదే వుండిపోయింది. ఇలాంటి స్థితిలో లోకకర్తా, చతుర్ముఖుడూ అయిన బ్రహ్మ వాల్మీకిని చూడడానికి వచ్చాడు. అతన్ని చూసి వాల్మీకి విస్మితుడై లేచి పాదాభివందనంచేసి అర్ఘ్యపాద్యాదు లిచ్చి పూజించి కుశలం అడిగి, ఆననం యిచ్చి, అతని ఆజ్ఞతో తానూ కూచుని అతనితో మాట్లాడుతూనే ఆక్రొంచపక్షిని ఆశ్లోకమూ తలుచుకుంటూ వుండినాడు.

అది గ్రహించి బ్రహ్మ చిరునవ్వు నవ్వుతూ “మహర్షీ! నువ్వు రచించింది శ్లోకమే సందేహపడనక్కర్లేదు. నాసంకల్పంవల్లనే నీనోట యిలాంటి శ్లోకం పుట్టింది. కనక, నువ్వు ఈశక్తితో రామచరితం అంతా రచించు. ధర్మాత్ముడూ, గుణవంతుడూ అయిన రాముని చరిత్ర అంతా నీకు నారదుడు చెప్పివున్నాడు. నువ్వది రచించు. నా అనుగ్రంవల్ల నీకు రామునిచరిత్రా, లక్ష్మణాదులచరిత్రా, రాక్షసుల చరిత్రా, సీతచరిత్రా, వీటికి సంబంధించిన ఉపాఖ్యానాలూ అందరికీ తెలిసినవీ, రహస్యంఅయి వున్నవీ కూడా నీకు తెలిసిపోతాయి. ఆ కావ్యంలో నువ్వు రచించినది యేదీ అసత్యం అయివుండదు. కనక, రామకథ అంతా శ్లోకబద్ధం చెయ్యి. పర్వతాలూ, నదులూ ఋభూలోకంలో వుండినంతకాలమూ నువ్వు రచించిన రామచరిత్ర కూడా వుంటుంది. భూలోకంలో రామాయణం ప్రచారంలో వున్నంత

కాలమూ నువ్వు నాలోకాలన్నిటిలోనూ యథేచ్ఛగా సంచరించ గలవు” అని చెప్పి చూస్తూ వుండగానే అంతర్ధానం అయిపోయాడు.

అందుకు వాల్మీకి, శిష్యుడు భరద్వాజుడూ చాలా ఆశ్చర్యపడ్డారు. తరవాత అతని శిష్యు లందరూ అత్యుత్సాహంతో ఈ శ్లోకం మాటి మాటికీ చదువుకుంటూ ఆనందించసాగారు. సమానంగా అక్షరాలు గల నాలుగుపాదాల యీ శ్లోకం శిష్యు లదేపనిగా చదువుతూ వుండ డంవల్ల శ్లోకం అని ప్రఖ్యాతం అయింది. దీంతో “ఇలాంటి శ్లోకాల తోనే నేను రామాయణం అంతా రచిస్తాను” అని ముని సంకల్పించు కున్నాడు. వెంటనే అతను రామాయణం చాలా రసవంతంగా అనేక వందలశ్లోకాలతో రచించాడు. ఆ రఘురాముని చరిత్రమూ, రావణ వధా శ్రద్ధగా వినండి”

వాల్మీకి, నారదుడు చెప్పిన రామకథ అంతా విన్నాడు; కాని యింకా వివరాలు తెలుసుకోడానికి బాగా ఆలోచించాడు. ఇందు కోసం, అతను, ఆచమానం చేసి తూర్పుదిక్కుకి కొన లుండేటట్టు దర్బలు పరుచుకుని వాటిమీద కూచుని, దోసిలి వొగ్గి ఆంతర దృష్టితో చూశాడు. దాంతో, రాముడూ, లక్ష్మణుడూ, సీతా, దశ రథమహారాజూ, అతని భార్యలు — కౌసల్యా సుమిత్రా కైకా, పరివార మూ, ప్రజలూ చేసిందీ, చెప్పిందీ, పొందిందీ, నడిచిందీ నడిపించిందీ సమస్తమూ అతనికి తెలిసిపోయింది. సీతతోకూడా రాముడు అడవుల్లో వున్నప్పు డేమి చేశాడో, యేమి అనుభవించాడో, ఏమి పొందాడో అది కూడా స్పష్టంగా కనపడింది. యోగ దృష్టితో అత నిలాగ సంగతు లన్నీ కరతలామలకంగా తెలుసుకుని రామచరిత్ర రచించడానికి పూనుకున్నాడు. చివరికి అతను కామార్థాలతో కూడి వుండేటట్టూ

గుణార్థాలతో విస్తరించేటట్టూ, సముద్రంలాగ రత్నాలతో నిండివుండేటట్టూ, వినేవారికి రుచిగా వుండేటట్టూ, నారదుడు చెప్పిన రామకథ అంతా వివరంగా వర్ణించి రామాయణం చేశాడు.

అందులో, వాల్మీకి, రామజననమూ, అతని బలపరాక్రమాలూ, అందరికీ అత సమకూలుడై వుండడమూ, అతనంటే లోకానికి గల ప్రీతి, అతని క్షాంతి, సౌమ్యభావమూ, సత్యదీక్షా, విశ్వామిత్రునితో కలుసుకున్నప్పుడు జరిగిన వింతవింతకథలూ, జానకీపరిణయమూ, శివధనుస్సు విరవడమూ, రాముడూ పరశురాముడూ యుద్ధం చెయ్యడమూ, రాముని పట్టాభిషేకప్రయత్నాలూ, కైక చెడుతలంపూ, పట్టాభిషేక భంగమూ, రాముడు అడవులకు బయలుదేరడమూ, దశరథుని విలాపమూ, మరణమూ, ప్రజలదుఃఖమూ, ప్రజలను వెనక్కి పంపెయ్యడమూ, గుహునితో కలుసుకోవడమూ, సారథిని వెనక్కి పంపెయ్యడమూ, గంగ దాటడం, భరద్వాజమహర్షి దర్శనమూ, భరద్వాజుని ఆజ్ఞవల్ల చిత్రకూటానికి వెళ్లడమూ, అక్కడ పల్లశాల నిర్మించుకోడమూ, అక్కడికి భరతుడు రావడమూ, రాముణ్ణి ప్రార్థించడమూ, రాముడు తండ్రికి తర్పణాలు చెయ్యడమూ, పాదుకాపట్టాభిషేకమూ, భరతుడు సందిగ్రామంలో నివసించడమూ, రాముడు దండకారణ్యానికి వెళ్ళడమూ, విరాధుణ్ణి సంహరించడమూ, శరభంగమహర్షిని చూడడమూ, సుతీక్ష్ణమహర్షిని కలుసుకోడమూ, అనసూయతో సీత కూచోడమూ, అనసూయ సీతకు అంగరాగం యివ్వడమూ, అగస్త్యమహర్షిని సందర్శించడమూ, జటాయువును కలుసుకోవడమూ పంచవటికి వెళ్ళడమూ, శూర్పణఖ రావడమూ, దానితో మాట్లాడడమూ, చివరికి దాని ముక్కు చెవులూ కొయ్యడమూ, ఖరుణ్ణి, త్రిశిగుణ్ణి సంహరించడమూ, రావణుని ప్రయాణమూ, మారీచవధా, రావణుడు సీత నెత్తుకుపోవడమూ, రాముడు విలపించ

డమూ, జటాయువు మరణమూ, కబంధుడు కనపడడమూ, పంప  
 చూడడమూ, శబరిని చూడడమూ, హనుమంతుణ్ణి కలుసుకోడమూ,  
 అతనితో ఋశ్యమూకపర్వతంమీదికి వెళ్లి సుగ్రీవునితో కలుసుకో  
 డమూ, సుగ్రీవుణ్ణి నమ్మకం కలిగించి స్నేహితుణ్ణి చేసుకోడమూ, వాలీ  
 సుగ్రీవుడూ ద్వంద్వయుద్ధం చెయ్యడమూ, రాముడు వాలిని సంహ  
 రించడమూ, సుగ్రీవునకు వానరాజ్యాభిషేకం చెయ్యడమూ, తార  
 విలపించడమూ, రామసుగ్రీవుల సంకేతమూ, వర్షాకాలంలో రాముడు  
 రాత్రులు గడపడమూ, రాముడు కోపపడడమూ, సుగ్రీవుడు వానర  
 బలగం అంతా కూర్చుండమూ, దేశస్థితి చెప్పి సకలదిక్కులకూ వానరు  
 లను పంపడమూ, రాముడు హనుమంతునకు ఉంగరం యివ్వడమూ,  
 హనుమంతుడు తన మిత్రులతో ఋక్షభీలం అనే గుహ చూడడమూ,  
 వానరులు ప్రాయోపవేశానికి సిద్ధపడడమూ, అప్పుడు వారికి సంపా  
 తితో సమాగమం కలగడమూ, హనుమంతుడు పర్వతంయెక్కి  
 సముద్రం దాటడమూ, సముద్రునిమాటమీద హనుమంతుడు మైనా  
 కుణ్ణి చూడడమూ, సింహికను సంహరించడమూ, లంకలో వున్న  
 మలయపర్వతం చూడడమూ, రాత్రివేళ లంకలో ప్రవేశించడమూ,  
 ఏకాంతంగా హనుమంతు డాలోచించడమూ, రావణుణ్ణి చూడడమూ,  
 పుష్పక విమానం కూడా చూడడమూ, రావణుని పానశాలలో తిరగ  
 డమూ, అంతఃపురస్థ్రీలను చూడడమూ, అశోకవనానికి వెళ్లి అక్కడ  
 సీతను చూడడమూ, రాము డిచ్చిన ఆనవా లామె కివ్వడమూ, రావ  
 ణుణ్ణి అక్కడ చూడడమూ, సీతను రాక్షసాంగనలు తర్జనభర్జనలు  
 చెయ్యడమూ, త్రిజటకు కల రావడమూ, సీత హనుమంతునకు శిరోమణి  
 యివ్వడమూ, హనుమంతుడు అశోకవనం భగ్నం చెయ్యడమూ,  
 రాక్షసాంగనలు పారిపోవడమూ, హనుమంతుడు కింకరులను సంహ  
 రించడమూ, హనుమంతుణ్ణి రాక్షసులు పట్టుకోడమూ, హనుమంతుడు



లంక తగలబెట్టి గర్జించడమూ, మళ్ళీ సముద్రం దాటడమూ, మధు వనంలో వానరులు స్వేచ్ఛగా విహరించడమూ, హనుమంతుడు రాముణ్ణి పూరణించి సీత యిచ్చిన శిరోమణి యివ్వడమూ, రాముడు వానరబలగంతో సముద్రతీరాన విషియడమూ, నఖుడు సేతపు కట్ట డమూ, సేతువుమీదుగా వానరులు సముద్రం దాటడమూ, రాత్రివేళ లంక ముట్టడించడమూ, విభీషణశరణాగతి, విభీషణుడు ఉపాయాలు చెప్పడమూ, కుంభకర్ణుడు చచ్చిపోడమూ, ఇగద్రజిత్తు చచ్చిపోడమూ, రావణుడు నశించిపోవడమూ, రాముడు సీతను పొందడమూ, విభీషణాభిషేకమూ, పుష్పకవిమానం చూడడమూ, దానిమీద అయోధ్యకు బయలుదేరడమూ, భరతుణ్ణి నందిగ్రామంలో కలుసుకోవడమూ, రామపట్టాభిషేకమూ, సైనికుల నందరినీ పంపివెయ్యడమూ, తన రాష్ట్రంలోని ప్రజల నందరినీ రాముడు రంజించడమూ, సీతను అడవులకు పంపివెయ్యడమూ, రాముడు పుట్టకపూర్వం జరిగిన కొన్ని సంగతులు చెప్పడమూ - ఇలాగ సమస్తమూ వాల్మీకిమహర్షి ఎడుకాండల్లో చక్కగా వర్ణించాడు.

### ౪

వాల్మీకి మహర్షి ఈరామాయణం అంతా రాముడు పట్టాభిషిక్తుడై రాజ్యం చేసేటప్పుడు రచించాడు. ఇందులో వున్న స్లోకాలు ఇరవై నాలుగువేలు. సర్గలు ఐదువందలు. ఉత్తరకాండతో కూడా కాండ లేడు. ఇదంతా రచించడం పూర్తి అయిపోయాక “ఇదంతా యెవరు ప్రకటిస్తారు?” అని ఆలోచనలో పడ్డాడు. ఈస్థితిలో మునివేషులైన కుశలపులు వచ్చి వాల్మీకి పాదాలు పట్టుకున్నారు. వారిద్దరూ అన్నదమ్ములు. ధర్మం తెలిసినవారు. రాజపుత్రులు. యశోవంతులు. మంచి శారీరంగలవారు. వాల్మీకి ఆశ్రమంలోనే వుండినవారు. వారు

మహామేధావు లయివుండడమూ, వేదవేదాంగాలు తెలిసినవారు కావడమూ గుర్తించి ఈవేదం లోకంలో ప్రకటన కావడానికి ఆద్యంతంగా వాల్మీకి వారికి నేర్పాడు.

ఇది చదవడానికి పాడడానికి గూడా చాలా మధుర మైనది. ద్రుతమధ్య విలంబితకాలాదులతోనూ, సప్తతాళాలతోనూ, వీణా వాద్యానుకూల్యంతోనూ ఒప్పుతోంది. ఇందులో శృంగారాది రసాలు తోమ్మిదీ వున్నాయి. ఇది నేర్పిన కుశలపులు గానశాస్త్రం క్షుణ్ణంగా తెలిసినవారు. చక్కని శారీరం కలవారు. మూర్ఛనా స్థానాలు బాగా తెలిసినవారు. రూపానికి గంధర్వకుమారుల్లా వున్నారు. దీపంలోనుంచి పుట్టిన దీపంలాగ రాముసకు, రాముడే అనుకునేటట్టు తద్రూపంతో పుట్టినవారు.

ఆ రాజపుత్రులు ధర్మోపబృంహితం అయిన ఈ కావ్యం అంతా వాచోవిధేయంగా చేసుకుని ఋషులు సమావేశం అయివున్నచోటా, బ్రాహ్మణులు సభచేసుకుని వున్నచోటా, సాధుజను లంతా చేరివుండిన చోటా, నేర్చుకున్నది నేర్చుకున్నట్టు పాడసాగారు. వా రొకప్పుడు మహర్షు లంతా చేరివుండిన వొక సమావేశంలో యిది పాడారు. అది విని ఆ మహర్షు లందరూ ఆశ్చర్యచకితులై ఆనందముగ్ధులై ఆనంద బాష్పాలు విడిచారు. “ భేషు, భేషు ” అని చాలా పొగిడారు. వారు రామాయణగ్రంథం ప్రశంసించడమే కాదు, సర్వసమర్థులైన కుశలపులను కూడా మిక్కిలి కొనియాడారు. “ ఏమి శ్లోకాలు ! ఏమి గానం ! ఎప్పుడో జరిగిం దయినా కథ అంతా యెదురుగా జరుగుతున్నట్టుంది ” అనుకుంటూ ఆనందించి వారు కొనియాడారు. మహర్షులు పొగిడిన కొద్దీ కుశలపులు మిక్కిలి చక్కగా పాడారు. ఇందుకు సంతో

షించి మహర్షి వొకడు వారి కొక కలశం యిచ్చాడు. ఇంకొక మహర్షి మంచి నారబట్ట యిచ్చాడు.

ఇలాగ వారు కవులకు ఆధారమైన యీ రామాయణం చాలా చోట్ల రాజమార్గాల్లో పాడారు. ఇది తెలిసి రాముడు వారిని తన యింటికి పిలిపించుకుని చాలా శౌరవించాడు. నిండు కొలువున సింహాసనాసీనుడై వుండి మంత్రి సామంతాదులు అందరూ బలిసివుండగా రాముడు వారి హాసంపద చూసి “వీరు చాలా చక్కగా పాడు తున్నారు వినండి” అని లక్ష్మణునితోనూ, భరతునితోనూ చెప్పాడు. అందుకు తగ్గట్టు కుశలవులు చక్కగా వీణలు వాయిస్తూ లయతప్పిపో కుండా చూసుకుంటూ కమ్మగా పాడారు. అదివిని అక్కడివారందరూ మిక్కిలీ ముగ్ధు లయిపోయారు. వారి కెంతో మనోల్లాసమూ, హృద యానందమూ కలిగాయి. “ఈకుశలవులు మునికుమారు లయివుండినా రాజలక్షణాలతో తేజరిల్లుతున్నారు. వీరు మహాతపశ్శాలులు. నాకు కూడా ఇది చాలా సుఖంగా వుంది” అని రాము డన్నాడు.

## క థో ధ్యా తం

వై వస్వతమనువు మొదలుకుని యీ భూమి నేలిన రాజు లందరిలోనూ “ఇక్ష్వాకు” వంశీయులు చాలా గొప్పవారు. ఎంతెంతలేసి యుద్ధాల్లోనూ కూడా వారు అపజయం అన్నది యెరగరు. సప్తద్వీపాత్మిక అయిన యీభూమి, ఇక్ష్వాకువంశీయుల కందరికీ యెవరికి వారికే వాగికోసమే పుట్టుకువచ్చిందా అన్న ట్టుండేది. వారిలో సగరుడనే రాజు చాలా వ్రసిద్ధి పొందాడు. అతని వల్లనే సముద్రానికి సాగరం అన్న పేరు వచ్చింది. అతనికి అరవై వేలమంది కొడుకులు. తండ్రి జైత్ర యాత్రకు బయలుదేరి తే వారందరూకూడా యుద్ధసన్నద్ధులై వెళ్ళేవారు.

ఆ యిక్ష్వాకువంశీయులది కోసల దేశం. అది సరయానదిని ఆనుకుని వుంది. ఆ దేశం ధనధాన్యసమృద్ధం అయింది. ఆ దేశంలో వున్న గ్రామాలూ, పట్నాలూ, నగరాలూ జనులతో కిక్కిరిసిపోయి వున్నాయి.

### అ యో ధ్య న గ ర వ ర్ణ న

ఆ దేశంలో వున్న నగరా లన్నిటిలోనూ “అయోధ్య” అనేది చాలా గొప్పది. ప్రపంచం అంతటా అది మిక్కిలీ పేరుపడ్డది. మనువు స్వయంగా నిర్మించిన నగరం అది. కోసలదేశాధిపతులైన యిక్ష్వాకు వంశీయుల కందరికీ ఆనగరమే రాజధాని.

దాని పొడుగు పన్నెండు యోజనాలు. వెడల్పు మూడు యోజనాలు. ఆ నగరవిధులు విశాలంగానూ దిద్దితీర్చి వుంటాయి. ప్రతీ దినమూ, ఆవిధులలో ముందుగా నీళ్ళూ, తరవాత పువ్వులూ ముత్యాలూ చల్లుతూ వుంటారు,

రాజ్యం పెంపుచేసుకోడంలో మిక్కిలి నేర్పుగల దశరథుడనే మహారాజు, స్వర్గంలో దేవేంద్రుడు లాగ, ఆనగరంలో నివసిస్తూ వుంటాడు.

స్త్రీలకు వొడ్డాణం లాగ ఆనగరానికి చుట్టూ ఒలమైన ప్రాకారం వుంది. రాకపోకలకు వీలుగావుండేటట్టు, ఆప్రాకారానికి, అక్కడక్కడ ఎత్తయిన ద్వారా లున్నాయి. ఆనగరంలో అనేకవిధాలైన యుద్ధ యంత్రాలూ, ఆయుధవిశేషాలూ నిండుగా వున్నాయి. పెద్దపెద్ద బురుజులూ ఆ బురుజులమీద చక్కని ధ్వజాలూ వున్నాయి. ఎన్నో ఫిరంగులున్నూ వున్నాయి. అందున్న గుర్రాలకూ ఏనుగులకూ లొట్టి పిట్టలకూ అంతా పంతూ లేదు: అగడ్త చాలా లోతుగానూ వెడల్పుగానూ వుంది. దేవతలకు గూడా జయించరాని కోట అది.

ఆనగరం విశాలమైన సమప్రదేశంలో నిర్మించబడ్డది. అక్కడ అంగడివీధులు పేర్చినట్టు తీర్చివున్నాయి. అందున్న నిఘాసా లన్నీ మేడలే. అన్నీ మేరుపర్వతా ల్లాగ అమూల్యాలే. ఎన్ని కరువులు వచ్చినా, యెన్ని దీర్ఘయుద్ధాలు తటస్థించినా ఆ నగరంలో ఆహార సామగ్రి కొంచెమున్నూ తరగదు. చెరుకురసంకంటేనూ మధుర మైన సరయూనదీజలం ఆ నగరవాసులకు నవశక్తి సంఘటిస్తూ వుంటుంది.

చిత్రకారులూ రథకారులూ మొదలైన శిల్పులు ఆ నగరంలో వేనవే లున్నారు. సూతులూ మాగధులూ కూడా లెక్కలేనంతమంది వున్నారు. సామంతరాజు లనేకు లక్కడ నివసించివున్నారు. దేశ దేశాలనుంచి వచ్చి కుబేరులవంటి వర్తకు లెందరో ఆనగరంలో వర్తక వ్యాపారాలు చేసుకుంటున్నారు.

ఎన్నో విధాలైన గోవురాలతో నిండి ఆనగరం అష్టావదాకా కంగా వుంది.

ఆనగరంలో స్త్రీల నాటకసంఘా లెన్నో వున్నాయి. దుందుభీధ్వ నాలతోటీ, మృదంగధ్వనులతోటీ, వీణానిక్వానాలతోటీ, పణవార వాలతోటీ ఆనగరం వట్టిగడిచులూ ముఖరితం అవుతూ వుంటుంది. అక్కడి పురుషులు దేవకుమారులనూ స్త్రీలు అపురసలనూ మించి వుంటారు.

ఆ నగరంలో వున్న బ్రాహ్మణు లందరూ వేదవేదాంగపారగులై యజ్ఞయాగాలు చేసినవారే. మరిన్నీ వారందరూ సుగుణభూషితులు. దానధర్మపరాయణులు. సత్యనిరతులు. నిరతాన్నప్రదాతలు. మహర్షుల వంటివారు.

అక్కడి క్షత్రియు లందరూ మహాబలపరాక్రమవంతులే. మదించి, అడవిలో స్వేచ్ఛగా సంచరించే పులులనూ సింహాలనూ ఆయుధసహి యం లేకుండా విడిచేతులతోనే వారు సంహరించగలరు. వారందరూ మహారథులు. ధర్మాత్ములు. ఒంటరి అయివున్నవాణ్ణీ, తల్లిదండ్రులూ పుత్రులూ లేనివాణ్ణీ దాగినవాణ్ణీ వా రెన్నడూ సంహరించరు.

వేలకొలది అలాంటి బ్రాహ్మణులతోనూ క్షత్రియులతోనూ నిండి వుండిన ఆ మహానగరంలో వుండి దశరథమహారాజు ప్రజాపాలనం సాగిస్తున్నాడు.

## ౨

### పౌ ర జ న వ ర్ణ న

ఆదశరథమహారాజు వేదవేత్త. సర్వసంగ్రహుడు. దీర్ఘదర్శి. పౌరులకూ జానపదులకూ మిక్కిలీ ప్రియుడు. యజ్ఞ. అతిరథుడు. ధర్మపరాయ ణుడు. ఆత్మనిగ్రహము గలవాడు. మహర్షులతో తులతూగే రాజర్షి. త్రిలోకాలయందూ సేరుపొందినవాడు. బలపరాక్రమశాలి. శత్రుంజ

యుడు. గొప్పగొప్ప మిత్రులు గలవాడు. విజితేంద్రియుడు. హిరణ్య రత్నదివ్యాంబరాభరణాదులయందూ నిధినిజ్ఞేపాలయందూ దేవేంద్రుని తోనూ కుబేరునితోనూ సమానుడు.

వైవస్వతమనువు లోకా లెలా పరిపాలించాడో, దశరథుడు కూడా దేశం అలాగే పరిపాలిస్తూ అయోధ్యానగరంలో నివసించి వున్నాడు.

అతను, సత్యంతప్పకుండానూ, ధర్మార్థకామాలు ఏమరకుండానూ, అమరావతిని ఇంద్రుడు పరిపాలించేటట్టు అయోధ్యానగరం పరిపాలిస్తూ వున్నాడు.

ఆనగరంలో వుండిన జను లందరూ చక్కని భవనాల్లో నివసిస్తూ, ధర్మకార్యాలు చేస్తూ, పండితులవల్ల సకలశాస్త్రాలూ తెలుసుకుంటూ, తమతమ కులాచారాల ననుసరించి ధనధాన్యాదికం సంపాదించుకుంటూ, లోభులు కాకుండా, సత్యమే పలుకుతూ సుఖంగా వుంటున్నారు. వారిలో ప్రతీవాడూ బహుధనవంతుడే. ప్రతీవాడూ బహుకుటుంబీకుడే. ప్రతీవాడూ త్రివర్గపరాయణుడే. ప్రతీవాడూ ఆవులూ గుర్రాలూ రథాలూ కలవాడే. ప్రతీవాడూ ఏదో వొక విద్యలో పరిపూర్ణుడే. ప్రతీవాడూ ఆస్తికుడే. మరిన్ని, స్త్రీపురుషులందరూ ధర్మశీలురే. కుండలాలూ ఉంగరాలూ కంకణాలూ మొదలైన ఆభరణాలు ధరించనివాడూ, శిరోవేష్టనం లేనివాడూ, పూలదండలు ధరించనివాడూ, భోగభాగ్యా లనుభవించనివాడూ, కస్తూరీ పచ్చకర్పూరమూ అత్తరులూ, కలిసిన గంధము పూసుకోని వాడూ, పంచభక్ష్య పరమాన్నాలు భుజించనివాడూ, దానధర్మాలు చెయ్యనివాడూ, జితేంద్రియుడుకానివాడూ, యజ్ఞాలు చెయ్యనివాడూ, నిత్యమూ అగ్నిహోత్రాలు చెయ్యనివాడూ, అల్పవిద్యలు మాత్రమే నేర్చినవాడూ,

దొంగతనం చేసేవాడూ, పరశ్రీలను కోరేవాడూ ఆనగరంలో  
వొక్కడూ లేడు.

ఆనగరంలో వున్న బ్రాహ్మణులందరూ దానాధ్యయన శీలురూ,  
స్వకర్మనిరతులూ, విజితేంద్రియులూను. వారిలో నాస్తికుడూ, అసత్య  
వాడీ, గొప్పగొప్ప విద్యలు నేర్చుకోనివాడూ, అసూయాపరుడూ,  
అశక్తుడూ, చాంద్రాయణాదివ్రతా లాచరించనివాడూ, దీనుడూ,  
లుబ్ధుడూ, దుఃఖితుడూ, వ్యాకులచిత్తుడూ వొక్కడూ లేడు.

వారిలో, పురుషులందరూ సవమస్మధులే. శ్రీలందరూ రతీదేవులే.

వారిలో రాజభక్తి లేనివా డొక్కడూ లేడు.

మరిన్నీ, ఆనగరంలో వున్న నాలుగు అగ్రవర్ణాలవారిలోనూ  
అందరూ దేవతలనూ అతిథులనూ పూజించేవారే. అందరూ కృత  
జ్ఞులూ, దాతలూ, శూరులూ, బలపరాక్రమవంతులూను. అందరూ  
దీర్ఘాయుష్మంతులూ, ధర్మనిరతులూ, సత్యప్రియులూను. అందరూ  
బహుకుటుంబీకులున్నా.

ఆనగరంలో వున్న శ్మత్రీయులందరూ బ్రాహ్మణుల ఆజ్ఞలు అనుస  
రిస్తూ వుంటారు. వైశ్యులందరూ శ్మత్రీయుల ఆజ్ఞలు అనుసరిస్తూ  
వుంటారు. శూద్రులు స్వధర్మనిరతులై బ్రాహ్మణులనూ శ్మత్రీయు  
లనూ వైశ్యులనూ సేవించుకుంటూ, వుంటారు.

అలాంటి అయోధ్యను పూర్వం వైవస్వతమనువు పాలించినట్టే  
దశరథమహారాజున్నా పరిపాలిస్తున్నాడు.

ఆనగరంలో వున్న యోధులు శస్త్రాస్త్రవిద్యలు ఘృణ్యంగా నేర్చిన  
వారు. వారందరూ కౌటిల్యం లేనివారు. అగ్నితుల్యులు. వారి  
మొగాలమీద వీరతేజస్సు ఉట్టిపడుతూ వుంటుంది. శత్రువులను వారు



లేశమాత్రమున్నూ సహించరు. సింహాలు గుహను ఆశ్రయించి వుండే టట్టు వారందరూ అయోధ్యానగరంలో నివసించివున్నారు.

గురాలు ఆనగరంలో వున్నన్ని మరెక్కడా లేవు. వాటిలో కొన్ని కాంభోజదేశంనుంచి వచ్చినవి. కొన్ని బాహ్లిక దేశంనుంచి వచ్చినవి. కొన్ని వనాయుదేశంనుంచి వచ్చినవి. మరికొన్ని సింధునదీ తీర్థంనుంచి వచ్చినవి. అవన్నీ కూడా దేవేంద్రుని ఉచ్చైశ్రవం. లాగ సర్వశుభలక్షణాలతోనూ కూడుకుని వున్నవి.

నడగొండలవంటి యేనుగులు కూడా ఆనగరంలో వేలూ లక్షలూ వున్నాయి. వాటిలో కొన్ని వింధ్యపర్వతంమీద పుట్టినవి. కొన్ని హిమవత్సర్వతంమీద పుట్టినవి. కొన్ని ఐరావతం కోవలోవి. కొన్ని పుండరీకం కోవలోవి. కొన్ని అంజనం కోవలోవి. కొన్ని వామనం కోవలోవి. వాటిలో కొన్ని భద్రాలూ మంద్రాలూ మృగాలూ అనే శ్రేష్ఠజాతులకు చెందినవి. కొన్ని భద్రభద్రమంద్రమృగాలూ, భద్రమంద్రాలూ, భద్రమృగాలూ, మృగమంద్రాలూ అనే సంకీర్ణ జాతులకు సంబంధించినవి.

మొత్తానికి, ఆయేనుగు లన్నీ సర్వకాలసర్వావస్థలయందూ మదించి వుంటాయి.

ఆనగరం చుట్టూ రెండు యోజనాలవరకూ బలిష్ఠాలైన రక్షణ సాధనా లమర్చి వున్నాయి. మూడు యోజనాల వెడల్పుగల ఆనగ రంలో మధ్యభాగంలో రెండు యోజనాల పరిమితి గలది సత్యపురం అన్న పేరితో ప్రఖ్యాతమయి వుంది. సార్థకనామం గల ఆసత్యపురం యెలాంటి వాళ్ళకీ గూడా అజేయం.

చంద్రుడు నక్షత్రాలను పరిపాలిస్తున్నట్టు, దశరథుడు అలాంటి పోరులు గల అయోధ్యను పరిపాలిస్తున్నాడు.

సత్యపురం చుట్టూ కూడా అసాధ్య మైన ప్రాకారం వుంది. దానికి గల తోరణాలూ అర్గళాలూ దేవతలకూ రాక్షసులకూగూడా సాధ్యం కావు. చిత్రవిచిత్రాలైన మేడలన్నీ ఆభాగంలోనే వున్నాయి. రాజుంధువులూ, సామంతరాజులూ, రాజపురుషులూ, సంపన్నులూ ఆభాగంలోనే వున్నారు. వారి కందరికీ మధ్యగా వుండి దశరథుడు దేవేంద్రుడు అమరావతి నేలుతున్నట్టు అయోధ్య నేలుతున్నాడు.

### 3

#### ద శ ర థు ని మంత్రి మం డలి

ఆ దశరథమహారాజునకు, ధృష్టి జయంతుడు విజయుడు సిద్ధార్థుడు అర్థసాధకుడు అశోకుడు మంత్రపాలుడు సుమంత్రుడు అని యెనమండు గురు మంత్రులున్నారు. ఋషి సత్తములైన వసిష్ఠుడు వామదేవుడు అని యిద్దరు పురోహితులున్నా వున్నారు. జాబాలుడు మొదలైన ఋర్షిజులు కూడా వున్నారు.

మంత్రులు తాకికకార్యాలూ, ఋర్షిజులు వైదికకార్యాలూ నిర్వర్తిస్తూ వుంటారు. వసిష్ఠుడూ వామదేవుడూ ఉభయకార్యాలూ నిర్వహిస్తూ వుంటారు.

వారందరూ మంత్రతంత్రాలు బాగా తెలిసినవారు. పశేంగిత జ్ఞానులు. ప్రభువునకు ప్రియమూ హితమూ అయిన ప్రతీకార్యమూ కష్ట నిష్ఠురాలు సహించి నిర్వహిస్తారు. ఆస్వీక్షకి మొదలయిన విద్యలన్నీ తుణ్ణంగా నేర్చినవారు. చెడ్డపనులెన్నడూ తలంపున కయినా రాని వ్వరు. విజితేంద్రియులు. బుద్ధిమంతులు. ఐశ్వర్యవంతులు. సాటిలేని బల పరాక్రమాలు గలవారు. సకలశాస్త్రపరిజ్ఞాతలు. కీర్తివిస్తారులు. రాజ కార్యాలయం దెప్పుడూ వారప్రమత్తులై వుంటారు. మనస్సులో

తలుచుకున్నదే చెబుతూ, చెప్పినదే చేస్తూవుంటారు. తేజోనిధులు. క్షమాశాలులు. మదమాత్మర్యాలు లేక మందహాసం చేస్తూనే మాట్లాడతారు. క్రోధంవల్ల గాని, డబ్బుకోసం గాని, మరేమయినా ప్రయోజనం కోరి గాని వా రెన్నడూ అబద్ధం కాడరు. స్వరాష్ట్రంలోనూ పరరాష్ట్రాలలోనూ జరిగిందీ జరుగుతూ వున్నదీ, జరగబోయేదీ కొంచెమయినా మిగిలిపోకుండా చారులవల్ల వా రెప్పటికప్పుడు గ్రహించేస్తూ వుంటారు.

రాజకార్యాలు నిర్వహించడంలో వారు మిక్కిలీ నేర్పుగలవారు. మైత్రివిషయమై చాలా పరీక్షలకున్నూ తాళినవారు. వారు, తమ కొడుకులు తప్పు చేసినా నిర్దాక్షిణ్యంగా శిక్షిస్తారు. ధనకనకరత్న రాసులతో బొక్కనం నింపడంలోనూ, జీతనాతాలు సరిగా యిస్తూ చతురంగబలాలనూ కట్టుబాటులలో వుంచడంలోనూ వారు చాలా సావధానంగా వుంటారు -

అపరాధం చేస్తే తప్ప శత్రు పయినంత మాత్రాన వారు ఎవరినీ యెంతమాత్రమూ బాధించరు. శత్రువులను అరికట్టడంలో సమర్థులున్నూ, శత్రుసంహారంలో వుత్సాహవంతులున్నూ, తూచాలు తప్పకుండా సీతీశాస్త్రం అనుసరించి నడుచుకునేవారున్నూ కనక, స్వరాష్ట్రంలో, మనోవాక్కాయకర్మలయందున్నూ శుచులై ప్రవర్తించే వారి నందర్నీ కాపాడుతూ వుంటారు. ఎంత డబ్బు సంపాదించుకున్నా తప్ప చేస్తే తప్ప వా రెవరినీ వీడించరు. తప్ప చేస్తే బ్రాహ్మణులనూ క్షత్రియులనూ కూడా వారు శిక్షించకుండా విడిచిపెట్టరు. అయితే, ఎవరి నయినా, చేసిన నేరానికి తగిన శిక్షే విధిస్తారు ; గాని పగబట్టి వారు అక్రమశిక్షలు విధించరు.

త్రికరణశుద్ధులై బాధ్యతలు గూర్తించుకుని మంత్రు లందరూ ఒక్క మాటమీద నడుచుకుంటూ వుండడంవల్ల అయోధ్యానగరంలోనేకాక,

కోసలదేశం, అంతటా గూడా అబద్ధా లాడేవా డొక్కడూ లేడు. కుటీలుడూ, పరశ్రీరతుడూ కూడా వొక్కడూ లేడు. నగరమూ, రాష్ట్రమూ ఎల్లప్పుడూ ప్రశాంతంగానే వుంటాయి.

మంత్రులందరూ ఎల్లప్పుడూ విలువగల వస్త్రాభరణాలు ధరిస్తారు. శీలవంతులై రాజునకు అభ్యుదయమే సాధిస్తూ వుంటారు. గుణం మాత్రమే గ్రహిస్తూ గురుజనులను వారు భక్తిశ్రద్ధలతో పూజిస్తారు.

ఎట్టివారితో యేనమయంలో యెలాంటి సంధి చేసుకోవాలో వారికి బాగా తెలుసు. యుద్ధం తప్పకపోతే యెలాంటివారితో యేనమయంలో యెంత యెత్తున దండయాత్ర సాగించుకోవాలో గూడా వారికి బాగా తెలుసు. బలపరాక్రమాలలో ఎవరికీ లొంగరసీ, అతీతానాగతవిషయాలు గుర్తించడంలో అంతటి సూక్ష్మబుద్ధి గలవారు మరెవరూ లేరని విదేశాలలో కూడా వారికి గొప్ప ప్రఖ్యాతి వుంది.

ఇలాంటి, ఆమంత్రుల సాయంతో దశరథమహారాజు జగజ్జేగీయమానంగా ప్రజాపాలనం చేస్తున్నాడు. అతను కూడా చారులవల్ల స్వరాష్ట్రవార్తలూ పరరాష్ట్ర వృత్తాంతాలూ సకృచ్ఛంగా తెలుసుకుంటూ వుంటాడు. ఎవరు అధర్మంగా ప్రవర్తించినా వారిని కఠినంగా శిక్షించడమూ, ఎవరు ధర్మంగా ప్రవర్తించినా వారిని ఆదరించడమూ అతనికి ప్రతం. అతని శత్రువుల్లో అతన్ని మించగలవాడు గాని - అధవా - అతనితో సమానం కాగలవాడు గాని వొక్కడూ లేడు. మీదుమిక్కిలి పరరాజులలో చెప్పుకోతగ్గవా రందరూ అతనితో యుష్టంగా వుండడానికే ప్రయత్నిస్తూ వుంటారు. సామంతులందరూ యెప్పుడూ అతని పాదాలకు మొక్కుతూ వినయవిధేయతలు చూపిస్తూ వుంటారు.

మంత్రాంగనిర్వహణంలోనూ, తనకు అనుకూలంగా నడచుకోడంలోనూ సమర్థులున్నా సర్వశక్తిసంపన్నులున్నా అయిన యిలాంటి మంత్రులతో కూడుకుని ఆ దశరథ మహారాజు తేజస్వంతాలైన అసంఖ్యాక కిరణాలతో బాలసూర్యుడులాగ ప్రకాశిస్తూ వున్నాడు.

౪

### ద శ ర థు ని అ శ్వ మే ధ యా గ స ం క ల్పం

ఎన్నంటే ఏమి లాభం, దశరథునికి సంతానం లేకపోయింది. వంశకర్తలైన కొడుకుల కోసం యెంత పరితపించినా యెప్పటికీ అతని కొక్క కొడుకయినా పుట్టలేదు. చివరి కతను “కొడుకుల కోసం మనం అశ్వమేధం యెందుకు చెయ్యగూడదూ?” అనుకున్నాడు. “చేసి తీరాలి” అని నిశ్చయమున్నూ చేసుకున్నాడు.

వెంటనే అతను ఈసంగతి సూక్ష్మబుద్ధులైన మంత్రుల కందరికీ చెప్పాడు. చెప్పి, వారందరిలోనూ మిక్కిలీ సమర్థుడూ ఉత్తముడూ అయిన సుమంత్రుణ్ణి చూసి “మన గురువులనూ పురోహితులనూ వెంటనే తీసుకురా” అని ఆజ్ఞాపించాడు.

సుమంత్రుడున్నా అతికీఘంగా వెళ్ళి వేదపారగులైన సుయజ్ఞణ్ణి, వామదేవుణ్ణి, జాబాలినీ, కాశ్యపుణ్ణి, పురోహితుడైన వసిష్ఠుణ్ణి, బ్రాహ్మణోత్తములు కొందరినీ తీసుకువచ్చాడు. ధర్మాత్ముడైన దశరథుడు వారి నందరినీ యథావిధిగా పూజించి “మహాత్ములారా! కొడుకులు లేకపోడంవల్ల నాకు సుఖం లేకుండా వుంది. కనక, పుత్ర వంతానం నిమిత్తం శాస్త్రప్రకారం యజ్ఞం ఛైర్య్యా లని నాకు నిశ్చయబుద్ధి కలిగింది. మీరంతా మహానుభావులు, కనక, నాకోరిక

యెలా నెరవేరుతుందో ఆలోచించి నిశ్చయించండి” అని మనవిచేసుకున్నాడు.

పరమప్రీతులై వారందరూ వెంటనే మంచినన్నారు. అందరితోటే ఆలోచించి వసిష్ఠుడు “సీనుకల్పం స్తుతిపాత్రంగా వుంది. సంభారాలన్నీ సమకూర్చించు. యజ్ఞశ్వం కూడా విడిచిపెట్టు. నీకు సర్వలక్షణ సంపన్నులైన కొడుకులు తప్పకుండా కలుగుతారు” అని చెప్పాడు.

బ్రాహ్మణవాక్యం విని దశరథుడు మిక్కిలీ సంతోషించి, మంత్రులను చూసి “గురువుల ఆజ్ఞ విన్నారుకదా? కనక, సంభారాలన్నీ సిద్ధం చెయ్యండి. సమర్థుడైన రక్షకుణ్ణి ఏర్పరిచి, ఉపాధ్యాయులనున్నా తోడిచ్చి యజ్ఞశ్వం విడిచిపెట్టండి. సరయూనది ఉత్తరపు గట్టున యజ్ఞశాలలు నిర్మింపించండి. శాస్త్రాక్తా లైన శాంతికవిధులన్నీ నిర్వర్తించండి. రాజులైనవారి కందరికీ అశ్వమేళం చెయ్యి తగ్గదే; కాని తప్పులు సంభవించకుండా నెరవేర్చడం కష్టం; కాబట్టి యెవరో నూటికీ కోటికీ వొక్కరే గాని అందరూ పూనుకోలేరు. యజ్ఞాలు చెయ్యడంలోనూ, చేయించడంలోనూ మంత్రలోపాలూ, క్రియాలోపాలూ తటస్థిస్తే ఆ బ్రాహ్మణులు బ్రహ్మరాక్షసులవుతారు. అలాంటివారు నామజ్ఞంలో తప్పులు పట్టడానికే చూస్తారు. యజ్ఞం చెడిపోతే కర్త సశించిపోతాడు; కనక, మీరందరూ యిది యథావిధిగా నెరవేరేట్టు సావధానంగా వుండండి” అని సెలవిచ్చాడు.

బ్రాహ్మణులందరూ రాజు నాశీర్వదించి వెళ్లిపోయారు. మంత్రులందరూ “తమ సెలవు చొప్పున సమచుకుంటా” మని మనవిచేసుకున్నారు. అందుకూ యిందుకూ చాలా సంతోషించి మహాద్యుతి మంత్రుడైన దశరథుడు అంతఃపురానికి వెళ్లి, భార్యలను చేరబిలిచి

“కొడుకులకోసం నేను అశ్వమేధయాగం చెయ్యబోతున్నాను. గనక, మీరు దీక్షగా వుండండి” అని చెప్పాడు.

హృదయోత్తేజకం అయిన రాజుమాట వినపడేటప్పటికి, చలి కాలం గడిచి వసంతకాలం రాగానే తామరపువ్వులు సమధికశోభతో వికసించేటట్టు రాణుల ముఖవద్దాల్గు ప్రపుల్ల లయినాయి.

X

ఋ శ్య శృం గ రో మ పా దు ల స మా వే శం

ఇదంతా వినీ చూసీ సుమంత్రుడు దశరథునితో ఇలాచెప్పాడు.

“మహాప్రభూ ఇప్పుడు వసిష్ఠాదులు సెలవిచ్చిన యీపుత్ర సంపాద నోపాయం ఇతిహాసరూపంగా యిదివరకే నేను విని ఉన్నాను. అదంతా త్రికాలజ్ఞాన సంపన్నుడైన సనత్కుమారుడు చెప్పివున్నాడు.

“ఇప్పుడు కాశ్యపునకు విభండకుడనే కొడుకున్నాడు గదా? ఆవిభండకునికి ఋశ్యశృంగుడనే కొడుకు పుడతాడు. తాను నివసించి వుండే అడవి శివు అతనికి గ్రామాలున్నాయనీ, పట్నాలున్నాయనీ, నగరాలున్నాయనీ, ప్రపంచకంలో యెన్నో విధాల మనుషులున్నారనీ, యేమిటేమిటో వస్తువులున్నాయనీ, లేశమూ తెలవదు. తండ్రి ఆజ్ఞ ననుసరించి తమ ఆశ్రమం వుండిన అరణ్యంలో మాత్రమే అతను సంచరిస్తూ వుంటాడు. అరణ్యంలో నైనా అతని కెప్పుడూ నరదర్శనం కాదు. బ్రహ్మచర్యం రెండు విధాలనీ, వాక విధం, వివాహానికి పూర్వం ప్రతానస్థానాలతో గడిపే దనీ, రెండో విధం, వివాహం చేసుకుని ఋతుకాలంలోనే భార్యను మాత్రమే కూడడం అనీ లోకంలో ప్రసిద్ధమే కదా? ఈరెండు విధాల బ్రహ్మచర్యమూ కూడా

శ్రేష్ఠ మైనదే అని వేదవేదాంగవేద్యులైన బ్రాహ్మణులు చెబుతూనే వున్నారు కదా? కనక, ప్రపంచకం యేమీ యెరగని ఋశ్యశృంగుడున్నా బ్రహ్మచర్యానుష్ఠానం యీరెండు విధాలా సాగించుకోగలడు.

ప్రతానుష్ఠానరూప మైన బ్రహ్మచర్యం సాగించుకుంటూ అగ్ని పూజా, పితృసేవా, గురుశుశ్రూషా చేసుకుంటూ వుండగా ఋశ్యశృంగునకు యశావనం వస్తుంది. సరిగా, ఆసమయాన, ప్రసిద్ధి పొందిన రోమపాదు డనే రాజు అంగదేశం పాలిస్తూ వుంటాడు. కొంతకాలానికి విధినిషేధాలు ఉల్లంఘించి ఆరాజు అధర్మంగా ప్రవర్తిస్తాడు. అందువల్ల, అంగదేశంలో, ఘోరమూ సర్వభూతభయంకరమూ అయిన అనావృష్టి సంభవిస్తుంది. దానివల్ల ప్రజలు మలమల మాడిపోతారు. అది చూసి, ఆరాజు, మిక్కిలీ దుఃఖించి, గొప్ప పండితులూ, ధర్మ మార్గప్రవర్తకులూ అయిన బ్రాహ్మణులను పిలిపించుకుని “మహానుభావులారా! మీకు ధర్మాలన్నీ తెలుసు. లోకచరిత్ర కూడా మీరు బాగా యెరుగుదురు. నేనకృత్యాలు చెయ్యడంవల్ల దారుణమైన యీ అనావృష్టి సంభవించింది. ఇది పోడానికి తగిన ప్రాయశ్చిత్తం విధించి నన్ననుగ్రహించండి” అని ప్రార్థిస్తాడు. అందుకు, వేదపారగులైన ఆ బ్రాహ్మణులు “రాజా! ఋశ్యశృంగు డని వొక మహానుభావుడున్నాడు. అతను విభండకుని కుమారుడు. ఏదో వొక పుషాయం పన్ని అతన్నిక్కడికి రప్పించుకుని, బాగా సత్కరించి, నీకూతురైన శాంత నిచ్చి యథావిధిగా పెళ్లి చెయ్యి. అలా చేస్తే అనావృష్టి దోషంపోయి, వర్షాలు కురిసి, సుఖిత్వం ఏర్పడి నీప్రజలు ఒత్తుకుతారు. దేశం మళ్లీ కలకల్లాడుతూ వుంటుంది” అని చెబుతారు.

అది విని రోమపాదుడు చాలా సంతోషిస్తాడు; కాని ఋశ్యశృంగుణ్ణి రప్పించుకునే పుషాయంతోచక మిక్కిలి చింతించి, తుదకి,



పురోహితుణ్ణి, మంత్రులనూ పిలిచి “మీరు వెళ్లి నర్మోపాయాలూ అవలంబించి ఋశ్యశృంగుణ్ణి తీసుకురండి” అని ఆజ్ఞాపిస్తాడు. అయితే, వారందుకు సిద్ధపడలేదు. “మహాప్రభూ! విభండకుడు మహర్షి. అతను సర్వసమర్థుడు. మాప్రయత్నం తెలుసుకున్నా డంటే మమ్ము శపించేస్తాడు. కనక, వెల్లలేము. మమ్ము సీటాక్షించు” అని ప్రార్థించి, మంచి వుపాయం మాత్రం చెబుతారు. వెంటనే రోమపాదుడు వార కాంతలను పంపి ఋశ్యశృంగుణ్ణి రప్పించుకుంటాడు. అతను దేశంలో అడుగు పెట్టగానే వర్షాలు కురుస్తాయి. రోమపాదుడు తన పెంపుడు కూతురైన శాంతాదేవి నిచ్చి అతనికి పెళ్లి చేస్తాడు. ఆశాంత తమకు ఔరసపుత్రి కనక, వివాహం తమరు చెయ్యకపోయినా, ఋశ్యశృంగుడు తమకున్నా అల్లుడే. ఆమహానుభావుడు తమకు పుత్రసంతానం కలిగే యజ్ఞం చేయించగలడు.”

## ౬

వేశ్యలు ఋశ్యశృంగుణ్ణి తీసుకురావడం

ఇదంతా విని చాలా సంతోషించి, దశరథుడు “ఋశ్యశృంగుణ్ణి యెవరెలా తీసుకువచ్చారో ఆసంగతి వివరంగా చెప్పు” అని అడిగాడు.

“చిత్తగించండి” అని సుమంత్రు డిలా బదులు చెప్పుకువచ్చాడు.

“మంత్రులు వింటూ వుండగా రోమపాదుణ్ణి చూసి పురోహితుడు “మహాప్రభూ! మేము అపాయంలేని ఉపాయం ఆలోచించాం. ఋశ్యశృంగుడు తాను పుట్టి పెరుగుతూ వుండిన అరణ్యం వొక్కటే యెరుగును. వేదం వల్లించుకోడమూ, తపస్సు చేసుకోడమూ తప్ప అతను మరో పనే యెరుగడు. స్త్రీజాతి వొకటి వున్న దని అతను విని అయినా వుండలేదు. శబ్దస్పర్శరూపరసగంధాలకు సంబంధించిన సుఖం

అతను కలలో కూడా యెరుగడు ; కనక, పురుషుల చిత్తాలను ఆకర్షించే ప్రసాదాలు పన్ని అతన్ని యిక్కడికి రప్పించదలిచాం. ఇందుకు చూపవత్తులైన వేశ్యలు తగుదురు. వాళ్ళయితే యెలా గయినా కార్యం సాధించగలరు” అని విన్నవించాడు.

రోమపాదు డండు కంగీకరించాడు. వెంటనే మంత్రులు తగిన సాధనసంపత్తి యిచ్చి వేశ్యలను పంపారు. వాళ్ళు విభండకాశ్రమ సమీపాన విడిది యేర్పరచుకుని ఉసాయాలు పన్నతూ ప్రయత్నాలు ప్రారంభించారు.

ఋశ్యశృంగుడు పితృసేవ చేసుకుంటూ ఆశ్రమంలోనే వుంటాడు. బయటి కెప్పుడూ నెళ్ళకు. తననీ తండ్రినీ తప్ప అతను మరో మనిషినీ యెరుగడు. కాని, దైవపశాన ఒకనాడు వారకాంత లున్నచోటికి వచ్చాడు. అతనికోసం తపస్సు చేస్తూవున్న వేశ్యలు చిత్రవిచిత్రవేషాలతో వచ్చి చుట్టూ మూగి పాటలు పాడుతూ విభ్రమవిలాసాలతో అతన్ని ఆకర్షించారు. అంతేగాక : “నువ్వెవరయ్యా? ఈ కీకారణ్యంలో ఏకాకినై సంచరిస్తున్నా వేమయ్యా?” అని అడిగారు.

అలాంటి మనుషుల నెప్పుడూ చూసివుండకపోవడంవల్ల వాళ్ళ యెడల వెంటనే స్నేహభావం కలగగా అతను “నాతండ్రి విభండకు డనే మహర్షి. నేను ఆయన కుమారుణ్ణి. నాపేరు ఋశ్యశృంగుడు. శుభదర్శనులారా! మా ఆశ్రమం యిక్కడే - యీసమీపానే వుంది. మీరందరూ అక్కడికి రండి విధిపూర్వకంగా నేను పూజ చేస్తా” అని కోరాడు.

అతని ఆశ్రమం యెలా వుంటుందో చూతూ మని వాళ్ళు అతని వెంట వెళ్లారు. “ఇదిగో యిది అర్ఘ్యం, యిది పాద్యం, యివి కందమూల ఫలాలు” అంటూ అతను ప్రీతితో సమర్పించగా, వాళ్ళు సంతో

పించారు ; గాని విభండకుడు నచ్చి శపించిపోతాడేమో అని భయపడుతూనే “మాన్గరా కొన్ని ఫలాలున్నాయి. అవి నువ్వు భక్షించాలి” అని చెప్పి, అందహా తలొకమాటూ అతన్ని కాగి లించుకుని తాము తెచ్చిన భక్ష్యా లతని చేతిలో పెట్టారు.

అతను, అవి పిండివంట అని యెరుగడు. పిండివంట లెన్నడూ అతను చూడనైనా లేదు. కనక అవిన్నీ పళ్లు అనే అనుకుని పొంగి పోతూ అన్నీ భక్షించాడు. “ఇలాంటి తియ్యని పళ్లు నే నెప్పుడూ చూడనేలే” దని చాలా ప్రశంసకూడా చేశాడు. అతని మనస్సు తమమీద స్థిరపడేటట్టు అందుకు తగ్గ బదులు మాటలు చెప్పి “ఇక నైనా త్వరగా వెళ్లకపోతే కీడు మూడుతుంది దని స్థిరపరుచుకుని “మిత్రుడా! వ్రతచర్య సమపుకుంటూ నిన్ను విడిచిపెట్టలేక నీతో వచ్చాం. వ్రతశేషం నిర్వహించుకోకపోతే దోషం చుట్టబెట్టుకుంటుంది దని నువ్వు యెరుగుమవుకదా? కనక, దయవంచి మా కిప్పటికి సెలవియ్యి” అని కోరి అతన్ని విడవలేకుండా వున్నట్టు నటిస్తూ, అతి కష్టమీద వెడుతున్నట్టు కనపరుస్తూ తమ విడిదికి వెళ్లిపోయారు.

వాళ్లలా వెళ్లారు, ఋశ్యశృంగుని మనస్సిలా తారుమారయి పోయింది. దుఃఖం ముంచుకు వచ్చింది. ఏమి చెయ్యడానికీ తోచ లేదు. మర్నాడు తెల్లవారడం తరవాయిగా అతను వాళ్ళ విడిది చేరుకున్నాడు.

ఇది యిలా జరుగుతుంది దని వేశ్యలకు తెలుసు. అంచేత వాళ్ళు వట్టిగడియలూ చక్కగా అలంకరించుకుని వుంటున్నారు. కాగా, కమ్మని పాటలు పాడుకుంటూ, విభ్రమవిలాసాలు చూపిస్తూ యెదురు వెళ్లి, స్వాగతం యిస్తున్నట్టు తలొకమాటూ గట్టిగా కాగలించుకుని, చెవిలో ప్రియభాషలు పలుకుతున్నట్టు పెదవులతో చెక్కిళ్లు స్పృశించి,

తీసుకువెళ్లి తమ మధ్య కూచోబెట్టుకున్నారు. దాంతో అతను పరవశుడై పోయాడు. అది గుర్తించి వాళ్లు “సామ్యుడా! మేమిక మా ఆశ్రమానికి పోవలసివుంది. మేము నీ ఆశ్రమానికి వచ్చినట్టే నువ్వున్నూ వొకమాటు మా ఆశ్రమానికి రావడం ధర్మం. అక్కడ నీ కింతకంటే యెక్కువగా అతిథిపూజ చేస్తాము” అన్నారు.

అది అతనికి గొప్పవరం లాగ కనపడింది. వెంటనే అతను గంగానదిలో పడవ యెక్కి వాళ్ళతో బయల్కుడేరాడు. ఆ పడవ అంగదేశం ప్రవేశించి ప్రవేశించడంతోనే దేశం అంతటా గొప్ప వాన కరిసింది. ఆవాసతో అతని రాకగుర్తించి రోమపాదుడు సకలపరివారంతోనూ యెదురు వెళ్లి, సాష్టాంగనమస్కారాలు చేసి, సముద్రైయథాశాస్త్రంగా అర్హపాద్యాది విధులతో పూజించి ‘మహాత్మా! నా అపరాధాలు క్షమించి నన్ను మన్నించు’ అని ప్రార్థించాడు. తరువాత, అంతఃపురానికి తీసుకువెళ్లి తన కూతురైన శాంత నిచ్చి యథాశాస్త్రంగా వివాహం కూడా చేశాడు. అందుకు చాలా సంతోషించి, అతను, మామగారి పూజ లందుకుంటూ శాంతతో సకల సుఖాలూ అనుభవించసాగాడు.

## 2

ఋశ్యశృంగుడు అయోధ్యకు రావడం

“రాజేంద్రా! కథావశాన ఆ సనత్కుమారుడు సెలవిచ్చింది యింకా వుంది. మనవిక్రమేసుకుంటా నాలకించండి. ఇత్వాకువంశంలో దశరథుడనే మహారాజు పుడతాడు. అతను ధార్మికుడూ సత్యప్రతిజ్ఞుడూ అయి వుంటాడు. దశరథుడూ, అంగరా జయిన రోమపాదుడూ స్నేహితులవుతారు. దశరథుడు ఆ రోమపాదుని దగ్గరికి వెళ్లి ‘ధర్మాత్మా!

నేను సంతానభాగ్యం లేక దుఃఖితుణ్ణయి వున్నాను. సంతానం కోసం నేను యజ్ఞం చెయ్యతలచుకున్నాను. ఆ యజ్ఞం శాంతాదేవి భర్తలయిన ఋశ్యశృంగుడు చేయిస్తేనే నాకోరిక నెరవేరుతుంది. కనక ఆమహానుభావుణ్ణి నువ్వు శాంతతో కూడా మాయింటికి పంపి నన్ను కృతార్థుణ్ణి చెయ్యి' అని కోరతాడు. దానిమీద, రోమపాదుడు బాగా ఆలోచించి, అప్పటికి పుత్రవంతు డయి వున్న ఋశ్యశృంగుణ్ణి దశరథున కప్పగిస్తాడు. దశరథుడున్నా మిక్కిలీ సంతోషించి, యజ్ఞంకోసమూ సంతానంకోసమూ, స్వర్గంకోసమూ ఋశ్యశృంగుణ్ణి ఋత్విక్కుగా వరిస్తాడు. దానివల్ల అతనికోరిక నెరవేరుతుంది. అతనికి అమితబలపరాక్రమవంతులైన నలుగురు కొడుకులు పుడతారు. వారు త్రిలోకాలయందూ కీర్తి కలవాడూ వంశకర్తలూ అవుతారు. ”

“ దేవప్రవరుడైన సనత్కుమారుడు సెలవిచ్చిన యీక్రమం తప్పకుండా జరిగి తీరుతుంది ; కాబట్టి తమరు అలా చెయ్యడం అగత్యం ” అని సుమంత్రుడు మనవిచేశాడు.

తానుండగా దశరథుడు మరో బ్రాహ్మణ్ణి వరించి యజ్ఞం చేస్తే వసిష్ఠుడు అసూయపొందవచ్చు. కనక, మతిమంతుడైన దశరథుడు ఇదంతా యెరిగించి వసిష్ఠుని అనుమతి పొంది, మహారాణులనూ మంత్రులనూ తగిన పరివారమూ వెంటబెట్టుకుని, నిండు మనస్సుతో అంగదేశం చేరుకుని, ముందుగా, రోమపాదుని నగరిలో అగ్నిలాగ తేజవిల్లుతూ వుండిన ఋశ్యశృంగుని దర్శనం చేసుకున్నాడు.

తమకు గల స్నేహం పురస్కరించుకుని రోమపాదుడున్నా మహా నందభోతుడైన దశరథుణ్ణి అనేకవిధాల గౌరవించాడు. మరిస్తే, అతను, తనకీ దశరథునికీ బంధుత్వమే కాక స్నేహం కూడా వుండడమూ, దశరథుడు శాంతాదేవి జనకతండ్రి అయివుండడమూ సకృచ్ఛంగా

చెప్పగా ఋశ్యశృంగుడున్నూ మామగారైన దశరథుణ్ణి మిక్కిలి పూజించాడు.

అందు కెంతో సంతోషించి దశరథుడు అక్కడ యేడేనిమిది దినా లుండి రోమపాదునితో “ రాజేంద్రా! నీకూతురు శాంతనూ, అల్లుడు ఋశ్యశృంగుణ్ణి ఒక్కమాటు మాతో పంపాలి ” అని కోరుతూ, ఉన్న సంగతు లన్నీ చెప్పాడు. రోమపాదుడు అందుకు చాలా ఆనందించి “ అమ్మాయి, నువ్వు వెళ్లి దశరథుని యింట కొన్నాళ్ళుండి రండి ” అని చెప్పగా ఋశ్యశృంగుడు సంతోషించి అందు కంగీకరించాడు.

తరవాత, దశరథుడూ రోమపాదుడూ ఒకరి చేతు లొకరు పట్టు కునీ, ఒకరి నొకరు కౌగిలించుకునీ ప్రీతివిస్రంభాలు ప్రకటించుకున్నారు. అదయిన తరవాత, రోమపాదుని అనుజ్ఞ పొంది దశరథుడు సపరి వారంగా అయోధ్యకు బయలుదేరాడు.

మంత్రులు దూతలవల్ల ఈసంగతి తెలియపరచగా, రాజోద్యోగులూ పౌరులూ స్వర్గపట్టణం కంటే ఎక్కువ అందంగా వుండేటట్టు అయోధ్యా నగరం అలంకరించారు. వీధు లన్నీ చక్కగా తుడిచి, వన్నీరు చల్లి, అగరుధూమాలతో సువాసింపజేసి వతాకలున్నూ యెగరవేసి అత్యుత్సాహం కనపరిచారు. రాజూ ఋశ్యశృంగుడూ రాగానే స్వాగతం నివేదించి, అర్ఘ్యపాద్యా లిచ్చి అనేకవిధాల గౌరవాదరాలు కూడా చూపించారు. శంఖమందుభిస్వనాలతో దిక్కులు పిక్కటిల్లాయి.

దశరథుడు శాంతనూ ఋశ్యశృంగుణ్ణి ఒక చక్కని ప్రాసాదంలో విడియించి “ కృతకృత్యు ణ్ణయినా ” నని ఆనందించాడు. అంతఃపుర స్త్రీ లందరూ శాంతనూ ఆమె భర్తనూ చాలా ఆదరించారు.

అందరిచేతా సాదరంగా పూజించబడుతూ భర్తతో గూడా శాంతాదేవి కొన్నాళ్ళు అక్కడ ఉండిపోయింది.

దశరథుడు ఋశ్యశృంగుణ్ణి ఋత్విక్కుగా వరించడం

కాలం గడుస్తూ వుండగా మనోల్లాసం కలిగించే వసంతకాలం వచ్చింది. అంతట, చైత్రపౌర్ణమినాడు, దశరథుడు దేవవర్చస్సుగల ఋశ్యశృంగుణ్ణి పూజించి “కులాభివృద్ధి నిమిత్తం సంతానం కోరి అశ్వమేధం చెయ్య బూనుకున్నాను. ఇందతా యథావిధిగా నిర్వహించి నన్ను కృతార్థుణ్ణి చెయ్యగోరుతున్నాను” అని ప్రార్థించాడు.

“చాలా సంతోషం. యజ్ఞసంభారా లన్నీ సమకూర్పించు. అశ్వ మున్నూ విడిచిపెట్టు” అని ఋశ్యశృంగుడు సెలవిచ్చాడు. దానిమీద దశరథుడు సుమంత్రుణ్ణి చూసి “జాబాలినీ, కాశ్యపుణ్ణి పురోహితుడైన వసిష్ఠునీ తక్కిన బ్రాహ్మణోత్తములనూ రప్పించు” అన్నాడు.

స్వయంగా వెళ్లి సుమంత్రుడు వారి నందరినీ తీసుకువచ్చాడు. వారున్నూ పరమానందభరితులై చెయ్యవలసిన వన్నీ చెప్పారు. “నీకు అమితవిక్రము లైన నలుగురు కొడుకులు పుడతా” రని వసిష్ఠుడు ప్రత్యేకంగా చెప్పాడు. “వారు సెల విచ్చిన వన్నీ సరిగా చేయించు” మని దశరథుడు మళ్ళీ సుమంత్రుణ్ణి ఆజ్ఞాపించాడు.

అశ్వమేధసన్నాహం

పను లన్నీ ముగిశాటప్పటికి సంవత్సరం గడిచి మళ్ళీ వసంతం వచ్చింది. అప్పుడు దశరథుడు “మునిపుంగవా! సర్వమూ సిద్ధమయి వుంది. సంతానం నిమిత్తం ఉద్దేశించిన అశ్వమేధయాగం నడిపించి నన్ను కృతార్థుణ్ణి చెయ్యగోరుతున్నాను. రాక్షసాదులవల్ల విఘ్నం కల కుంఠా యథాశాస్త్రంగా సర్వమూ నెరవేర్చగోరుతున్నాను.

తాము నాయెడల అవిచ్ఛిన్న స్నేహం కలవారు. కావున తమరే యీ భారం అంతా వహించవలసివుంది ” అని ప్రార్థించాడు. అందుకు చాలా ఆనందించి వసిష్ఠుడు “ రాజేంద్రా ! నువ్వు నిశ్చింతగా వుండు. సీకోరిక లన్నీ చక్కగా నెరవేరతాయి, సందేహం లేదు ” అని చెప్పి యాజనసమర్థులైన వృద్ధబ్రాహ్మణులనూ, స్థపతులనూ, కర్మాంతికులనూ, శిల్పకరులనూ, వర్ధకులనూ, ఖసకులనూ, గణకులనూ, శిల్పులనూ, శాస్త్రువేత్తలూ బహుశ్రుతులూ అయిన పండితులనూ, రసాభినయచతురులైన నటులనూ భావాభినయసమర్థులైన నర్తకులనూ చూసి “ మహారాజులుంగాని సెలవయింది. మీ మీ చాతుర్యం చూపించి మెప్పు మహిమతులూ పొందవలసిన సమయం వచ్చింది. ఎత్తూ వైశాల్యమూ వుండేటట్టు చక్కని రాజభవనాలు నిర్మించండి. భక్ష్యాన్నపానాలు నిండివుండేటట్టు బ్రాహ్మణగృహాలు నిర్మించండి. సకల సౌకర్యాలూ బహుభక్ష్యాలూ ఉండేటట్టు పేరుల నిమిత్తమున్నూ చక్కని భవనాలు సిద్ధంచెయ్యండి. పల్లెటూరిజనానికిన్నీ వాసయోగ్యాలైన మందిరాలు నిర్మించండి అన్ని వర్ణాలవారూ మృష్టాన్నభోజనం చేసి సుఖించి ఆనందించాలి. ఇదంతా మీరు సరదాగా కాక, విధి అనీ నాకు శ్రేయస్కరమైన దనీ గుర్తించి జరిపించండి. ఎవరికీ అమర్యాద జరగకూడదు. ఎవరినీ తేలికగా చూడరాదు. ఎవరినీ ఏవగించుకోగూడదు. ఈసందర్భంలో యెవరి యెడలనూ యెవరూ కామక్రోధాదులు చూపించకూడదు. యజ్ఞకార్యనిర్వహణం చేసే శిల్పులను కూడా మృష్టాన్నసంతృప్తులను చెయ్యాలి. ధనకనక వస్తువాహనాలు కూడా యిచ్చి వారిని జ్ఞానవయోవృద్ధి సనుసరించి గొప్పగా సత్కరించాలి. ఇలాగ, మీరు స్నేహార్పించితులై యెవరినీ మరిచిపోకుండా యేమీ లోటు రాకుండా సర్వమూ సలక్షణంగా జరిగించండి ” అని ఆజ్ఞాపించాడు.



అందుకు వా రందరూ “ ఏమీ లోటు రానివ్వము, అంతా సప్యంగా నడిపిస్తాము ” అని మాట యిచ్చారు.

తరవాత వసిష్ఠుడు సుమంత్రుణ్ణి చూసి “ మంత్రిపుంగవా ! ధార్మికులైన రాజుల కందరికీ ఆహ్వానాలు పంపు. దేశదేశాలనుంచి బ్రాహ్మణక్షత్రియవైశ్యశూద్రులను కూడా రప్పించు. మిథిలాధిపతి అయిన జనక మహారాజు గొప్ప శూరుడు. సత్యవిక్రముడు. సర్వశాస్త్రాలూ త్కుణ్ణంగా తెలిసినవాడు. చతుర్వేదాలూ అధ్యయనం చేసినవాడు. ఆమహాభాగ్యుణ్ణి నువ్వు స్వయంగా వెళ్లి తీసుకురా. కాశీపతి కూడా మనకి అలాంటి వాడే, అతనున్నా మన ప్రభువుకి గొప్ప సేవిహితుడు. ప్రియవాది. అతన్ని గూడా, స్వయంగా వెళ్లి నువ్వే పిలుచుకురా. ప్రభువు మామగారైన కేకయమహారాజును గూడా నువ్వే వెళ్ళి కొడుకుతో గూడా తీసుకురా. అతను పెద్దవాడు. పరమధార్మికుడు. అంగ దేశాధిపతి, ప్రభువు సేవిహితుడూ, యశస్వీ అయిన రోమపా దుణ్ణి కూడా స్వయంగా నువ్వే వెళ్లి తీసుకురా. ప్రాగ్దేశపురాజులనూ, దాక్షిణాత్యమహారాజులనూ, సింధుసావీరసారాష్ట్రరాజులనూ గూడా రప్పించు. ప్రభువు సేతులైన రాజు లింకా యెంద రో వున్నారు. సపరివారంగా వారిని కూడా రప్పించు ” అని ఆజ్ఞాపించాడు.

సుమంత్రుడు వసిష్ఠుని ఆజ్ఞ శిరసావహించి ప్రధానులైన రాజులను పిలిచి తీసుకురావడానికి తాను స్వయంగా బయలుదేరి వెళుతూ, తక్కిన వారి నిమిత్తం తగినవారిని పంపాడు.

తరవాత కర్మాంతికులు వచ్చి “ మహానుభావా ! మేము చెయ్య వలసినదంతా సిద్ధంచేశాము. తాము దయచేసి పరిశీలించవచ్చు ” అని విన్నవించుకోగా, వసిష్ఠుడు వెళ్లి చూసి, అంతా చక్కగా సిద్ధమయి వున్నందుకు చాలా సంతోషించి వారితో “ ఎవరినిన్నీ అగౌరవ

పరచవద్దు. ఎవరికీ కావలసిన వేవీ నిర్లక్ష్యంగా యివ్వవద్దు. ఆదర గౌరవాలు ఎంతమాత్రమూ తగ్గరాదు” అని గట్టిగా చెప్పాడు.

ఇదయిన తరువాత ధనకనకరత్న వాహనాదులైన కానుకలు పట్టించు కుని దేశదేశాల రాజులు ఒక్కొక్కచో వచ్చారు. వసిష్ఠుడు దశ రథునితో “సరస్వతీమా! నీ ఆహ్వానం అందుకుని యిదే రాజు లంద రున్నా దయచేశారు. మేమంతా వారిని యథార్థంగా సత్కరించాము. యజ్ఞ సంభారాలున్నూ సమస్తమూ సజ్జిత మయి వున్నాయి. కనక, సువ్యోకమాటు యజ్ఞశాలకు వచ్చి అంతా చూడవలసింది” అని చెప్పాడు. ఋశ్యశృంగుడు కూడా యిలాగే చెప్పగా దశరథుడు శుభ దినమున వసిష్ఠప్రముఖులైన బ్రాహ్మణోత్తములను, ఋశ్యశృంగుణ్ణి ముందుంచుకుని యజ్ఞారంభం చెయ్యడానికి సపరివారంగా వెళ్లి యజ్ఞ శాలలో ప్రవేశించాడు.

## ౧౦

### యా గ వి శే షా లు

సంవత్సరం గడిచింది. దేశాలన్నీ తిరితిరిగి గుర్రమున్నూ వచ్చింది. సరయూనది ఉత్తరపు గట్టున యాగం ప్రారంభం అయింది. ఋశ్యశృంగుణ్ణి అనుసరిస్తూ వేదవేదాంగవేత్త లయిన బ్రాహ్మణులు వేదం అనున రించిన్నీ, మీమీంసాశాస్త్రం అనుసరించిన్నీ, కల్పసూత్రాలు అనున రించిన్నీ సకలమూ నిర్వర్తించారు.

మునిపుంగవు లైన ఆబ్రాహ్మణోత్తములు ఇంద్రున కివ్వవలసిన హవిర్భాగా లిచ్చి స్తోత్రశస్త్రాలతో సోమలతను స్తుతించి, బహిష్కృత మానాదులచే తత్కర్మదేవతలను పూజించి, ప్రవర్గ్యోపసత్తు లయిన తరవాత ప్రాతస్సవనమూ, మాధ్యందినసవనమూ, తృతీయసవనమూ

నిర్వహించారు. వారు పొరపాటు కొంచెమయినా చెయ్యలేదు, అంతా బ్రహ్మభావనతోనే చేశారు.

ఆదినాలలో, అక్కడ, బడలిక పొందినవా డొక్కడూ కనబడలేదు. ఆకలితో మాడినవాడున్నూ కనపడలేదు. అక్కడకు వచ్చిన బ్రాహ్మణులలో విద్వాంసుడు కానివాడూ, నూర్గురు శిష్యులకు తక్కువ వున్నవాడూ ఒక్కడూ లేడు. ఆదినాలలో లెక్కలేనంతమంది బ్రాహ్మణులూ, వారి దాసులైన శూద్రులూ, తపస్వులూ, దిగంబరులైన సన్యాసులూ నిత్యమూ భుజిస్తూ వుండినారు. ముసలివాళ్ళూ, రోగగ్రస్తులూ, స్త్రీలూ, పిల్లలూ స్వేచ్ఛగా భుజిస్తూ వుండినీ తృప్తిలేక మళ్ళీమళ్ళీ భుజిస్తూ వుండినారు. వారు భుజించినకొద్దీ దశరథుడు తనకి తృప్తి లేక “ఇంకా అన్నంపెట్టండి. మళ్ళీమళ్ళీ ఒట్ట లివ్వండి” అని ఆజ్ఞాపిస్తూ వచ్చాడు.

భక్త్యభివ్యక్తిచోష్యాదిరూపాలతో భోజ్యపదార్థాలు ఎప్పటికప్పుడు పర్వతా లంతలేసి గుట్టలుగా తయారయి వుండేవి. దేశదేశాల నుంచీ వచ్చిన స్త్రీపురుషులు “ఇంత చక్కని పదార్థాలు మేమెక్కడా చూడలేదు. మేము సంతృప్తులం అయినాము” అని గొంతెత్తి పలికి “దశరథమహారాజుకు ఇష్టాపూర్తి కావాలి” అని సర్వేశ్వరుణ్ణి ప్రార్థించారు. స్నానం చేసి చక్కగా అలంకరించుకున్న పురుషులు అనేకులు మరలమరల వడ్డించి వారిని తృప్తులను చేశారు.

ఇలాగ యాగం జరుగుతూ వుండగా బ్రాహ్మణులు తృప్తిగా భోజనాలు చేసి జగీషతో శాస్త్రవాదాలు చేస్తూ కాలక్షేపం చేస్తూవుండినారు. ఋత్విక్కులు సర్వకర్మలు యథాశాస్త్రంగా నిర్వహిస్తూ వుండినారు. ఆయాగం చూడడానికి వచ్చిన బ్రాహ్మణులలో షడంగాలూ చదువుకోనివాడూ, బహుశ్రుతుడు కానివాడూ, వాదకులను కానివాడూ ఒక్కడున్నూ లేడు.

యూహాప్రచయకాలాన, ఆయాగంలో, ఋత్విక్కులు బిల్వయాహ  
 లారూ, ఖదిరయాహ లారూ, పలాశయాహ లారూ, క్లేష్మాతక  
 యూపం వాకటీ, దేవదారుయాహాలు రెండున్ను నిలిపారు.  
 ఒక్కొక్క యూపం యిరవైయొక్క అరత్నుల పొడవున వుంది.  
 శిల్పులు వాటిని ఎనిమిదేసి కోణాలు ఉండేట్లు మిక్కిలీ చక్కగా  
 చెక్కారు. అవన్నీ ఒక్కొక్క వస్తుం చుట్టి గంధపుష్పాదులతో  
 ఋత్విక్కు లలంకరించగా ఆకాశాన సప్తమహర్షులు ప్రకాశిస్తున్నట్లు  
 ప్రకాశించాయి. శాస్త్రంలో చెప్పిన కొలతలతో యిటికిరాళ్లు చేయించి,  
 శుల్భకర్మనిపుణులైన బ్రాహ్మణులు వాటితో అగ్న్యాధారవేది  
 నిర్మించారు. ఆవేది బంగారు రెక్కలు గల గరుడపక్షి ఆకారంగా  
 వుంది. ఇంద్రాదిదేవతల నుద్దేశించి ఆ యూపాలకు పశువులూ,  
 సర్పాలూ, పక్షులూ యథాశాస్త్రంగా ఏరి సంపాదించి తెచ్చి  
 కట్టారు. ఆ యూపాలకు కట్టిన మొత్తం పశువులు మూడువందలు.  
 దశరథమహారాజు పట్టపుగుర్రాన్ని కూడా ఋత్విక్కులు ఆ పశువులలో  
 చేర్చారు. పట్టమహిషి అయిన కౌసల్య ఆగుర్రాన్ని యథాశాస్త్రంగా  
 పూజించి, సవతులతో కూడా బంగారపుసూదులతో దాని గుండెల  
 మీద మూడు నాళ్లు పెట్టింది. తరవాత కౌసల్య మనస్సు నిబ్బరం  
 చేసుకుని ధర్మకామంతో ఆ రాత్రి అంతా ఆ గుర్రం దగ్గర వుండి గడి  
 పింది. పిదప, హోతా, అధ్వర్యుడూ, ఉద్ధాతా బ్రహ్మ మహిషి, పరివృత్తిని,  
 వావాతనూ, బాలాకలిని వరానగా పరిగ్రహించారు. నియతేంద్రియుడూ,  
 ప్రయోగచాతుర్య సంపన్నుడూ అయిన అధ్వర్యుడు ఆగుర్రం వప తీసి  
 యథావిధిగా హోమం చేశాడు. దశరథ మహారాజు యుక్తకాలంలో,  
 యథాశాస్త్రంగా వపాధూమగంధం ఆఘ్రాణించాడు. తరవాత పదహారుగురు  
 ఋత్విక్కులూ ఆగుర్రం అంగా లన్నీ విధివిధానంగా హోమం చేశారు.  
 తక్కిన యజ్ఞాలలో

సహాహువిన్ను జువ్వొక్కొమ్మలమీద సంస్కారం చేస్తారు. అశ్వమేధంలో మాత్రం ప్రబ్బలిమీద సంస్కారం చేస్తారు.

అశ్వమేధం మూడు దినాలు జరుగుతుంది. మొదటి దినం చతుష్టోమం అనీ, రెండో దినం ఉక్ష్యం అనీ, మూడో దినం అతిరాత్రం అనీ చెప్పబడింది. శాస్త్రం అనుసరించి ఆ అశ్వమేధంలో మరికొన్ని యాగాలు కూడా జరిగాయి. వాటిలో జ్యోతిష్టోమం వొకటి, ఆయుర్యాగం వొకటి, అతిరాత్రాలు రెండు, అభిజిద్యాగం వొకటి, విశ్వజిద్యాగం వొకటి, మహాక్రతువైన అప్తోర్యామం వొకటి, శాస్త్రసమ్మతా లైన మరెన్నో క్రతువులున్నూ అప్పుడు నిర్వర్తించబడ్డాయి.

బ్రహ్మ స్వయంగా ఏర్పరచిన అశ్వమేధయాగానికి, అది చేసిన మహారాజు తన రాజ్యం అంతా ఋత్విక్కులకు యాగదక్షిణగా యివ్వాలి. ఈవిధి ననుసరించి వంశవృద్ధి కోరుకుంటున్న దశరథమహారాజు హోతకు తూర్పురాజ్యమూ, అధ్వర్యుడికి పడమటి రాజ్యమూ, బ్రహ్మకు దక్షిణరాజ్యమూ, ఉద్గాతకు ఉత్తరరాజ్యమూ యిచ్చి భూమి అంతా తక్కిన ఋత్విక్కుల కిచ్చాడు. అందుకు సంతోషించిన్న వారందరూ “రాజా, గతకల్మషుడవైన నువ్వొక్కడవే భూభారం వహించడానికి తగ్గవాడవు. భూమితో మాకేమీ పని లేదు. మేము రాజ్యం పాలించలేము. మేము వేదవేదాంగాధ్యయనం మాత్రమే చెయ్యగలం. కనక దానికి ప్రతిఫలంగా మా కేళించెమో ద్రవ్యమే ఇవ్వడం మంచిది. వీలయితే రత్నాలు, లేకపోతే బంగారం, అదీకాకపోతే ఆవులే చాలు.” అన్నారు.

అందుకు సమ్మతించి దశరథుడు వేదపారగులైన ఆ బ్రాహ్మణులకు పదిలక్షల ఆవులూ, సూరుకోట్ల సువర్ణమూ, నాలుగు వందల కోట్ల వెండి సమర్పించాడు. ఆ బ్రాహ్మణులు ఆ ధనమంతా ఋశ్యశృంగునికి

వసిష్ఠునికీ యిచ్చారు. వారిద్దరూ అది న్యాయంగా పంచి యెవరికి ముట్టవలసింది వారికిచ్చారు. అందుకెంతో సంతోషించి వారు ఆ యిద్దరినీ కొనియాడారు.

తరవాత దశరథుడు యాగం చూడ్డానికి దేశదేశాలనుంచి వచ్చిన బ్రాహ్మణులకు కోటిసువర్ణా లిచ్చాడు. అంతా అయిపోయిన తరవాత వొక దరిద్రబ్రాహ్మణుడు వచ్చి ద్రవ్యం కోరగా మరేమీ లేనందున చేతి మురుగు ఇచ్చేశాడు. అందుకూ యిందుకూ గూడా బ్రాహ్మణులు చాలా సంతోషించారు. బ్రాహ్మణప్రీతి గల దశరథుడు వారి ఆనందం చూసి హర్షపర్యాయాలనేత్రుడై వారి కందరికీ నమస్కరించాడు. బ్రాహ్మణులున్నూ సాష్టాంగపడిన దశరథుణ్ణి వేదోక్తాశీర్వచనాలు చేసి ఆనందపెట్టారు.

అప్పుడు దశరథుడు ఋశ్యశృంగుణ్ణి, నమస్కరించి “మహాత్మా, నావంశం వృద్ధి అయేటట్టు నువ్వే చెయ్యగలవు” అన్నాడు. ఋశ్యశృంగుడున్నూ “రాజా, నీకు నలుగురు కొడుకులు పుడతారు. వారు వంశవర్ధనులున్నూ అవుతారు” అని బదులు చెప్పాడు.

౧౧

పుత్రకామేష్టి

ఇలా చెప్పి వేదవేత్త అయిన ఋశ్యశృంగుడు లెస్సగా ధ్యానించి లభ్య సంజ్ఞాడై “రాజా, సంతానం కలిగించే ఇష్టి వొకటి ఉంది. అది చేస్తాను” అని రాజుతో చెప్పి అధరస్సైన చెప్పబడ్డ మంత్రాలతో విధివిధానంగా అది నెరవేర్చాడు. అంతట, దేవతలూ, గంధర్వులూ, సిద్ధులూ, పరమర్షులూ తమతమ హవిర్భాగాలు పుచ్చుకోడానికి అక్కడికి వచ్చి ఆసభలో కలుసుకుని, కూడబలుక్కుని బ్రహ్మ యెదట నిలిచి

“దేవా, రావణుడనే రాక్షసుడు నీ అనుగ్రహంవల్ల మిక్కిలి గర్వించి మిమ్మందరినీ చాలా బాధిస్తున్నాడు. ఇదివరలో, నువ్వు ప్రీతుడవై వాడికి కోరిన వరం ఇచ్చావు. ఆవరం మాకు మానసియం కనక, మేము వాడేమి చేసినా క్షమిస్తున్నాము. దుర్మతి అయి వాడు లోకాలనూ, స్త్రీలనూ చాలా భయపెడుతున్నాడు. మహోన్నతులైన లోకపాలకులను ద్వేషిస్తున్నాడు. త్రిదశరాజులైన ఇంద్రుణ్ణి పడగొడదామని చూస్తున్నాడు. నువ్విచ్చిన వరంవల్ల మదించి, ఋషులనూ, యక్షులనూ, గంధర్వులనూ, అసురులనూ, బ్రాహ్మణులనూ అవమానిస్తున్నాడు. వాడి బలపరాక్రమాలకు జడిసి సూర్యుడు ఎండకాయలేకుండా వున్నాడు. వాయువు కదలేకుండా వున్నాడు. ఎల్లప్పుడూ కెరటాలువేసే సముద్రుడు స్తంభించి పోతున్నాడు. వాణ్ణి చూస్తేనే మాకు భయభ్రాంతులు కలుగుతున్నాయి; కాబట్టి వాణ్ణి సంహరించే ఉపాయం చూడవలసిం” దని ప్రార్థించారు.

వారందరూ ఇలా ప్రార్థించగా, బ్రహ్మదేవుడు ఆలోచించి, వారిని చూసి “ఇక విచారించకండి. వాణ్ణి సంహరించడాని కిదే ఉపాయం తోచింది. వాడు ‘దేవదానవగంధర్వయక్షరాక్షసులవల్ల తనకి మరణం సంభవించగూడ’ దని వరం అడిగాడు. నేను సరే అన్నాను. వాడు అప్పుడు మానవులవల్ల చావు రాగూడ దని కోరడం తన కవమాన కరం అని వూహించి అదిమాత్రం కోరలేదు. కనక, వాడు మనుష్యుల చేతిలో మరణిస్తాడు. మరొకవిధంగా వాడు చావడు” అని చెప్పాడు.

ఇది విని వారంతా చాలా ఆనందించారు. ఈసమయాన పీతాంబర భారీ, శంఖచక్రగదాపాణీ, అయి జగత్పతి అయిన మహావిష్ణువు విజయంచేశాడు. అతను వచ్చి బ్రహ్మచేత నుండగా, దేవతలందరూ అనేకవిధాల స్తోత్రం చేసి “ప్రభూ! లోకకల్యాణం కోసం వాక పని

చేయ్యవలసిం దని నిన్ను కోరుతున్నాము. అయోధ్యానగరాధిపతి అయిన దశరథ మహారాజు పరమధర్మజ్ఞుడు. మహాదాత. మహర్షులతో సమానుడు. అతనికి ముగ్గురు భార్యలున్నారు. వారు దక్షశత్రులైన ప్రీతి కీర్తులతో సమానులు. మహాపురుషులకు తల్లిదండ్రులు కావడానికి సర్వవిధాలా ఆదంపతులు అప్పులు. కావున, దేవదేవా! నువ్వు వారికి నలుగురు పుత్రులవై మనుష్యజన్మ యెత్తి లోకకంటకుడైన రావణుణ్ణి సంహరించు. మూర్ఖుడై వాడు దేవతలను, గంధర్వులను, సిద్ధులనూ, మహర్షులనూ మత్తిల్లి మిక్కిలీ బాధిస్తున్నాడు. నందన వనంలో క్రీడిస్తూ వుండే అప్పరసలను గంధర్వస్త్రీలనూ వాడు మరీ పీడిస్తున్నాడు. మేము అందరమూ వాని సంహారం కోరి నీకోసం యెదురుచూస్తున్నాము. మా కందరికీ నువ్వు తప్ప వేరే గతి లేదు. దేవతలకు పరమవిరోధి అయిన వాణ్ణి సంహరించడానికి నువ్వు మనుష్య జన్మ యెత్తక తప్పదు” అని మరీమరీ కోరారు.

ఇది విని, త్రిదశపుంగవుడైన మహావిష్ణువు బ్రహ్మతో గూడా వారి నందరినీ చూసి “మీకోరిక ధర్మబంధురంగా వుంది. ఇక మీరు విచారించకండి. భయపడకండి. దేవర్షులకు భయంకరుడూ, దురాత్ముడూ అయిన ఆరావణుణ్ణి పుత్రపౌత్రమాత్యమిత్రజ్ఞాతిబాంధవులతో గూడా సంహరించి, పదకొండువేల సంవత్సరాలు మనుష్య జన్మలో వుండి యీభూమి పాలిస్తాను” అని అభయం ఇచ్చాడు.

వారి కిలా చెప్పి మహావిష్ణువు తాను దశరథ మహారాజునకు నలుగురు కుమార్తెల పుట్ట నిశ్చయించుకున్నాడు.

అప్పుడు వా రందరూ మళ్ళీ అనేకవిధాల పొగడి “ప్రభూ! ఉద్ధతుడూ, ఉగ్రతేజస్కుడూ, ప్రవృద్ధదర్పుడూ, దేవతాశత్రుహా



అయిన రావణుణ్ణి సంహరించి జగత్తు నుద్ధరించు. సబలంగానూ సబాంధవంగానూ వాణ్ణి సంహరించి, తరవాత, సురేంద్రగుప్త మైన మైకుంతానికి దయచెయ్యి” అని కోరారు.

## ౧౨

### య జ్ఞ పా య స ౦

దానిమీద, విష్ణువు, తా నెరిగి వుండినీ “సరే, మీ కోరిక తప్పక నెరవేరుస్తాను. మరి దాని కుపాయం చెప్పండి” అన్నాడు. అందుకు దేవతలు రావణుడు సంపాదించిన వరం సంగతి చెప్పి “నువ్వు ఇందు కోసం మానవజన్మ యెత్తవలసివుంది” అన్నారు. ఇది విని “సరే, మానవజన్మ యెత్తుతాను” అని బదులు చెప్పి విష్ణువు దశరథమహారాజును తండ్రిగా ఎంచుకున్నాడు.

సరిగా ఈసమయంలోనే పుత్రులను కోరి దశరథమహారాజు పుత్ర కామేష్టి జరిగించాడు. అది గమనించి బ్రహ్మాదులకు సెలవిచ్చి విష్ణువు అంతర్ధాన మైనాడు.

ఇక్కడ అయోధ్యానగరంలో, దశరథుడు చేస్తున్న పుత్రకామేష్టి హోమకుండంలోనుంచి వొక మహాపురుషుడు పుట్టుకు వచ్చాడు. అతను చాలా బలవంతుడు. అతని మొగం యెర్రగా వుంది. కంఠధ్వని దుందుభిధ్వని లా వుంది. అతని మీసాలూ గడ్డమూ సింహం జూలు లాగ సొంపుగా వుంది. అతను ఎరుపూ నలుపూ కలిసిన రంగుబట్టలు కట్టుకుని లెక్కలేనన్ని దివ్యాభరణాలు ధరించి శుభలక్షణసంపన్నుడై వున్నాడు. పర్వతశిఖరం లాగ ఎత్తుగా కూడా వున్నాడు.

అతను పట్టవగలింటి సూర్యుడు లాగ ప్రకాశిస్తూ, వెండిమూత చేసిన బంగారు గిన్నెతో పాయనం పట్టుకువచ్చి “దశరథమహారాజా !

ప్రజాపతి పంపున నేను వచ్చివున్నా ” నని చెప్పాడు. అందు కా రాజు  
 “మహానుహాభావా! నీకిదే స్వాగతం. నేను చెయ్యవలసి దేమో  
 ఆజ్ఞాపించు ” అని బదులు చెప్పాడు. దానిమీద ఆ మహాపురుషుడు  
 “రాజా! అశ్వమేధమూ, పుత్రకామేష్టి చేసి నువ్వు దేవతల నర్పించి  
 నందుకు ఈ పాయసం నీకు లభించింది. ఇది దేవతలు సిద్ధపరిచినది.  
 దీనివల్ల నీకు ఆరోగ్యం వృద్ధి అవుతుంది. సంతానమున్నూ కలుగు  
 తుంది. నీకు అనుగుణంగా ప్రవర్తిస్తున్న నీముగ్గురు భార్యలకూ  
 ఈపాయసం పంచిపెట్టు. ఇలా చేస్తేవా, ఈ పుత్రకామేష్టికి ఫలితంగా  
 నీకు కొడుకులు కలుగుతా ” రని చెప్పాడు.

ఆమాటలు విని దశరథుడు మిక్కిలీ ప్రీతిపొంది, దేవపాయసం  
 నిండివుండిన ఆ బంగరుపాత్ర శిరసా గ్రహించి, ప్రియదర్శను డైన  
 ఆ మహాపురుషునికి ప్రదక్షిణ నమస్కారాలు సమర్పించి నవనిధు  
 లున్నూ పొందిన దరిద్రు డెంతసంతోషిస్తాడో అంతగా సంతోషించాడు.

ఆమహాపురుషుడు అప్పు డంతర్ధాన మైనాడు.

ఇదంతా విని అంతఃపురనివాసు లందరూ చాలా ఆనందించారు.  
 ఆకాశం శరచ్చంద్రుని కిరణాలతో ప్రకాశించేట్లు ఆపరమానందంతో  
 అంతఃపురం అంతా దేదీప్యమానం అయింది. ఆ సమయంలో దశరథు  
 డక్కడికి వెళ్ళి “పుత్రసంతానభాగ్యం కలిగించే ఈపాయసం భక్షిం  
 చండి ” అని చెప్పి అందులో సగం కౌసల్యకూ, ఆనగంలో సగం  
 సుమిత్రకూ, మిగిలిన దాల్లో సగం కైకకూ, మిగిలివుండిన ఆయెని  
 మిదోభాగం మళ్ళీ సుమిత్రకూ ఇచ్చాడు.

ఆ పాయసం భక్షించి, ఆ పట్టపురాణులు ముగ్గురూ తమకు చాలా  
 సమ్మానం జరిగినట్టు సంతోషించారు. దానివల్ల అగ్నితోనూ,

సూర్యునితోనూ సమాన మైన తేజస్సు గల గర్భములు కూడా ధరించారు.

ఆనంగతి విని రాజుచాలా ఆనందించాడు.

### ౧౩

#### వా న రు ల పు ట్టు క

శ్రీమహావిష్ణువు ఇలాగ దశరథమహారాజు భార్యల గర్భవాసాలు ప్రవేశించగానే బ్రహ్మదేవుడు దేవతల నందరినీ చూసి “సత్యసంధుడూ, మహావీరుడూ, మనసాలిటి హితైషీ అయిన శ్రీమహావిష్ణువు కొత్త అవతారానికి సాయంగా వుండడానికి మహాబలవంతులూ, కామ రూపులూ అయిన యోధులను కనండి. ఆ యోధులందరూ ఎలాంటి మాయలైనా తెలిసికోగలవారూ, శూరులూ, వాయువేగులూ, నీతిశాస్త్రం బాగా తెలిసినవారూ, బుద్ధిమంతులూ, శ్రీమహా విష్ణువుతో పోల్చతగిన పరాక్రమవంతులూ, సర్వాస్త్రశస్త్రసమర్థులూ, మీలాగే ఆకలిదప్పలు లేనివారూ అయి వుండాలి. మరిన్ని, వారు ఎవరికీ లొంగనివారూ, ఎవరివల్లా ఓడిపోనివారూ కూడా అయి వుండాలి. మరిన్ని వారు వానరరూపులున్నూ అయి వుండాలి. మీకు తగిన అవ్వరస్త్రీలూ, గంధర్వాంగనలూ ఎందరో వున్నారు. వారి యందు, మీ పేరు ప్రతిఫలకు తగిన కుమార్తెను కనండి. నే నిదివరకే ఎలుగుగొడ్డు జాతిలో జాంబవంతుణ్ణి సృజించివున్నాను. అతగాడు నే నాపులిస్తూ వుండగా నా ముఖంలోనుంచి పుట్టుకు వచ్చాడు” అని చెప్పాడు.

వెంటనే ఈశానసం శిరసావహించి మహర్షులూ, సిద్ధులూ, విద్వా ధరులూ, నాగులూ, చారణులూ అనేకలక్షల కుమార్తెను కన్నారు.

దేవేంద్రుడు తనతో సమానుడూ మహాతేజస్వాలీ అయిన వాలిని కన్నాడు. ప్రతాపవంతులలో అగ్రేసరుడైన సూర్యుడు సుగ్రీవుణ్ణి కన్నాడు. బృహస్పతి తారుణ్ణి కన్నాడు. తారుడు తండ్రి లాగే కుశాగ్రబుద్ధి. వానరులలో అంతటి బుద్ధిమంతుడు మరొకడు లేడు. కుబేరుడు గంధమాదనుణ్ణి కన్నాడు. విశ్వకర్మ నలుణ్ణి కన్నాడు. అగ్ని దేవుడు నీలుణ్ణి కన్నాడు. తేజస్సులోనూ, యశస్సులోనూ, బల పరాక్రమాలలోనూ అతన్ని మించినవాడు వానరులలో మరొకడు లేడు. సుందరులూ, ధనికులూ అయిన అశ్వినీదేవతలు అందగాళ్ళయిన మైందుణ్ణీ ద్వివిదుణ్ణీ కన్నారు. వరుణుడు సుషేణుణ్ణి కన్నాడు. పర్వస్యుడు మహాబలనంపన్నుడైన శరభుణ్ణి కన్నాడు. వాయుదేవుడు ఆంజనేయుణ్ణి కన్నాడు. అతగాడు వేగంలో గరుత్మంతునితో సమానుడు. అతని శరీరం వజ్రం లాగ అభేద్యం.

వీరే కాక, ఇంకా అనేకలక్షలమంది అసామాన్యబలపరాక్రమ వంతులైన అనేకమంది వానరులను కన్నారు. ఏదేవుడు ఏరూపం గల వాడో, యేవేషం గలవాడో ఎంతటి పరాక్రమం కలవాడో అతని కొడుకునూ అలాంటి రూపమూ, అలాంటివేషమూ, అంతటి పరాక్రమమూ కలవాడైనాడు. ఆ భల్లూకపీరులూ, వానరపీరులూ మేరుమందరపర్వతాలతో సమానులూ, మహాబలశాలులూ అయి అతివేగంగా వృద్ధిపొందారు.

ఆ భల్లూక వానరపీరు లందరూ మహాపరాక్రమవంతు లైనారు. వారందరూ పెద్దపెద్దరాళ్లు విసిరి శత్రుసంహారం చెయ్యగలరు. చెట్లూ, చేమలూ గూడా ఆయుధాలుగా వాడగలరు. గోళ్లతో గీరగలరు. పళ్లతో కొరకగలరు. అస్త్రశస్త్రాలు అన్నివిధా లైనవీ వాడగలరు. వారందరూ గొప్ప పర్వతాలు పెకల్చి వినరగలరు. చెట్లు పెరకగలరు,

సరిత్పతి అయిన సముద్రుణ్ణి కూడా కలిచివెయ్యగలరు. కాళ్లతో భూమిని బద్దలుకొట్టగలరు. సముద్రాలు దాటగలరు. ఆకాశంలో యెగరగలరు. మేఘాలు పట్టుకోగలరు. అరణ్యాలలో మదించి సంచరించే యేనుగులను పట్టుకోగలరు. ఉరుములా అన్నట్టుగా అరిచి ఆకాశాన సంచరించే పక్షులను పడగొట్టగలరు.

ఇలాంటి వానరయోధులు నూరులక్షలు వుట్టారు. వారిలో సేనాధిపతులైనవారు కూడా గొప్ప యోధులైన వానరులను కన్నారు. వారిలో కొందరు ఋక్షవత్సర్వతంమీద నివసించారు. తక్కినవారు తక్కిన పర్వతాలమీద వసించారు. వారిలో చాలామంది సూర్యపుత్రుడైన సుగ్రీవుణ్ణి, ఇంద్రకుమారుడైన వాలిసీ ఆశ్రయించుకుని వుండినారు. మహాబలవంతులైన నలుణ్ణి, సీలుణ్ణి హనుమంతుణ్ణి కూడా మరికొందరు ఆశ్రయించుకుని వుండినారు.

వారందరూ పర్వతాలమీదా, అరణ్యాలలోనూ సంచరిస్తూ సింహాలనూ, పులులనూ, భయంకరా లైన పెద్దపెద్ద సర్పాలనూ సంహరిస్తూ తిరుగుతూ వుండినారు. అందరికంటే గొప్పవాడై వాలి ఆ యెలుగు గొడ్డులనూ, ఆకోతులనూ స్వేచ్ఛగా పరిపాలిస్తూ వుండినాడు.

శ్రీరామసహాయం కోసం అవతరించిన ఆ వానరయోధుల భూమండలం అంతా ఆవరించి వుండింది.

౧౪

శ్రీ రా మ జ న నం

ఈవిధంగా, మహాత్ముడైన దశరథమహారాజు తలపెట్టిన అశ్వమేధమూ పుత్రకామేష్టి పూర్తి కాగా, దేవతలు హవిర్భాగాలు స్వీకరించి వెళ్లిపోయారు. దీక్షానియమాలు నెరవేర్చుకుని భార్యలతోనూ,

భృత్యులతోనూ, చతురంగబలాలతోనూ వాహనాలతోనూ దశరథుడు అయోధ్యకు ప్రయాణ మైనాడు. రాజు లందరూ దశరథుడు చేసిన సత్కారాలకు చాలా ఆనందించి, మునిపుంగవుడైన వసిష్ఠుని సెలవుపొంది, తమతమ రాజ్యాలకు వెళ్లిపోయారు. వారందరూ వెళ్లిపోయిన తరువాత దశరథుడు బ్రాహ్మణులను ముందు ఉంచుకుని అయోధ్య ప్రవేశించాడు. ఋశ్యశృంగుడన్నా గొప్పగొప్ప సత్కారాలు పొంది, ఆనందించి, శాంతను వెంటబెట్టుకుని, రోమపాదునితో కూడా వెళ్లిపోయాడు.

ఇలాగ, వారందరూ ఎవరి దారిస వారు వెళ్లిపోయాక, దశరథుడు సంపూర్ణ మనోరథుడై పుత్రోత్పత్తి నిరీక్షించుకుంటూ వున్నాడు. ఉండగా వుండగా పన్నెండోది అయిన చైత్రమాసంలో, నవమినాడు, పునర్వసునక్షత్రకర్కటలగ్నంలో, కౌసల్యాదేవి రాముణ్ణి కన్నది. ఆసమయంలో అయిదు గ్రహాలు స్వోచ్ఛస్థానాలలో వున్నాయి. గురూదయనమయం అది. జగన్నాథుడూ, సర్వలోకపూజ్యుడూ, సర్వలక్షణసంపన్నుడూ అయిన విష్ణుమూర్తి అర్ధాంశమే అలాగ ఇక్ష్వాకువంశవృద్ధికోసం పుట్టాడు. దేవేంద్రుణ్ణి కని అదితి యెలా ప్రకాశించిందో అమిత తేజస్సు గల రాముణ్ణి కని కౌసల్య అలాగ విరాజిల్లింది.

కైకకు భరతుడు పుట్టాడు. అతను సాక్షాత్తూ విష్ణుమూర్తిలో ఎనిమిదో భాగం. తరువాత సామిత్రికి లక్ష్మణుడూ శత్రుఘ్నుడూ పుట్టారు. వారు విష్ణుమూర్తిలో మూడు పరకలు. భరతుడు పువ్య నక్షత్ర యుక్త మీనలగ్నంలో పుట్టాడు. సూర్యోదయం అయిన తరువాత ఆశ్రేషా నక్షత్ర కర్కటకలగ్నంలో లక్ష్మణ శత్రుఘ్నులు పుట్టారు. వారు నలుగురూ ప్రోష్ఠపదసమానులూ దశరథునికి తగిన

వారూ అయి తేజరిల్లారు. వారు పుట్టినప్పుడు గంధర్వులు పాడారు. అప్పరసలు సృత్యం చేశారు. దేవదుందుభులు మోగాయి. పుష్ప వర్షం కురిసింది.

అప్పుడు అయోధ్యానగరంలో గొప్ప ఉత్సవం విరాజిల్లింది. వీధులన్నీ గాయకులతోటి, వాద్య శిల్పులతోటి, సూత మాగధ వంది బృందాలతోటి నిండిపోయి ముఖరితా లయినాయి. దశరథుడు సూత మాగధ వందిబృందాలకు బహుమతు లిచ్చాడు. బ్రాహ్మణులకున్నూ అపారంగా ధనమూ, లెక్కలేనన్ని ఆవులూ యిచ్చాడు. పన్నెండో దినాన అతను కొడుకులకు నామకరణమహోత్సవం చేశాడు. వసిష్ఠుడు కౌసల్యకొడుక్కి రాము డనీ, కైక కొడుక్కి భరతు డనీ, సుమిత్ర పెద్ద కొడుక్కి లక్ష్మణు డనీ, చిన్నకొడుక్కి శత్రుఘ్ను డనీ పేళ్లు పెట్టాడు. దశరథుడు కొడుకులకు జాతకర్మ మొదలై నవన్నీ జరిగించి, ఆవేశ కూడా బ్రాహ్మణులకూ పౌరులకూ పల్లెటూళ్ల వారికీ భూరిసంతర్పణలు చేయించి, విశేషించి, బ్రాహ్మణులకు అనేకరత్న రాసులు ఇచ్చాడు.

వారిలో జ్యేష్ఠు డైన రాముడు తండ్రికి మిక్కిలి సంతోషం కలిగిస్తూ జనుల కందరికీ ప్రీతిపాత్రు డైనాడు. మొత్తం మీద అన్న దమ్ములు నలుగురూ వేదవేత్త లైనారు. శూరు లైనారు. అందరికీ, ఆదరభాజనా లయినారు. సకలనుగుణాభిరాము లైనారు. జ్ఞానవంతులున్నూ అయినారు. వారందరిలోనూ రాముడు సత్యపరాక్రముడూ అందరికీ మిక్కిలీ ఇష్టుడూ, చంద్రుడు లాగ దర్శనీయుడూ అయినాడు. గజారోహణంలోనూ, అశ్వారోహణంలోనూ, యుద్ధాలలో రథాలు నడిపే పద్ధతులలోనూ ఇంతటివాడు పుట్టబోడని పేరు సంపాదించాడు. అన్నివిద్యలలోనూ ధనుర్విద్య అంటే అతనికి చాలా యిష్టం. తల్లి దండ్రులను పూజించడంలోకూడా అతనికి శ్రద్ధాసక్తు లెక్కువ.

చీన్నప్పణ్ణుంచీ లక్ష్మణునకు రాముని యెడల చాలాన్నేహం కలిగింది. లక్ష్మీవర్ధనుడైన లక్ష్మణుడు అందరికీ ప్రియకరుడే ; కాని రామునికి మిక్కిలీ ప్రియుడు. దీనికితగ్గట్టు అతను రామునికి బహిః ప్రాణమే. లక్ష్మణుడు, దగ్గర లేకపోతే రాముడు అన్నం ముట్టడు. నిద్రపోడు. రాముడు గుర్రంయెక్కి వేటకి బయలుదేరితే, వెనక, లక్ష్మణుడు డుండవలసిందే.

ఇటు వీరిలా వుండగా, అటు లక్ష్మణుని తమ్ముడైన శత్రుఘ్నుడు భరతుణ్ణి పట్టిగడియలూ అనుసరించి వుంటాడు. తన ప్రాణాలకంటే భరతుణ్ణి అత నెక్కువగా చూసుకుంటాడు. శత్రుఘ్ను డంటే భరతుడూ అక్షరాలా అలాగే వుంటాడు.

నలుగురు దిక్పాలకుల వల్లా, బ్రహ్మ యెంతగా పరమప్రీతు డవుతూ వుంటాడో అలాగే ఈ నలుగురు కొడుకులవల్లా దశరథుడున్నా పరమ ప్రీతు డవుతూ వుంటాడు. వారు శిశువులుగా వున్నప్పుడే యింత సంతోషించిన దశరథుడు, వారు జ్ఞానవంతులై సుగుణవంతులై ప్రీతిమంతులై కీర్తిమంతులై దీర్ఘదర్శులై సాటి లేకుండా ప్రకాశించడం చూసి మరీ సంతోషించాడు. వారు కూడా తల్లిదండ్రులు గారాబంగా చూసినకొద్దీ మరీ శ్రద్ధాసక్తులతో వేదశాస్త్రాలు చదువుకుని, ధనర్వేదరహస్యాలు తెలుసుకుని, తల్లిదండ్రులను పూజించసాగారు.

అన్నదమ్ములు నలుగురూ ఇలాగ దినదినమూ వృద్ధిపొందుతూ వుండడం చూసి దశరథుడు వారికి వివాహాలు చెయ్యదలచి తగిన కన్యలను వెదకసాగాడు. ఈవిషయం అతను బంధువులతోనూ ఉపాధ్యాయులతోనూ గూడా ఆలోచనలు ప్రారంభించాడు.

ఒకనాడు దశరథుడు మహాసభలో కూచుని ఈవిషయం మంత్రులతో కూడా ఆలోచిస్తూ వుండగా, గాధికుమారు డైన విశ్వమిత్రుడు



చక్కావచ్చాడు. ద్వారపాలకులు అతనిరాక విన్నవించగా సభ్యులందరితోటీ దిగ్గునలేచి రాజు అతనికెదురు వెళ్ళి సభలోకి తీసుకువచ్చి ఉన్నతాననం యిచ్చి అర్ఘ్యపాద్యాలున్నూ ఇచ్చి పూజించాడు. విశ్వామిత్రుడున్నూ అందుకు చాలా సంతోషించి “రాజా! నీకుటుంబం అంతా కుశలమేకదా? నగరంలోనూ దేశంలోనూ రాజ్యంలోనూ అందరూ కూడా కుశలమే కదా? ధనధాన్యసమృద్ధమై బాక్కునం అవ్యయంగా వుందికదా? నీసామంతు లందరూ నీకు లొంగివున్నారా? నీశత్రువు లందరూ పరాజితు లయి పోయారా? యజ్ఞయాగాదివైదిక కర్మలూ, అతిథిపూజా నిర్విఘ్నంగా జరుగుతున్నాయా?” అని రాజు నడిగి వసిష్ఠుణ్ణికూడా కుశలప్రశ్న చేసి, తక్కిన మునులనున్నూ క్షేమాదికం అడిగి అడరించాడు.

అంతా యథార్హంగా కూచున్నారు. అప్పుడు దశరథుడు మిశ్వామిత్రుణ్ణి చూసి “మహర్షీ! నీరాకవల్ల మాకు అమృతం లభించినట్టుంది. ఎండలు మండి పోతున్నప్పుడు జడివాన కురిసినట్టూ, లేకలేక సంతానం కలిగినట్టూ, పోయిన సంపత్తు మళ్ళీ లభ్యం అయినట్టూ, వివాహాదులలో సంతోషం కలిగినట్టూ కూడా వుంది. నీకు స్వాగతం. నీకోరిక యేమో సెలవిస్తే నేను చాలా సంతోషిస్తూ తీరుస్తాను. బ్రహ్మతో సమానుడ వైన నువ్వు మా అదృష్టంవల్ల లభించావు. నాజన్మయిప్పుడు సఫలం అయింది. నాబతుకున్నూ సార్థకం అయింది. మొదట రాజ్వివై వుండి, తరవాత గొప్పతనస్సు చేసి బ్రహ్మర్షి వయిన నువ్వు మిక్కిలీ పూజ్యుడవు. నీరాక పరమపవిత్రం. నీదర్శనం వల్ల నేను నాయుంటోనే దివ్యక్షేత్రగతు న్ణయినాను. కనక, నీరాకకు కారణం యేమిటో, నువ్వేమి కోరి దయచేశావో అది చెబితే నేను పెంటనే చేస్తాను. నీకోరిక తీర్చడానికి నాకు గల సర్వస్వమూ వినియోగిస్తాను. నువ్వే నాపాలిటి దేవాదిదేవుడవు. నీరాకవల్ల నాకు గొప్ప

అభ్యుదయం కలిగింది. నాధర్మమున్నూ శాస్త్రసమ్మతం అయింది ” అని విన్నవించుకున్నాడు. ఇది విని విశ్వామిత్రుడు చాలా చాలా ఆనందించాడు.

౧౫

## విశ్వామిత్రుని రాక

చాలా అద్భుతంగా వున్న రాజసింహుని ఆమాట విని మహాతేజశ్శాలి అయిన విశ్వామిత్రుడు శరీరం అంతా పులకలు పేటెత్తగా “ దశరథ మహారాజా ! నీవంశం చాలా గొప్పది. పైగా వసిష్ఠుడు నీకు గురువు. కనక, ఇలాంటి మాట నీకే తగును. మరొక డెవడూ ఇలాంటి మాట యివ్వలేడు. నాహృద్గత మైన కార్యం చెబుతా, నది చేసి సత్యవాక్య పరిపాలకుడవై మనులుకో. నేనొక సిద్ధికోసం యజ్ఞదీక్ష పట్టివున్నాను. దానికి కామరూపులైన యిద్దరు రాక్షసులు విఘ్నం కలిగిస్తున్నారు. వాళ్ళలో వొకడు మారీచుడు; రెండోవాడు సుబాహుడు. నావ్రతం యిక పూర్తి అవుతుం దనగా వచ్చి వాళ్ళు, రక్తమాంసాలతో నాయజ్ఞవేది ముంచెత్తారు. అలాగ నావ్రతం భంగపడ్డంవల్ల నిరుత్సాహం పొంది యిలా వచ్చాను. అంత ద్రోహం చేసినా వాళ్ళని శపించడానికి నాకు బుద్ధి పుట్టడం లేదు. ఎందుచేత నంటే? ఆవ్రతం చేస్తున్నంతసేపూ కోపం వహించగూడదు. శపించనూ కూడదు. కనక, రాజశార్దూలా! నీపెద్దకొడు కైన రాముణ్ణి ఒక్కమాటు నాకియ్యి. నిజాని కతను బాటుడు. ఇంకా కాకపక్షాలతోనే వున్నాడు. అయినా, అతను మహాశూరుడు. సత్యపరాక్రముడు. వెనకవుండి నేను నడిపిస్తే అతను ఈపని చెయ్యగలడు. విఘ్నకారులైన రాక్షసుల నిద్దరినీ అతను అనాయాసంగా చంపగలడు. ఆపని చేశాక, త్రిలోకాల లోనూ గొప్ప ప్రతిష్ఠ పొందేటట్లు నే నాతనికి బహువిధాల శ్రేయస్సు

కలిగిస్తాను. రాముణ్ణి ఎదిరించి వాళ్ళెంతమాత్రమూ నిలవలేరు. రాముడు తప్ప వాళ్ళని సంహరించగలవాడు కూడా మరొకడు లేడు. ఎంత పరాక్రమవంతులైనా వాళ్ళకి చావు మూడింది. రామునికి వాళ్ళెంతమాత్రమూ చాలరు. ఈ సందర్భంలో కొడుకు గదా అని నువ్వు రాముణ్ణి గారాబంగా చూడకు. నేను ప్రతిజ్ఞచేస్తున్నాను. ఆరాక్షసులు ఇక చచ్చారని నమ్ము. సత్యపరాక్రముడైన రాముని సంగతి నాకు బాగా తెలుసు. మహాతేజశ్శాలి అయిన ఈ వసిష్ఠుడూ, తక్కిన యీమహర్షులన్నూ బాగా యెరుగుదురు. కనక, ఉత్కృష్టమైన ధర్మలాభమూ, స్థిరమైన గొప్ప కీర్తి నీకు కావలసివుంటే రాముణ్ణి నాకియ్యి. సీమంతులూ, వసిష్ఠాదిమహర్షులూ ఇందు కంగీకరిస్తేనే రాముణ్ణి నాతో పంపు. నీకున్నా అంగీకారం అయితేనే, యజ్ఞదీక్ష పదిరాత్రులూ రాజీవలోచనమైన రాముణ్ణి నాదగ్గర వుండడానికి పంపు. ఇంతకీ: నాయజ్ఞకాలం దాటిపోకుండా నువ్వీ పనిచెయ్యి. విచారించకు” అని చెప్పాడు.

మహాతేజశ్శాలి అయిన విశ్వామిత్రుడు ఇలాగ ధర్మార్థసహితంగానే అన్నా, రాజు శోకించకుండా వుండలేకపోయాడు. భయభ్రాంతుడై సింహాసనంమీదనుంచి పడిపోయేటట్టు గడగడ వాణికిపోయాడు.

## ౧౬

రాముణ్ణి పంప నన్నాడు దశరథుడు

మునిశార్దూలు డైన విశ్వామిత్రుని మాట విని రాజశార్దూలు డైన దశరథుడు ఒక్క క్షణకాలం రిచ్చపడివుండి, మళ్ళీ అంతలో తెలివి తెచ్చుకుని మెల్లిగా ఇలా అన్నాడు,-

“మహాత్మా ! నారాముడు పదిహేను సంవత్సరాలవాడు. రాక్షసులతో పోరాడానికి శక్తి చాలనివాడు. ఇదే నాచేతిలో ఒక అక్షాహిణి నేనవుంది. దానికి ప్రభువునై నేనున్నాను. ఆసేనతో వచ్చి ఆరాక్షసులతో నేను యుద్ధంచేస్తాను. నాభృత్యులు అస్త్రవిశారదులూ శూరులూను. వాళ్లు రాక్షసులతో యుద్ధం చెయ్యగలరు. కనక, రాముణ్ణి తీసుకు వెళ్లవద్దు. ధనుష్పాణినై, యుద్ధరంగంలో నిలిచి, ఈబొందిలో ప్రాణా లున్నంతసేపూ నేనే రాక్షసులతో యుద్ధం చేస్తాను. నేనే నీతో వస్తాను. నీవ్రతమున్నూ నిర్విఘ్నంగా నెరవేరుస్తాను; కనక, రాముణ్ణి తీసుకు వెళ్లవద్దు. రాముడు బాలుడు. ఏవిద్యా రానివాడు. బలాబలా లెరగడు. అస్త్రబలం కలవాడున్నూ కాడు. యుద్ధవిశారదుడు కానే కాడు. దొంగపోటు యుద్ధంలో ఆరితేరిన రాక్షసులకు ఈడైనవాడుకా. ఇంతేకాక : రాముణ్ణి విడిచి నేను క్షణ మయినా బతికివుండలేను. కనక, రాముణ్ణి తీసుకు వెళ్లవద్దు. కాదూ కూడదు, రాముణ్ణి తీసుకు వెడతా నంటావా, అయితే, చతురంగబలంతో నన్ను కూడా తీసికు వెళ్లు. అరవై వేల సంవత్సరాలు గడిచాక, లేకలేక, వ్రతాలూ ఉపవాసాలూ యజ్ఞాలూ చేసిచేసి నేను రాముణ్ణి కన్నాను. నా కొడుకులు నలుగురిలోనూ రామునిమీదే నాకు ప్రీతి యెక్కువ. పైగా, అతను నాకు జ్యేష్ఠకుమారుడు. కనక, రాముణ్ణి తీసుకు వెళ్లవద్దు. ఇదిలా వుండగా : ఆ రాక్షసు లెవరి కొడుకులు ? ఏమాత్రం బలవంతులు ? రాముడైనా, చతురంగబలాలతో కదిలివచ్చి నేనైనా కూటయుద్ధంలో నిపుణులైన ఆ రాక్షసులకు చెయ్యవలసిన ప్రతీకారం యేమిటి ? ఏవ్రాహం పన్ని వాళ్లని డీకొనవలసివుంటుంది ? ఇదంతా నాకు వివరంగా చెప్పు.”

అందుకు, విశ్వామిత్రుడు “పులస్త్యమహాముని వంశంలో పుట్టిన రావణుడనే రాక్షసు డున్నాడు. వాడు బ్రహ్మవల్ల పరం ఘోరి

త్రిలోకాలనూ వీడిస్తున్నాడు. చాడు రాక్షసాధిపతి. మహాబలుడూ మహావీర్యుడూను. సాక్షాత్తుగా నాడు కుబేరునకు సోదరుడు. విశ్రవసు కొడుకు. రాక్షసుల కందరికిని చక్రవర్తి. నువ్వు ఇది వినే వున్నావు. యజ్ఞాలు పాడుచెయ్యడానికి వీలు లేనప్పుడు ఆరావణుడు ఆపని చెయ్యడానికి మారీచుడు సుబాహుడు అనే యిద్దరు రాక్షసులను పంపుతూ వుంటాడు” అని చెప్పాడు.

దీనిమీద దశరథుడు “మహానుభావా! ఆ రావణుణ్ణి యెదిరించ గల శక్తి నాకు లేదు. కనక, నాకొడుకుమీద అనుగ్రహం వుండు. దురదృష్టవంతు ణ్ణయిన నాకు నువ్వే దైవతం. దేవతలూ, దానవులూ గంధర్వులూ, యక్షులూ, నాగులూ కూడా రావణుణ్ణి యెదిరించి నిలవలేరు. ఎంతటి బలవంతుణ్ణయినా రావణుడు యుద్ధంలో సులభంగా వోడించగలడు. విడిగా నేనొక్కణ్ణయినా, చతురంగబలాలలో కూడి అయినా వాడితో యుద్ధం చెయ్యలేను. ఇలాంటి స్థితిలో యుద్ధతంత్రం యెరగని బాలుడైన రాముణ్ణి నీతో నేను పంపలేను. నీయజ్ఞం పాడు చేసేవాళ్లు సుందోపసుండుల కొడుకులూ, యమునితో సమానులున్నా కనక నాకొడుకును నేను నీతోపంపలేను. మారీచుడూ సుబాహుడూ వీర్యవంతులూ శిక్షపొందిన యోధులున్ను. వాళ్లతో నేను మాత్రం యెలాగ యుద్ధం చెయ్యగలనూ?” అన్నాడు. దానిమీద, యజ్ఞంలో, నెయ్యిపోస్తే అగ్ని విజృంభించే ట్టు, ఈమాట వినగానే విశ్వామిత్రుడు ఆగ్రహమహోగ్రుడైనాడు.

౧౭

ద శ ర థు డు రా ము ణ్ణి పంపడం

అప్పుడు “రాజా, ముందు మాటయిచ్చి తరవాత తప్పకున్నావు. రఘువంశీయుల కిది తగిన పనికాదు. నీకులానికే యిది ప్రతికూలం,

అయినా, నీకిదే తగినట్టు నువ్వు భావించుకునే యెడల, ఇదిగో నేను వెళ్లిపోతాను, మాట తప్పించుకుని నీ బంధువులతో నువ్వు సుఖంగా బతుకు” అని విశ్వామిత్రుడు గర్జించగా భూమి అంతా గజగజ లాడి పోయింది. దేవత లందరూ భయభ్రాంతు లై పోయారు. అదంతా గుర్తించి సువ్రతుడూ, ధీరుడూ అయిన వసిష్ఠుడు దశరథుణ్ణి పిలిచి “రాజా, సాక్షాత్తుగా ధర్మం అవతరించినట్టు నువ్వు ఇట్వాకువంశంలో పుట్టావు. పైగా, నువ్వు ధైర్యశాలివి. సువ్రతుడవు. నువ్వు ధర్మం తప్పడం మంచిదికాదు. త్రిలోకాలయందూ నువ్వు ధర్మాత్ముడవని పేరుపొందావు; కనక, స్వధర్మం అవలంబించు. అధర్మానికి పాల్పడకు. “ఇలా చేస్తా” నని ముందు మాట యిచ్చి, యిప్పుడు నువ్వు అలా చెయ్యకపోతే నువ్వుచేసిన అశ్వమేధాంతా లయిన యజ్ఞ యాగాలూ, అన్నదానమూ వ్యర్థం అయిపోతాయి. నువ్వు చేసిన వాపీకూపతటాకాది నిర్మాణాలూ సేతుబంధనాలూ ఆరామ ప్రతిష్ఠలూ కూడా నిష్ఫలం అయిపోతాయి. కనక, రాముణ్ణి పంపించు. రాముడు అస్త్రశస్త్రకుశలు డయినా సరే కాకపోయినా సరే సందేహించకు. అగ్నిమధ్యస్థ మయిన అమృతం యెవరూ అంటలేనట్టు విశ్వామిత్రుని రక్షణలో వున్న రాముణ్ణి రాక్షసు లేమీ చెయ్యలేరు. విశ్వామిత్రుని శక్తి నువ్వెరగవు. ఇతను రూపొందిన ధర్మం. పరాక్రమవంతులలో నాయకమణి. బుద్ధిమంతుల కందరికీ తలమానికం. తపోధనులలో ఎవడూ ఇతనితో సమాను లయినా కారు. సచరాచరాలయిన త్రిలోకాలయందున్నా గల అన్నివిధాల అస్త్రాలూ తెలిసినవా డితను ఒక్కడే. ఇంతటి శస్త్రాస్త్రకోవిదుడు మరొకడు లేడు. ఇక ముందున్నా ఉండబోడు. మానవ్రలే కాదు, దేవతలూ, మహర్షులూ, అసురులూ, రాక్షసులూ, గంధర్వులూ, యక్షులూ, కిన్నరులూ, ఉరగులూ కూడా అస్త్రపరిజ్ఞానంలో యితనికి సాటిరారు.

తెనక, రాజయి ఇతను ప్రజాపరిపాలనం సాగిస్తున్నప్పుడు భృశాశ్వని పుత్రహూపాలయిన సర్వాస్త్రాలూ ఈశ్వరు డితని కిచ్చాడు. ఆభృశాశ్వపుత్రులు దక్షుని కూతుళ్లకు పుట్టినవారు. వారు మహాదీప్తి మంతులు. జయశీలురు. జయ సుప్రభ అనే దక్షకన్య లిద్దరూ పరమభాస్వరా లయిన నూరు అస్త్రశస్త్రాలు కన్నారు రాక్షససైన్యాలను నాశనం చెయ్యడానికి అమేయులూ కామరూపులూ అయిన మరొక యాభై మంది కొడుకులను కూడా జయ కన్నది. సుప్రభ కూడా సంహారు అనే మరొక యాభై మంది కొడుకులను కన్నది. వారు మహాబలవంతులు. ఎవరికీ లొంగనివారు. ఆ యస్త్రశస్త్రాలన్నీ యీవిశ్వామిత్రుని అధీనం అయివున్నాయి. ఇతను అపూర్వా లయిన అస్త్రాలను కూడా సృష్టించగలడు. విశ్వామిత్రు డంటే యిలాంటి మహానుభావుడు కనక, రాముణ్ణి అతనితో పంపడానికి సందేహించకు. ఈ విశ్వామిత్రుడు ఆ రాక్షసులను స్వయంగానే సంహరించగలడు. అయినా, నీ కొడుకులకు మేలు చెయ్యదలచి వచ్చి నిన్ను యాచిస్తున్నాడు” అని ప్రోత్సహించాడు.

ఇది విని ప్రసన్నచిత్తుడై దశరథుడు చాలా సంతోషించాడు. రాముణ్ణి అతనితో పంపడానికిన్నీ అంగీకరించాడు.

౧౫

బ లా అ తి బ లా వి ద్యా స్వీ కా రం

వసిష్ఠు డిలా చెప్పగా, లక్ష్మణుణ్ణి వెంటబెట్టుకు రమ్మని దశరథుడు రామునికి వర్తమానం చేశాడు. వచ్చాటప్పుడు కౌసల్య రామునికి మంగళసూక్తాలతో స్వస్తి పలికింది. వచ్చాక దశరథుడున్నూ స్వస్తి పలికాడు. తరవాత వసిష్ఠుడు కూడా స్వస్తిపలికాడు. అప్పుడు దశ

రథుడు శిరస్సు మూర్కొని పరమప్రీతితో రాముణ్ణి విశ్వామిత్రుని కిచ్చాడు. పద్మనేత్రుడైన రాముడు విశ్వామిత్రునివాడు కాగానే దుమ్ముఁ ధూళి లేని వాయువు హాయిగా వీచింది. దేవతలు దుందు భులు వాయిస్తూ వుండగా గొప్ప పూలవాన కురిసింది. దశరథుని ఇంగితం గుర్తించి ఆస్థానమర్యాదగా భృత్యులు శంఖాలూది దుందుభులున్నూ వాయించారు.

ముందు విశ్వామిత్రుడు బయలుదేరాడు. ధనుర్ధరుడైన రాముడు తరవాత అడుగువేశాడు. ధనుర్ధారి అయి లక్ష్మణుడు రాముణ్ణి అనుసరించాడు. రెండేసి అమ్మలపొదులూ ధనస్సులూ ధరించి మూడు తలల సర్పాల లాగ వారు విశ్వామిత్రునితో వెడుతూ వుంటే బ్రహ్మతో కూడా అశ్వినీదేవతలు వెడుతున్నట్టుంది. అప్పుడు రామలక్ష్మణులు ఉడుముతోలుతో చేసిన అంగుళిత్రాణాలూ, గొప్పఖడ్గాలూ ధరించి వున్నారు. సహజసౌందర్యానికి తోడుగా చక్కగా అలంకారాలు కూడా ధరించి మెరిసిపోతున్నారు. సాంబమూర్తిని అనుసరించి వెళ్లే అగ్నికుమారులు స్కంధవిశాఖులులాగా కూడా దీప్తిస్తున్నారు.

ఇలాగ సరయూనది దక్షిణపు గట్టునే ఒకటిన్నర ఆమడల దూరం వెళ్ళాక విశ్వామిత్రుడు రాముణ్ణి గారాబంగా పిలిచి “నాయనా! చేతులూ కాళ్ళూ కడుగుకొని ఆచమనం చెయ్యి. ఆలస్యం చెయ్యక త్వరగా రా. బల అతిబల అని రెండు విద్యలు. అవి మంత్రసమష్టి రూపాలు, అవి నీకు ఉపదేశిస్తాను, గ్రహించు. ఈ విద్యలు నీకు స్వాధీనం అయితే నీకెప్పుడున్నూ అలసట యేమాత్రమున్నూ కలగదు. జ్వరం రాదు. రూపం మారదు. నువ్వు నిద్రలో వుండినా, ఆదమరిచి వుండినా రాక్షసులు నిన్నేమీ చెయ్యలేరు. ఈ విద్యలవల్ల బౌహుళ్యంలో, మూడులోకాలలోనూ నువ్వు సాటిలేనివాడవు అవు



తావు. సౌందర్యంలోనూ, సామర్థ్యంలోనూ, జ్ఞానంలోనూ, బుద్ధి సూక్ష్మతలోనూ, ప్రశోన్నిత్యరాలలోనూ కూడా సువ్యసాటిలేని వాడవు అవుతావు. బల అతిబల అనే యీరెండు విద్యలూ సకల జ్ఞానాలకూ మాతృభూతాలు. ఇవి జపిస్తేవా ప్రయాణాలలో నీకు ఆకలి దప్పికా కలగవు. వీటివల్ల నీకు అపారమైన కీర్తి కలుగుతుంది. తేజస్వమన్వితా లైన యీవిద్యలు రెండూ బ్రహ్మదేవుని కూతుళ్ళు. ఈ విద్యలు గ్రహించడానికి సువ్వే తగినవాడవు. సౌందర్యాదులు నీ కిదివరకే ఉన్నాయి, సందేహం లేదు; కనక, ఈ విద్యలు నీకు ఇంకా అనేక లాభాలు కలిగిస్తాయి” అని చెప్పాడు.

వెంటనే రాముడు ఆచమనాదికం చేసి, విశ్వామిత్రమహర్షి ఉపదేశించగా మహాత్మాహంతో ఆరెండు విద్యలూ స్వీకరించాడు. మరిన్నీ అతను, ఆ విద్యలు స్వీకరించగానే మహాపరాక్రమవంతుడై, సహస్ర కిరణుడైన సూర్యుడు శరదృతువున తేజరిల్లేటట్టు ప్రకాశించాడు.

ఆరాత్రి రామలక్ష్మణులు, గురువైన విశ్వామిత్రునికి సకలపరిచారాలూ చేశారు. చివరికి, ఆ ముగ్గురూ సరయుగట్టున గడ్డి పరుచుకుని పడుకున్నారు. కొంతసేపు విశ్వామిత్రుడు ఆమాటా యీమాటా చెప్పి రామలక్ష్మణులను లొలిచాడు. తరవాత వారు సుఖంగా నిద్రించారు.

౧౯

మ న్మ థా శ్ర మ వా సం

తెల్లవారింది. పెద్దవాడు కనక, ముందు విశ్వామిత్రునికి మెళుకువ వచ్చింది. వెంటనే అతను “కౌసల్య కడుపు చల్లగా ఉండుగాక. రామా, తెల్లవారింది. ఈపాటికి మేలుకో. అహ్ని కాలు నెరవేర్చుకో”

అని ప్రబోధించాడు. ఆమాట విని, రామలక్ష్మణు లిద్దరూ కాల్య కృత్యాలు తీర్చుకుని, స్నానసంధ్యాదినిత్యానుష్ఠానాలు ముగించుకుని జపం కూడా చేసుకున్నారు. తరవాత మునికి పాదాభివందనాలు చేసి అతని వెంట బయలుదేరారు. వెళ్ళివెళ్ళి సరయానది గంగానదిలో కలిసింది. వారు ముగ్గునూ కూడా వెళ్ళివెళ్ళి ఆ సంగమస్థానం చేరు కున్నారు.

అక్కడ వొక మున్యాశ్రమం వుంది. తపోధనులలో చాలా గొప్ప నారై న మును లక్కడ వున్నారు. వారు వేల సంవత్సరాలనుంచి తపస్సు చేస్తున్నవారు. అది చూసి రామలక్ష్మణులు “మహాత్మా! ఈ ఆశ్రమం యెవరిది? ఇందు వసిస్తూ వున్న మహర్షి యెవరు?” అని కుతూహలంతో అడిగారు.

ఆమాట విని నవ్వి విశ్వమిత్రు డిలా చెప్పాడు.

“రామా! కథ అంతా చెబుతా విన. మన్మథుడు సశరీరుడై వుండేటప్పుడు కాముడు అని పిలవబడేవాడు. ఇది సాంబమూర్తి ఆశ్రమం. ఆ దేవదేవు డిక్కడ సమాహితుడై తపస్సు చేసుకుంటూ వుండగా దుర్భుద్ధి అయి మన్మథుడు అల్లరిపెట్టాడు. అది సహించలేక శంకరుడు వలంకరించి మూడో కంటితో చూశాడు. వెంటనే మన్మథుడు భస్మం అయిపోయాడు. అది మొదలు మన్మథునికి అనంగు డని పేరు వచ్చింది. మన్మథుడు అంగత్యాగం చేసిన యీ స్థలాన్ని బట్టి ఈదేశానికి అంగదేశం అని పేరువచ్చింది. ఆదేవదేవుని శిష్యులే ఇప్పు డీ ఆశ్రమంలో వుండుకున్న మహర్షులు. వీరు ఎప్పుడూ ధర్మపరులై వుంటారు. వీరికి పాపం కసింతైనా అంటదు. ఈ రాత్రి మనం ఈ ఆశ్రమంలో వుండి రేపు గంగానది దాటి వెడదాము. ముందు శుచిర్భూతులమై ఆశ్రమం ప్రవేశింతాము,”

ఇక్కడ మీరు ఇలా అనుకుంటూ పుడగా, దివ్యదృష్టివల్ల ఈసంగతి అంతా గ్రహించి ఆశ్రమవాసులైన మురుగులందరూ మహానందంతో వచ్చి మూడు విశ్వామిత్రునికి అర్ఘ్యమూ పాద్యమూ ఆతిథ్యమూ యిచ్చి, తరవాత, రామలక్ష్మణులకు కూడా అతిథిసత్కారాలు చేశారు. కొంతసేపు వారు ఆ కథా యీ కథా చెప్పి విశ్వామిత్రుణ్ణి రామలక్ష్మణులనూ సంతోషపెట్టారు.

తరవాత సంధ్యోపాసన కూడా చేసి అతిథులను ఆశ్రమంలోకి తీసుకువెళ్లారు. ఆవేశ వారక్కడ విశ్రమించారు. విశ్వామిత్రుడు మంచిమంచి కథలు చెప్పి ఆ రాత్రి రామలక్ష్మణులను ఉత్సాహవంతులుగా చేశాడు.

౨౦

### తాటకావనప్రస్తావన

మళ్ళీ తెల్లవారింది. కాల్యకృత్యాలు తీర్చుకుని రామలక్ష్మణులు విశ్వామిత్రునితో నది వొడ్డికి వచ్చారు. సంశ్రితవ్రతులైన ఆశ్రమవాసులందరూ వెంటవచ్చి మంచి నావ కెప్పించి “విశ్వామిత్రమహర్షీ! రాజపుత్రులతో నావ యెక్కు. కాలం మించిపోకుండా బయలుదేరు. దోషతో శుభాలు కలుగుగాక” అని చెప్పారు. “మంచి” దని మారుపలికి, విశ్వామిత్రుడు ఆ మునుల నందరినీ పూజించి, వారి సెలవు పొంది, రామలక్ష్మణులతో పడవ యెక్కి సాగరగామి అయిన ఆ నది దాటాడు. పడవ నదిమధ్యకి వచ్చాటప్పటికి నీటిలోనుంచి ఒక ధ్వని వినిపించింది. రాము డదేమిటని అడగ్గా విశ్వామిత్రుడు “రామా! బ్రహ్మదేవుడు కైలాసపర్వతంమీద తన మనస్సుతో వాక సరస్సు సృష్టించాడు. మనస్సంబంధంవల్ల మానససరోవరం అని పేరువచ్చింది.

అయోధ్యానగరం పడమటినుంచి ఉత్తరంగా వెళ్లి, తూర్పుగా మళ్లి అంగదేశంలో గంగతో కలుస్తున్న సరయానది ఆనరోవరంలోనే పుట్టింది. అంచేతనే దానికి సరయానది అని పేరు. గంగాతలం కంటే సరయాతలం యెత్తు. సరయానది యెత్తునుంచి గంగలోపడుతోంది కనక ఈశబ్దం పుడుతోంది. ఇది పూజ్య మైనది, నమస్కారం చెయ్యి” అని చెప్పాడు.

వెంటనే ఆరెండు నదులకూ నమస్కరించి రామలక్ష్మణులు, పడవ దక్షిణపు వొడ్డుచేరగా అతిలాఘవంగా లంఘించారు. ఒడ్డు ఎక్కాటప్పటికి భయంకర మైన అరణ్యం కనపడింది. ఆవనంలో కీచరాళ్లు చెవులు బద్దలయేటట్టు కూస్తున్నాయి. కుక్కలూ భయంకరమృగాలూ అరుస్తున్నాయి. భాసపక్షులు దారుణధ్వనులు చేస్తున్నాయి. ఇంకా అనేకవిధాలైన పక్షులు అతిఘోరంగా కూస్తున్నాయి. సింహాలూ పెద్దపులులూ ఏనుగులూ విచ్చలవిడిగా తిరుగుతున్నాయి. చంద్ర చెట్లూ, నల్లమద్దిచెట్లూ, మారేడుచెట్లూ కలిగొట్టుచెట్లూ, రేగు చెట్లూ - మొదలైన యెన్నోవిధాల చెట్లు ఆకాశం అంటేటట్టు పెరిగి అల్లుకుపోయి వున్నాయి. జననంచారం యెంతమాత్రమూ లేని ఆ అరణ్యం చూసి రాముడు “దీని పేరు ఏమిటి?” అని అడిగాడు.

అందుకు “వినండి” అని విశ్వామిత్రు డిలా చెప్పాడు.

“ఈప్రదేశం అంతా మలద దేశాలకీ కరుణదేశాలకీ సంబంధించినది. ఈదేశాలు ధనధాన్యసమృద్ధాలై దేవలోకం లాగ వుండేవి. వెనకటికి, వృత్రాసురుణ్ణి సంహరించడంవల్ల దేవేంద్రునికి బ్రహ్మహత్యాపాతకం చుట్టుకుని దానివల్ల అతనికి మాలిన్యమూ ఆకలీ యెక్కువ అయి పోయాయి. అప్పుడు దేవతలూ మహర్షులూ చేరి ఇంద్రుణ్ణి గంగా నదుల్లో స్నానం చేయించి, చివరికి, మంత్రపూతాలైన కశండా

కాలతో కూడా స్నానం చేయించి ఆమాలిన్యమూ ఆకరూశమూ (ఆకలీ) పోగొట్టారు. అవి రెండూ ఇంద్రునికి స్నానం చేయించిన చోట భూమికి సంక్రమించాయి. ఆ భూభాగం యిదే. అవిధంగా ఇంద్రుడు నిర్మలుడూ నిష్కరూఢుడూ అయి పరమప్రీతుడై 'ఇవి ధనదాన్యసమృద్ధా లయిన జనపదా లయి, నా శరీరసంబంధా లైన మలకరూశాలను భరించాయి కనక మబదదేశాలూ కరూశదేశాలూ అని ప్రఖ్యాతి పొందుగాక' అని అనుగ్రహించాడు. అది చూసి దేవతలూ మహర్షులూ మేలుమే లని పొగిడారు. తరవాత ఈదేశాలు చాలాకాలంవరకూ జనసంకీర్ణాలూ ధనధాన్యసమృద్ధాలూ అయి వెలిశాయి.

కాలం యిలా గడుస్తూవుండగా, దురదృష్టవశాన తాటక అనే యక్షురాలు ఇక్కడ ప్రవేశించింది. అది కామరూపిణి. పుట్టుకలోనే దానికి వెయ్యి ఏనుగుల బలం ఏర్పడింది. పైపెచ్చు, అది సుందోప సుందులలో వొక డైన సుందుని భార్య. దాని కొడుకే మారీచుడనే రాక్షసుడు. మెలికలు తిరిగిన చేతులూ పెద్ద శరీరమూ, వెడల్పయిన మొగమూ వాడూ పరాక్రమంలో దేవేంద్రునితో సమానుడు. ఇలాగ భయంకరాకారు డైన ఆ మారీచుడు ఈదేశాలలో వున్న ప్రజలను మిక్కిలీ బాధించసాగాడు. ఊళ్లకి పూళ్లకి నాశనం చెయ్యసాగాడు. దుష్టచారిణి అయిన ఆ తాటక ఇక్కడికి ఒకటిన్నర ఆమడల దూరాన మార్గానికి అడ్డంగా నివసించి వుంది. కనక, మనం ఆమార్గాన వెళ్లి తీరాలి. నేను ఆదేశిస్తున్నాను, కాబట్టి నువ్వు దుష్టురాలయిన తాటకను సంహరించు. మబదకరూశదేశాలను నిష్కంటకాలుగా ప్రేక్ష చెయ్యి. తాటక మూలాన పాశుపదిన యీదేశాలకు మరెవడూ సృష్టికండా వున్నాడు."

విశ్వామిత్రు డిలా చెప్పగా రాముడు “మునిపుంగవా! యక్షులు బల హీనులని వింటామే, మరి అబల అయిన తాటక వెద్యోనుగుల బలం కలది యెలా అయిందీ!” అని అడిగాడు. అందుకు విశ్వామిత్రుడు మళ్ళీ యిలా చెప్పాడు.

“రామా! వరప్రసాదంవల్ల తాటక అంత బలవంతురా లయింది. వెనకటికి సుకేతు డని వాక గొప్ప యక్షు డుడేవాడు. వాడు చాలా బలవంతుడు. సంతానంకోసం వాడు శుభాచారుడై అతినిష్ఠతో తపస్సు చేశాడు. బ్రహ్మ సంతోషించి, సాక్షాత్కరించి కొడుకు నివ్వక కూతురి నిచ్చాడు. దానికి వెయ్యి ఏనుగుల బలం కూడా యిచ్చాడు. అదే యీతాటక. అదిపెరిగి పెద్దది అయి చక్కని చుక్క కూడా అయింది. అంతట సుకేతుడు దాన్ని ఝుఝు కొడు కైన సుందుని కిచ్చి పెళ్లి చేశాడు. కొన్నాళ్లకి దానికి మారీచు డని కొడుకు పుట్టాడు. తరవాత ఏదో కారణంవల్ల అగస్త్యుడు సుందుణ్ణి చంపేశాడు. దానిమీద మండిపడి ఈతాటక, కొరికి తినివేద్దా మని కొడుకుతో కూడా అగ స్త్యునిమీద పడింది. అది చూసి ఆ మహర్షి ‘నువ్వు రాక్షసుడవు అయిపో’ అని మారీచుణ్ణి శపించాడు. ‘వికృతముఖువై కురూపివై రాక్షసి వయిపోయి, మనుష్యులను తింటూ పడివుండు’ అని ఆ మహర్షి తాటకను కూడా శపించాడు. ఆ శాపంవల్ల కసిపెంచుకుని తాటక ఆమహర్షి కి స్వస్థలం అయిన ఈదేశం నాశనంచేస్తోంది. రఘుకులచంద్రా! దీని చరిత్ర యిలాంటిది కనక, దుర్వృత్తురాలూ దుష్టపరాక్రమురాలూ అయిన యీతాటకను గోబ్రాహ్మణహితం కోరి వెంటనే సంహరించు. జరిగిం దంతా విని దీన్ని సంహరించడాని కెవడూ సిద్ధపడకుండా

వున్నాడు. ఈ మూడులోకాల్లానూ నువ్వు తప్ప యీపని చెయ్యగలవాడు మరొకడు లేడు. ‘ఆడదాన్ని చంపనా?’ అని నువ్వు ఏవగించుకోగూడదు. నువ్వు మహారాజకుమారుడవు. తాటకను సంహరిస్తే చాతుర్వర్ణ్యానికీ మేలు కలుగుతుంది. కనక నువ్వీ పని చేసితీరాలి. ప్రజలను రక్షించడానికి రాజులు క్రూరకర్మ అయినా చెయ్యాలి. పాపం వస్తుందనీ, అపవాదలు పుడతాయనీ జంకకుండా ఏపని అయినా చెయ్యాలి. రాజులకు ఇది సనాతనధర్మం. దీన్ని ఆక్షేపించగలవాడెవడూ లేడు. ఈకారణంవల్ల ఇందులో అధర్మం ఏమీ లేదు కాబట్టి అధర్మపరులైన అయిన యీతాటకను సంహరించు. వెనకటికి, విరోచనునికి మందర అని వొక కూతురుండేది. అది భూమిని నాశనం చెయ్యడానికి పూనుకోగా, దేవేంద్రుడు దాన్ని చంపివేశాడు. మరిన్ని శుక్రుడు దేవతలను శిక్షించడానికి ప్రజ్ఞ సంపాదించుకుందామని రుద్రుని సమీపాన తపస్సు ప్రారంభించాడు. ఆసమయంలో వొక రాక్షసస్త్రీని దేవతలు పీడించారు. అది పారిపోయి శుక్రుని తల్లిని శరణుజొచ్చింది. దాన్ని రక్షించడానికి కామె ప్రపంచంలో ఇంద్రుడనేవాడు లేకుండా చేద్దామని పూనుకుంది. ఆకారణంవల్ల ఆమె భృగుమహర్షి భార్య అని సందేహించకుండా శ్రీమహావిష్ణువు ఆమెని సంహరించివేశాడు. పీళ్లే కాదు, ఇంకా అనేకమంది స్త్రీలు చెడ్డపనులు చెయ్యగా మహామహావాళ్లే వాళ్లని సంహరించివేశారు. కనక, తాటకా వధ నీకు అకార్యకరణం అనిపించుకోదు.”

## ౨౨

రా ము డు తా ట క ను స ం హ రి ం చ డ ం

ఇదంతా విని రాముడు దృఢవ్రతుడై దోసిలి వాగ్గి “అయోధ్యలో నభామధ్య నాన్నగారు గురువుల సన్నిధిని ‘విశ్వామిత్రమహర్షి యేమి

చెబితే అది నిశ్చయంగా చెయ్యి' అని నన్నాజ్ఞాపించారు. కనక, బ్రహ్మవాది అయిన విశ్వామిత్రమహర్షి ఆజ్ఞానుసారంగా తాటకను సంహరిస్తాను. మహర్షీ! గోబ్రాహ్మణులకు ఔమం కలగడం కోసం మున్నూ, ఈదేశం అంతా జనబహుళమూ ధనధాన్యసమృద్ధమూ కావడానికిన్నీ, ముఖ్యంగా నీలజ్ఞ నెరవేర్చడానికిన్నీ తాటకను సంహరిస్తాను" అని చెబుతూ ధనుస్సు ఎక్కుపెట్టి దిక్కులు ఒద్ద లయేటట్టు నారి మోగించాడు. ఆ ధ్వని విని తాటకావనంలో వుండినవారందరూ ఉలిక్కిపడ్డారు. తాటక శ్రోధం వహించి ఆధ్వని వచ్చిన దిక్కుగా పరుగెత్తింది.

అది చాలా వికారంగా వుంది. మొగం చాలా అసహ్యంగా ఉంది. పైగా ఆ తాటక చాలా పొడుగ్గాకూడా వుంది. దాన్ని చూపించి "లక్ష్మణా! ఈయక్షిణి యెంత భయంకరంగా వుందో చూడు. పిరికివాళ్ళు దీన్ని చూశారంటే గుండెలు ఒద్ద లయి మూర్ఛిల్లిపోతారు. మాయాబలంతో మీదికి వస్తున్న దీన్ని ముక్కు చెవులూ కోసి వెనక్కి మళ్లిస్తాను స్త్రీ కనక చంపను" అంటూ వుండగానే, అది శ్రోధపరవశురాలై చేతులెత్తుకుని రామునిమీదకి ఉరికింది, అదిచూచి విశ్వామిత్రుడు హుమ్మని దాని అదలించి "రామా! భద్రం" అన్నాడు.

దానిమీద, తాటక దుమ్మెత్తిపోసి రామలక్ష్మణులకు దిక్కులు తెలవకుండా వుండేటట్టు చేసింది. రాళ్ళు కూడా వినరి వారిని చీకాకు పరిచింది. అందుకు చాలా కోపించి, రాముడు, ముందు బాణాలతో ఆ రాతివర్షం తప్పించుకుని, తరవాత, అది యింకా మీదికి వస్తూవుండగా దాని చేతులు రెండూ తెగవేశాడు.

దాంతో అలసట పొంది తాటక సమీపాన పడి రోజుతూ వుండగా, లక్ష్మణుడు దాని ముక్కు చెవులూ కోసేశాడు. వెంటనే



అది గర్జిస్తూ కామరూపిణి అయి అనేకవిధాల అల్లరిపెడుతూ మళ్ళీ రాళ్లవర్షం ప్రారంభించింది. ఎటు తిరిగినా రాళ్లు పడుతూ వుండడం చూసి విశ్వామిత్రుడు “రామా! ఇక కనికారం చాలు. ఇది పాపాత్మురాలు. దుష్టచారిణి. యజ్ఞాలు పాడుచెయ్యడంలో ఇది మిక్కిలీ దక్షురాలు. త్వరగా చంపు. సాయంకాలం కాబోతోంది. సంధ్యాసమయంలో రాక్షసులను చెనకడం చాలా కష్టం” అని చెప్పాడు.

విశ్వామిత్రు డిలా చెబుతూ వుండగానే రాముడు శబ్దవేధ చేసి రాళ్లవాన ఆపుచేశాడు. అంతట తాటక రామలక్ష్మణులమీదికి ఉరికింది. వెంటనే రాముడు పిడుగు లాగ వస్తున్న తాటక గుండెల మీద బాణంతో కొట్టాడు. దాంతో, బొబ్బలు పెడుతూ కూలి పడి తాటక చచ్చిపోయింది.

తాటక అలా చచ్చిపడిపోగా, దేవేంద్రుడు “బాగుబాగు” అని రామలక్ష్మణులను మెచ్చుకున్నాడు. దేవతలు పూజించారు. తరవాత ఇంద్రుడూ దేవతలూ విశ్వామిత్రుణ్ణి సంబోధించి “మహర్షీ! సీకు భద్రం అగుగాక. నువ్వు చేసి చేయించిన పనికి మే మంతా సంతోషించాము; కనక, రాముణ్ణి కటాక్షించు. భృశాశ్వాస్త్రాలను రామునికి సమర్పించు. అత సందుకు తగినవాడు. నీప్రోత్సాహంతో అతను దేవతల కింకా యెన్నో మేళ్లు చెయ్యవలసివున్నాడు” అని చెప్పి వెళ్లిపోయారు.

తరవాత విశ్వామిత్రుడు రాముణ్ణి చేరదీసుకుని శిరస్సు మూర్కొని “రామా! ఈరాత్రి యిక్కడే వుండి, మనం రేపు నా ఆశ్రమానికి వెడదా” మన్నాడు. రాముడు ‘నరే’ అన్నాడు.

తాటక చావడంతోటే ఆ అడవి, కుబేరుని ఉద్యాసవనం అయిన చైత్రరథంలాగ విరాజిల్లింది.

ది వ్యాప్త లాభం

రాత్రి అంతా గడిచిపోయాక, విశ్వామిత్రుడు, చిరునవ్వు, నవ్వుతూ,  
 “ రామా! నువ్వు చేసిన పనికి చాలా సంతోషించాను. నీకు భద్రం  
 అగుగాక. సంతోషంతో నీకు శస్త్రాలూ అస్త్రాలూ ఇస్తాను స్వీకరించు.  
 యుద్ధం చేసి దేవతలు అసురులు గంధర్వులు సాగులు - మొదలైనవా  
 రెవరెదురుకున్నా వారి నందరినీ జయించడానికి వీలయిన అస్త్ర  
 శస్త్రాలన్నీ నీకు ఇస్తాను స్వీకరించు. వాటిలో ముఖ్యమైనవి,  
 దండచక్రం, ఇరి చాలా గొప్పది. ధర్మచక్రం, కాలచక్రం, విష్ణుచక్రం,  
 ఇంద్రాస్త్రం, వజ్రాస్త్రం, శూలాయుధం, బ్రహ్మాస్త్రం, ఐషికం-ఇవిన్నీ  
 చాలా గొప్పవి స్వీకరించు. మోదకి శిఖరి అని రెండు గదలు.  
 ఇవిన్నీ గ్రహించు. ధర్మపాశం, కాలపాశం, వరుణపాశం, వరుణాస్త్రం-  
 ఇవి ఉత్తమోత్తమాలు పరిగ్రహించు. శుష్కాశని, ఆర్ద్రాశని,  
 పినాకాస్త్రం, నారాయణాస్త్రం, శిఖరం అనబడే ఆగ్నేయాస్త్రం,  
 ప్రథనం అనే వాయువాస్త్రం, హయశిరోస్త్రం, క్రౌంచాస్త్రం, విష్ణు  
 శక్తి, రుద్రశక్తి ఇవి సాటిలేనివి వుచ్చుకో. రాక్షసులు వాడే  
 కంకాశం, ఘోర మైన ముసలం, కాపాలం, కంకణం - ఇవిగూడా  
 స్వీకరించు. నందనం అనే విద్యాధరాస్త్రం మిక్కిలీ గొప్పది. దీని  
 వల్ల అప్పటికప్పుడు లెక్కలేనన్ని ఖడ్గాలు పుట్టుకువస్తాయి. మాన  
 వాస్త్రం, ప్రస్వాపనాస్త్రం, ప్రశమనాస్త్రం సౌరాస్త్రం - ఇవి గాంధ  
 ర్వాలు, స్వీకరించు. దర్పణాస్త్రం, శోషణాస్త్రం, సంతాపనాస్త్రం,  
 విలాపనాస్త్రం, మదనాస్త్రం - ఇవి కందర్పదయితాదులు, పరిగ్ర  
 హించు. మోహనాస్త్రం పిశాచాలు వాడేది. అదిన్నీ గ్రహించు.  
 తామసం, సోమసం, సంవర్ధం, మాసలం, సత్త్వం, మాయాధరం,

తేజఃప్రభం, శిశిరం, సుదామనం, దారుణమైన భగావ్రుం, మానవం — అనే అస్త్రాలు నీదగ్గర తప్పకుండా ఉండవలసినవి, పుచ్చుకో. ఇవన్నీ కామరూపాలు. చాలా శక్తి కలవి. పరమోదారాలు. ఇవన్నీ స్వీకరించు.”

ఇలా చెప్పి విశ్వామిత్రుడు శుచి అయి, తూర్పు మొగంగా కూచుని ఈమంత్రగ్రామం అంతా పరచుప్రీతితో రాముని కీర్చాడు. ఇవన్నీ దేవతలకున్నా దుర్లభాలు. విశ్వామిత్రుడు జపం చెయ్యగా ఇవన్నీ సాక్షాత్కరించాయి. మరిన్ని అవి దోసిలి వొగ్గి రాముణ్ణి చూసి “మేము నీకు సేవకులమై వుంటా” మని చెప్పాయి. రాము డందుకు చాలా సంతోషించి వాటిని తాకి “మీరు నామనస్సు ననుసరించి నడుచుకుంటూ వుండండి” అన్నాడు.

తరవాత రాముడు పరమభక్తితో విశ్వామిత్రునికి నమస్కరించి అతనితో బయలుదేరాడు.

## ౨౪

### విశ్వామిత్రుడు అస్త్రోపసంహారం ఉపదేశించడం

“మునిపుంగవా! నువ్వు అనుగ్రహించిన శస్త్రాస్త్రాలు స్వీకరించి నేను దేవతలకున్నా తేరిచూడరానివాణ్ణయినాను. అయితే, ఉపసంహారం తెలియకపోతే నావల్ల యేమవుతుందీ? కనక, ఉపసంహారక్రమం కూడా అనుగ్రహించు” అని రాముడు అడుగువేస్తూనే అడిగాడు. “నిజమే” అని పలికి విశ్వామిత్రుడు అదంతా చెప్పాడు. అంతేకాక : సువ్రతుడై శుచి అయి సత్యవంతం, సత్యకీర్తి, ధృష్టం, రభసం, ప్రతిహార తరం, పరాజ్ఞుఖం, అవాజ్ఞుఖం, లక్షాక్షం, విషమం, దృఢనాభం, సునాభం, దశాక్షం, శతవక్త్రం, దశశీర్షం, శతోదరం, పద్మనాభం,

మహానాభం, మందునాభం, సునాభం, జ్యోతిషం, కృతశం, వైరాశ్యం, విమలం, యోగంధరం, హరిద్రం, దైత్యం, ప్రశమనం, శుచి, బాహువు, మహాబాహువు, నిష్కలి, విరుచి, సాచ్చిర్మాలి, ధృతిర్మాలి, వృత్తిమంతం, రుచిరం, పితృసామనసం, విధూతం, మకరం, కరవీరకరం, ధనం, ధాన్యం, కామరూపం, కామరుచి, మోహం, ఆవరణం, జృంభకం, సర్వనాభం, సంతానం, వరణం అని క్షేణ్యుగల భృశాశ్వాస్త్రాలు కూడా ఉపదేశించి, ఉపసంహారక్రమమున్ను తెలియపరిచాడు. రాముడు స్వీకరించగానే అవి మూర్తిమంతాల్తైయెదట నిలిచాయి. వాటిలో కొన్ని మసిబాగులైనవి. మరికొన్ని పొగలాగున్నాయి. కొన్ని సూర్యచంద్రులలాగున్నాయి. అవన్నీ దోసిలి వొగ్గి రామునితో “పురుషవ్యాఘ్రా! ఇదే మేము నీ అధీనం అయినాము. మేమేమి చెయ్యాలో అజ్ఞాపించు” అని విన్నవించుకోగా రాముడు “సమయం వచ్చినప్పుడు నేను స్మరిస్తాను. వెంటనే మీరు వచ్చి నేను చెప్పిన పని చేస్తూ వుండండి. ఇప్పటికి యధేచ్ఛగా వెళ్లిపోండి” అని అజ్ఞాపించాడు. వెంటనే అవి రామునికి ప్రదక్షణం చేసి “సరే” అని చెప్పి వెళ్లిపోయాయి.

వారు మళ్ళీ బయలు దేరారు. కొంతదూరం వెళ్ళాటప్పటికి వాక ఆశ్రమం కనపడింది. అదొక పర్వతానికి దగ్గరగా వుంది. పెద్ద పెద్ద చెట్లు గుంపులుగుంపులుగా దానిచుట్టూ వున్నాయి. లేళ్లు, వింత వింతగా పలికే పక్షులూ అక్కడ ఎన్నో వున్నాయి. అది చూసి రాముడు “మునిశ్రేష్ఠా! భయంకర మైన అరణ్యం దాటివచ్చాము. ఏ అలజడి లేకుండా నిశ్చలంగా వుండి కనక, యిది మున్యాశ్రమం అని వూహిస్తున్నాను. ఇది నిజమా; అయితే యిది ఎవరి ఆశ్రమం? బ్రహ్మహంతలూ, దుష్టచారిణులూ అయిన రాక్షసులు వచ్చి నీయజ్ఞం

భగ్నం చేస్తూ రన్నావే? ఆయజ్ఞం జరిగే సీతశ్రమం యెక్కడ వుంది? వాళ్ళని నేనెక్కడ చంపాలి? ఇదంతా వివరంగా చెప్పు” అని అడిగాడు

౨౫

## సిద్ధాశ్రమ ప్రవేశం

ఇది విని విశ్వామిత్రుడు ఇలా ప్రారంభించాడు.

“మహాబాహుడ నైన రామా! ఇది సిద్ధాశ్రమం. శ్రీమహా విష్ణువు తపస్సు చేసుకోడానికీ, యోగసిద్ధి పొందడానికీ యిక్కడ వందలకొద్దీ యుగాలు నివసించి వుడినాడు. ఇదివామనుని పూర్వా శ్రమం. మహాతపశ్శాలి అయిన కాశ్యపుడు తపస్సిద్ధి పొందాడు. మహా విష్ణువు ఇక్కడ తపస్సు చేస్తూ వుండినప్పుడు విరోచనుని కొడు కయిన బలిచక్రవర్తి ఇంద్రునితో గూడా దేవతల సందరిసి జయించి, త్రిలోకాలయందూ ప్రఖ్యాతి పొంది, ముత్రులను నియమించి స్వర్గరాజ్యం పరిపాలించాడు. మరిన్నీ అతను యజ్ఞంకూడా చేశాడు. అప్పుడు దేవత లందరూ అగ్నిని ముండుకుని వచ్చి ఇక్కడే విష్ణుమూర్తిని సందర్శించి ‘మహావిష్ణూ! విరోచనుని కొమ్మకైన బలి ఉత్తమమైన యజ్ఞం చేస్తున్నాడు. అది పూర్తి అయితే వాడు ఎవరికీ సాధ్యుడు కాడు. కనక యిప్పుడే మనవని నెరవేర్చు. ఎవరు వచ్చినా పొమ్మనక, వచ్చిన వారేమి కోరినా లేదనక వాడు యాచకులను సంతోషపెడు తున్నాడు. కాబట్టి నువ్వు దేవతలను రక్షించడానికి వామనావతారం యెత్తి బయలుదేరు’ అని ప్రార్థించారు.

అగ్నిలాగ ప్రకాశిస్తున్న కాశ్యపుడు అనేకవేల సంవత్సరాలు తపస్సు చేసి సరిగా యీశమయంలోనే ప్రసన్నుడు కాగా భార్యతో గూడ ‘ప్రభూ! నువ్వు తపోమయుడవు. తపోరాశివి. తపో

మూర్తివి, తపాత్మకుడవు. నిన్ను నేటికి చూడగలిగాను. నీ శరీరం లోనే జగత్తు అంతా చూడగలుగుతున్నాను. నువ్వు ఆద్యంతరహితుడవువు, అవాక్యాననగోచరుడవు. నువ్వే నాకు శరణం' అని భక్తితో ప్రార్థించాడు. అందు కాసందించి శ్రీహరి 'వరం కోరుకో' మన్నాడు. అది విని ధూతకల్పమహా, మరీచి కొడుకూ అయిన కాశ్యపుడు 'వరదా! నువ్వు నాకూ నాభార్య అయిన అదితికీ కన్న కొడుకువు కావాలి. దేవేంద్రునికి తమ్ముడవై శోకార్తులైన దేవతల నందరినీ రక్షించు. నీ అనుగ్రహంవల్ల ఇది సిద్ధాశ్రమం అని పేరు పొందాలి. కనక ఇక్కణ్ణుంచే నువ్వు బయలుదేరాలి' అని కోరాడు.

వెంటనే మహావిష్ణువు అదితికి కొడు కయి పుట్టి పొట్టివా డయి, బలిచక్రవర్తి దగ్గికి వెళ్లి మూడు అడుగుల నేల అడిగి లోకాలన్నీ ఆక్రమించి, బలిని అణచివేసి స్వర్గం మళ్ళీ యింద్రుని కిచ్చాడు. ఆ వామనుడు ఇక్కడ వుండినాడు. ఇక్కడ వుంటే శ్రమ అనేదేవుండదు. నే నిప్పుడు ఈ ఆశ్రమంలోనే వుంటున్నాను-ఇది నాస్వాధీనంలోనే వుంది. యజ్ఞవిష్ణుం చెయ్యడానికి రాక్షసు లిక్కడికే వస్తున్నారు. ఆ దుష్టులను నువ్వు ఇక్కడే సంహరించాలి కనక, మనం సిద్ధాశ్రమంలో ప్రవేశింతాం పద. నా కెలాంటిదో యిది నీకూ అలాంటిదే."

ఇలా చెబుతూ మంచు తగ్గిపోయాక పునర్వసుతో కలిసి చంద్రుడు ప్రకాశించేటట్టు ప్రకాశిస్తూ విశ్వామిత్రుడు రామలక్ష్మణులతో కలిసి ఆశ్రమంలోకి వెళ్లాడు. ఆ ఆశ్రమంలో వుండినవా రందరూ 'ఎగిరెగిరి పడుతూ వచ్చి విశ్వామిత్రుణ్ణి పూజించారు. విశ్వామిత్రుణ్ణి పూజించి నట్లే రామలక్ష్మణులను కూడా పూజించి అతిథిసపర్యలు చేశారు.

తరవాత రామలక్ష్మణులు కొంచెంసేపు విశ్రమించి దోసిలి వాగ్గి "మహర్షీ! ఇప్పుడే నువ్వు యజ్ఞదీక్ష స్వీకరించు. ఇది సిద్ధాశ్రమం

కనక, నీకు తప్పకుండా యజ్ఞసిద్ధి అవుతుంది” అని విన్నవించు కున్నారు. విశ్వామిత్రుడున్నూ నియతేంద్రియుడై దీక్షాస్వీకారం చేశాడు. రామలక్ష్మణులు సమాహితులై ఆరాత్రి గడిపి తెల్లవారగనే సంధ్యోపాసన ముగించుకుని, జపంకూడా పూర్తి చేసుకుని, అప్పుడే అగ్ని హోత్రాలు చేసుకుని వుండిన విశ్వామిత్రునికి పాదాభివందనాలు సమర్పించారు.

## ౨౬

మా రీ చ సు బా వు ల ను చం ప డం

దేశకాలాలు చక్కగా గుర్తెరిగివుండిన రామలక్ష్మణులు విశ్వామిత్రుణ్ణి చూసి “మహాత్మా! ఆరాక్షసుల నెప్పుడు సంహరించాలో అది విశదం చెయ్యి. మేము ఆసమయం దాటిపోనివ్వ” మని అడిగారు. ఇలా అడిగి యుద్ధం చెయ్యడానికి తొందరపడుతూ వున్న ఆ రామలక్ష్మణులను చూసి అక్కడ వుండిన మునులు “ఇది మొదలు మీరు ఆరు రాత్రింబగళ్లు ఈ యాశ్రమం రక్షించవలసి వుంది. విశ్వామిత్ర మహర్షి యజ్ఞదీక్షలో వున్నాడు. అంచేత ఆయన మాట్లాడగూడదు” అని చెప్పారు.

రాజపుత్రు లిద్దరూ కంటికి నిద్ర అనేది లేకుండా ఆరు రాత్రులూ వారిని రక్షించారు. ఆరోనాడు రాముడు “లక్ష్మణా! జాగ్రత్త. సిద్ధంగా వుండు” అని చెబుతూ వుండగా ఋత్విజులతోనూ ఉపాధ్యాయులతోనూ నిండివుండిన యజ్ఞవేది చక్కగా ప్రజ్వలించింది. వేది అంతటా దర్భలూ, చమసలూ, సృక్కులూ, సమిధలూ, పువ్వులూ నిండివున్నాయి. విశ్వామిత్రుడు అక్కడ కూచుని జాజ్వల్యమానంగా వెలిగిపోతున్నాడు. ఆవేది ఆసమయాన చక్కగా ప్రజ్వలించింది.

ఇలా సమంత్రకంగా యజ్ఞం జరుగుతూ వుండగా ఆకాశాన భయానకమైన గొప్ప ధ్వని పుట్టింది. వర్షాకాలంలో మేఘాలు ఆకాశం అంతా కప్పకుంటూ యెలా వస్తాయో, అలాగే మాయ చేస్తూ వచ్చి రాక్షసులు ఆకాశం అంతా నిండిపోయారు. మారీచుడూ సుబా హుడూ లెక్కలేనంతమంది రాక్షసులతో వచ్చి రక్తవర్షం కురిపించ సాగారు. ఆ రక్తం వేదిమీద పడింది. రామలక్ష్మణులు అది చూశారు. “ఆ” అని హుంకరిస్తూ మండిపడి వారు బయటికి వచ్చి ఆకాశాన ఆ రాక్షసులను చూశారు. “లక్ష్మణా! గాలితో మేఘాల నెగరగొట్టేటట్టు మానవాస్త్రం ప్రయోగించి యీమృత్యులను ఎగరగొడతాను. చూడు” అని చెబుతూనే రాముడు పరమభాస్వరం అయిన అస్త్రంతో మారీ చుని గుండెల మీద కొట్టాడు. ఆ మానవాస్త్రం నూరామడల దూరం యెగరగొట్టి, మారీచుణ్ణి సముద్రంలో కూలగొట్టింది. “లక్ష్మణా! మానవాస్త్రం, వ్రాణాలు తియ్యకుండా వాణ్ణెలా పీడిస్తోందో చుశావా? దయాధర్మాలు లేని యీ దుష్టరాక్షసులను కూడా వధించేస్తాను చూసుకో” అని చెప్పి రాముడు దివ్యమూ అద్భుతమూ అయిన ఆగ్నేయాస్త్రం సుబాహువు గుండెలమీద పెట్టి కొట్టాడు. వాయ వ్యాస్త్రంతో కొట్టి తక్కినవాళ్ల నందరినీ కూడా నాశనం చేసి రాముడు మునులకు సంతోషం కలిగించాడు.

అది చూసి మహర్షు లందరూ అనేకవిధాల పొగడి రామలక్ష్మణు లను పూజించారు. తరవాత యజ్ఞం పూర్తై అయింది. అప్పుడు విశ్వా మిత్రుడు దిక్కు లన్నీ నిరుపద్రంగా వుండడం చూసి “రామా! మహాబాహూ! నువ్వు గురువచనం చెల్లించావు. నిజంగా యిది సిద్ధాశ్రమం అనిపించుకుంది” అని చాలా ఆనందించాడు.



## మిథిలకు ప్రయాణం

వచ్చిన పని చక్కగా నెరవేరడం వల్ల చాలా ఆనందించి ఆ రాత్రి గడిపారు. తెల్లవారగానే లేచి కాలకృత్యాలు తీర్చుకుని, బయలు దేరారు. అప్పటి కప్పుడే విశ్వామిత్రుడూ తక్కిన మునులూ స్నానమూ సంధ్యా జపమూ హోమమూ నెరవేర్చుకుని కూచుని వుండినారు. వెళ్ళివెళ్ళి రామలక్ష్మణులు వారి కందరికీ నమస్కరించి “మహర్షీ! ఇదే నీ సేవకులం వచ్చివున్నాము, మే మేమి చెయ్యాలో ఆజ్ఞాపించు” అని విన్నవించుకున్నారు. దాని మీద మునులతో సంప్రదించి విశ్వామిత్రు డిలా చెప్పాడు.

“మిథిలాధిపతి అయిన జనకమహారాజు పరమధర్మిష్ఠమైన యజ్ఞం చెయ్యడానికి పూనుకుని వుండినాడు. మేము ఆ యజ్ఞం చూడడానికి వెడతాము. నువ్వు కూడా మాతో వచ్చి, జనకుని దగ్గర వున్న గొప్ప ధనుస్సు చూడాలి. దేవత లయినా ఆ ధనుస్సు ఎక్కువెట్టలేరు. గంధర్వులూ, అసురులూ, రాక్షసులూ కూడా ఆపని చెయ్యలేరు. ఇక మనుష్యుల సంగతి చెప్పే దేమి వుంసీ? మహాబలవంతు లైన రాజపుత్రులనేకులు ప్రయత్నించారు కాని ఏమీ చెయ్యలేకపోయారు. వెనకటి మిథిలాధిపతి అయిన దేవరాతు డొక యజ్ఞం చేసి దేవతలను మిక్కిలి ఆనందపరిచి, ‘బల మైన ముష్టిబంధస్థానం గల గొప్ప ధనుస్సొకటి నాకు దయచెయ్యండి’ అని కోరాడు. వెంటనే వారు అలాంటి ధనుస్సు అతని కిచ్చారు. అది శివధనుస్సు. దక్షయజ్ఞం ధ్వంసం చేసినప్పుడు వారి కది శివు డిచ్చి వుండినాడు. ధనురుత్సవాలలో పూజించబడే ధను స్పది!’

ఇలా చెప్పి విశ్వామిత్రుడు “మీకు క్షేమం అగుగాక. నేను సిద్ధి పొందాను; కనుక, యిక యీసిద్ధాశ్రమం విడిచి గంగానది ఉత్తరతీరాన గల హిమవత్సర్వశం దగ్గరికి వెడతాను” అని వన దేవతలకు విన్నవించి, సిద్ధాశ్రమానికి ప్రవక్షిణ నమస్కారాలు చేసి, మునులతోనూ రామలక్ష్మణులతోనూ ఉత్తరంగా బయలుదేరాడు. నూరుశ్లోలో అగ్నిహోత్రాదినంభారా లుంచుకుని బ్రహ్మవాదులైన మునులు అతని వెంట బయలుదేరారు. సిద్ధాశ్రమంలో నివసిస్తూ వుండిన మృగాలూ పక్షులూ కూడా వెంట బయలుదేరాయి. కొంత దూరం వెళ్లాక అతను సెలవిచ్చి వాటిని వెనక్కి పంపేశాడు.

పొద్దు వాలాటప్పటికి వారందరూ శోణానది చేరుకున్నారు. వసతులన్నీ యేర్పాటు చేసుకుని, సూర్యాస్తమయం కాగానే స్నానాలు చేసి అగ్నిహోత్రాలున్నూ చేసుకున్నారు. తరవాత అందరూ వొకచోట చేరుకున్నారు. రామలక్ష్మణులు అప్పుడు వారిమధ్య విశ్వామిత్రునికి సమీపంగా కూచున్నారు. కొంత సంభాషణ జరిగాక రాముడు “మునిపుంగవా! సర్వసమృద్ధా లైన వనాలతో శోభిల్లుతూ వుండిన యిది యేదేశం?” అని కుతూహలంతో అడగ్గా, అదంతా వివరంగా యిలా చెప్పాడు, విశ్వామిత్రుడు.

౨౮

విశ్వామిత్రుని వంశచరిత్ర

“కుశుడనే బ్రహ్మపుత్రుడు ఒక ముండేవాడు. అతను మహాతపశ్శాలి దృఢవ్రతుడు. సకలధర్మాలూ తెలిసినవాడు. సజ్జనులను ఆదరించడం అంటే అతనికి చాలా ఆసక్తి. అతని భార్య విదర్భరాజపుత్రి. ఆమె కులీనురాలు. భర్తయే దైవం అని నమ్ముతున్నది ఆమె. ఆదంపతులకు

కుశాంబుడు కుశనాభుడు అధూర్తరజునుడు వసువు అని నలుగురు కొడుకులు పుట్టారు. వారు మహాతేజశ్శాలు లయినారు. ధర్మ నిరతులూ మహోత్సాహపరులూ కూడా అయినారు. అది గుర్తించి కుశలుడు 'పుత్రులారా! ప్రజలను పరిపాలించండి. దానివల్ల మీకు పుష్కలమైన ధర్మం లభిస్తుంది' అని చెప్పాడు.

వెంటనే వారిలో కుశాంబుడు కౌశాంబి అనే పట్నం నిర్మించుకుని రాజ్యపాలనం ప్రారంభించాడు. ధర్మాత్ముడైన కుశనాభుడు మహోదయం అనే పట్నం కట్టించి ప్రజాపాలనం సాగించాడు. అధూర్త రజసుడు ధర్మారణ్యం అనే పట్నమూ, వసువు గిరివ్రజ మనే పట్నమూ నిర్మించుకుని యేలుబడి ప్రారంభించారు.

మనం యిప్పుడు విశ్రమించి వుండిన యీ ప్రదేశం వసువు రాజ్యం లోది. అవిగో, అయిదు పర్వతాలు చూశావా? ఈశోణానది మగధ దేశంలో పుట్టి యీ పర్వతాల మధ్య పూలదండ లాగ ప్రకాశిస్తోంది. ఈశోణానది తూర్పునుంచి పడమటికి ప్రవహిస్తోంది. దీనికి చేరివుండిన భూములు సుక్షేత్రాలు. ఈ భూములలో సకలసస్యాలూ సమృద్ధిగా ఫలిస్తాయి.

రాజుని అయిన కుశనాభుడు ఘృతాచి అనే అవ్వరసను చేపట్టాడు. వారికి మిక్కిలీ అందగత్తై లయిన నూరుగురు కూతుళ్లు పుట్టారు. దినదిన ప్రవర్ధమాన లయి యశావనవతు లయిన ఆ కన్యలు ఒకనాడు చక్కగా అలంకరించుకుని ఉద్యానవనంలోకి వెళ్లి, పాడుకుంటూ, వీణలు వాయిచుకుంటూ, నృత్యం చేస్తూ, వర్షాకాలంలో మెరుపుతీగల్లాగ ఆడుకుంటూ వుండగా సర్వాత్మకుడైన వాయుదేవుడు వాళ్లని చూసి 'నేను మిమ్మల్ని కామించాను. మీరందరూ నన్ను పెళ్లి చేసుకోవాలి. మనుష్యులను కోరకండి. నన్ను పెళ్లాడితే మీరు, మానవత్వం పోయి

చిరకాలం బతికి సుఖపడతారు. మనుష్యులకు యావనం స్థిరంగా వుండదు. కనక, మీరు నన్ను పెళ్లిచేసుకుంటే అక్షయ్య మైన పడుచు దనం పొందుతారు. మీకు అమరత్వమున్నూ లభిస్తుంది' అనిచెప్పాడు.

అది విని ఆకన్యలు నవ్వి 'సురశ్రేష్ఠుడా! సర్వభూతాలలోనూ నువ్వు అంతశ్చరుడ వయి ఉంటావు. నీప్రభావం మాకు తెలుసు. మమ్ము ఎందు కవమానిస్తావూ? మేము కుశనాభుని కూతుళ్ళము. తలుచుకున్నా మంటే మేము నిన్నూ నీప్రభు వయిన ఇంద్రుణ్ణి కూడా స్థానభ్రష్టులుగా చెయ్యగలం. కానీ అందుకోసం మేము మాతపన్ను వ్యర్థంచేసుకోము. మాతండ్రి అయిన కుశనాభుడు నీపాలిటికి యముడు కాకుండగాక. సత్యవాది అయిన మాతండ్రిని అవమానించకు. మాకు తండ్రి ప్రభువు. తండ్రి దైవతం. ఆయన మమ్మెవరి కిస్తాడో వారినే మేము పెళ్లిచేసుకుంటాము' అంటూ గట్టిగా మందలించారు.

అందుకు చాలా ఆగ్రహపడి వాయుదేవుడు వారి సర్వావయవాల్లోనూ ప్రవేశించి కీళ్లన్నీ పట్టు తప్పించి కుబ్జులనుగా చేశాడు. వెంటనే వాళ్లు అంతఃపురంలోకి వెళ్లి కూలబడి దుఃఖించసాగారు. అది చూసి కుశనాభుడు 'అమ్మాయిలూ! ఏమిటి ఇదంతా? ధర్మాతిక్రమణం చేసిన వాడెవడు? ఎవరివల్ల మీ రిలా కుబ్జ లయి పోయా' రని అడిగాడు.

౨౯

బ్రహ్మదత్తుని పెళ్లి

అందు కా కన్యలు అతని పాదాలంటి 'తండ్రి, సర్వాత్మకు డైన వాయుదేవుడు అధర్మపరుడై మమ్మల్ని అరికట్టాడు. నన్ను పెళ్లాడండి' అని కూడా పట్టుపట్టాడు. మాతండ్రి నడుగు ఆయన అంగీకరిస్తే

మేము పెళ్లాడతా మన్నాము. కాని ఆమాట వినిపించుకోక మమ్మల్నిలా చేశా' డని చెప్పారు.

మహాతేజస్వాలి అయిన కుశనాభుడు అది విని 'బిడ్డలారా! మీరు మంచిపని చేశారు. క్షమావంతులు ఏదయినా అసందర్భం వచ్చినప్పుడు చూపించవలసింది క్షమే. మీరు ఒక్కమాటమీద వుండడమే కాకుండా నాకులం కూడా రక్షించారు. స్త్రీలకూ పురుషులకూ గూడా ఓర్పు అలంకారం. యాపై శ్వర్యసంపన్నులైన దేవతలకున్నూ ఓర్పు దుష్కరం అయింది. అలాంటిది, ఇంతమంది మీరు ఏకకంఠంగా ఓర్పు చూపించడం సామాన్యమా? ఓర్చే దానం. ఓర్చే యజ్ఞం. ఓర్చే సత్యం. ఓర్చే కీర్తి. ఓర్చే ధర్మం. చరాచరాత్మకం అయిన జగత్తంతా ఓర్పువల్లనే నిలిచివుంది' అని వాళ్లని ప్రశంసించి, వాళ్ల వివాహం విషయమై మంత్రులతో ఆలోచించాడు.

ఇక్కడ, యిది, యిలావు. ఏగా, ఒకచోట చూళి అనే బ్రాహ్మణుడు అస్థినితబ్రహ్మచారి అయి గొప్ప తపస్సు చేస్తూ వుండినాడు. ఊర్విశ కూతురైన సోమద అనే గంధర్వకన్యక అతన్ని సేవిస్తూవుండింది. ఇలా చాలాకాలం గడిచాక చూళి "నీ సపర్యలకు చాలాసంతోషం చాను. నావల్ల నీకు కావలసిన దేమయినా వుంటే కోరుకో" అన్నాడు.

సమయాసమయాలు చక్కగా గుర్తెరిగివుండిన ఆసోమద అందుకు చాలా కృతజ్ఞురాలయి 'మహాత్మా! నువ్వు బ్రహ్మనర్చసుడవై బ్రహ్మతో సమానుడవై ఉన్నావు. మహాతపస్వాలి వయిన నువ్వు బ్రాహ్మం అయిన తప్పక క్షితో ప్రకాశించే కొడుకు నియ్యి. నేను భర్త లేనిదానను. ఇంతవరకూ నన్నెవ్వడూ పెళ్లాడి వుండలేదు. సర్వధా నేను బ్రాహ్మోపగతురాలను కనక, నువ్వు నాకు పుత్రదానం చెయ్యతగ్గవాడవు' అని విన్నవించుకుంది.

అందు కానందించి బ్రహ్మర్షి అయిన చూళి ఆమెకి మానసపుత్రుడైన బ్రహ్మదత్తుని ఇచ్చాడు. సోమద కొడుకైన ఆ బ్రహ్మదత్తుడు సకలైశ్వర్యమందుడై కాంపిల్యానగరంలో స్వర్గంలో దేవేంద్రుడు లాగ తేజరిల్లుతూ వున్నాడు. మంత్రుల ఆలోచన ననుసరించి కుశనాభుడు తన నూరుగురు కూతుళ్ళనూ బ్రహ్మదత్తుని కివ్వడానికి స్థిరపరుచుకున్నాడు. మరిన్ని మహారాజులైన బ్రహ్మదత్తుణ్ణి పిలిచి మంచి ముహూర్తాన పెళ్ళికూడా చేశాడు. బ్రహ్మదత్తుడు చేత్తో తాకినంతనే ఆ యువతులు నూరుగురూ కుబ్జత్వం పోయి యథాపూర్వంగా త్రిలోక సుందరు లయ్యారు. ఇలాగ తనకూతుళ్లు వాయువిముక్తులు కాగా కుశనాభుడు చాలా ఆనందించాడు. విలువగల కానుకలు బ్రహ్మదత్తునకూ, లెక్కలేనన్ని అరణపువస్తువులూ దానదాసీలూ కూతుళ్ళకూ ఇచ్చి అతను వారిని పంపేశాడు.

గంధర్వాంగన అయిన సోమద తన కొడుక్కి తగిన భార్యలు దొరికినందుకు మిక్కిలీ సంతోషించి మాటి మాటికి కోడళ్ళను కాగి లించుకుని ఆనందించింది. వియ్యంకుడైన కుశనాభుణ్ణి కూడా చాలా మెచ్చుకుంది.

### 30

విశ్వామిత్రుడు కుశికవంశీంవాడు

తనకూతుళ్ళను వెంటబెట్టుకుని అల్లుడైన బ్రహ్మదత్తుడు వెళ్లిపోయిన తరువాత, పుత్రసంతానం లేనందున కుశనాభుడు పుత్రకామేష్టి ప్రారంభించాడు. అది జరుగుతూ వుండగా, బ్రహ్మపుత్రుడూ, కుశనాభుని తండ్రి అయిన కుశుడు 'నాయూరా! నీకు తగిన కొడుకు వుడతాడు. అతను గాధి అనే పేరుగలవాడూ, సుధార్మికుడూ అవుతాడు. అతని వల్ల నీకు లోకంలో శాశ్వతం అయిన కీర్తికలుగుతుంది' అని పరమో

దారంగా చెప్పి, ఆకాశమార్గాన బ్రహ్మలోకానికి వెళ్ళిపోయాడు. తరవాత కొంతకాలానికి కుశనాభునికి గాధి అనే కొడుకు పుట్టాడు. రామా ! పరమధార్మికుడైన ఆగాధి నాతండ్రి. కుశవంశంవాణ్ణి కనక నేను కౌశికుణ్ణయినాను. సత్యవతి అని నా కొక్క అక్కవుండేది. ఆమె మిక్కిలీ నువ్రతురాలు. ఆమెభర్త ఋచకు డను మహాముని. ఆమె భర్తతో కూడా సశరీరంగా స్వర్గానికి వెళ్ళిపోయి, మళ్ళీ కౌశికి అనే నది అయి భూలోకంలో అవతరించింది. దివ్యురాలూ, పుణ్యోదకం కలదీ చక్కనిదీ అయిన నాఅక్క నదీధూపంగా హిమవంతుణ్ణి ఆశ్రయించి లోకానికి ఐహికాముష్మిక ఫలాలు సమకూరుస్తూ ప్రవహిస్తోంది. అంచేత నా అక్క అయిన కౌశికీనదిబిడ్డన నేను హిమవత్పర్వతం దగ్గర నివసిస్తున్నాను. సత్యమునందూ, ధర్మమునందూ ప్రతిష్ఠితురాలు కావడం వల్ల ఆమెకి సత్యవతి అనే పేరు వచ్చింది. నేను యాగసిద్ధికోసం ఆమెని విడిచివచ్చి సిద్ధాశ్రమంలో నీధర్మమూ అని సిద్ధుణ్ణయినాను. ఇదీ యీ దేశచరిత్ర. ఇదీ నావంశ చరిత్ర. ఇదీ నా పుట్టు పూర్వోత్తరం. నువ్వు అడగడంవల్ల, ఇదంతా చెప్పవలసివచ్చింది. ఈకథలతో మనకి అర్ధరాత్రి దాటిపోయింది. నీకు శుభం అగుగాక, నిద్రాబద్ధకం లేకుండా రేపు మనం చాలాదూరం వెళ్ళవలసివుంది. ఆకు అల్లాడకుండా చెట్లు స్థిమితా లయినాయి. పక్షు లన్నీ నిద్రాముద్రితా లయినాయి. దిక్కులన్నీ చీకట్లో మునిగిపోయాయి. సంధ్యాకాలం మెల్లిగా సమీపిస్తోంది. నక్షత్రాలతోనూ, గ్రహాలతోనూ అడవిలాగ నిబిడం అయివున్న ఆకాశం మెరిసిపోతోంది. అదే చల్లని కిరణాలతో చీకట్లు తరుముతూ, ప్రాణికోటికి ఆహ్లాదం కలిగిస్తూ చంద్రుడుదయించ బోతున్నాడు. గుడ్లగుంబలుమున్నగు నిశాచరా లక్కడక్కడ తిరుగుతున్నాయి. యక్షులూ రాక్షసులూ మాంసాహారం కోసం ఇటూ అటూ తిరుగులాడుతున్నారు” అన్నాడు.

అది విని మును లందరూ బాగుబా గని విశ్వామిత్రుని పూజించి “కుశికుల వంశం ధర్మపరాయణం. కుశవంశీయు లైన రాజు లందరూ బ్రహ్మతో సమాను లైన మహాత్ములు. మహాన్ ! వారిలో నువ్వు మణి పూసవు. కౌశికినదిన్నీ వంశప్రతిష్ఠ పెంపు చేసింది ” అని ప్రశంసించారు.

ఇలాగ ఆగొప్పమునులు ప్రశంసించాక శ్రీమంతు డైన విశ్వామిత్రుడు సూర్యు డస్తమించునట్లు నిద్రించాడు. రామలక్ష్మణులున్నూ విశ్వామిత్రుని కొనియాడి నిద్రపోయారు.

### 30

#### గంగ దేవ లోకానికి వెళ్ళడం

తెల్లవారింది. “ రామా ! నీకు మంగళం అగుగాక. అదిగో, ఉదయం అయింది లే, బయలుదేరుదాం ” అంటూ లేవగా, రాముడు లక్ష్మణునితో కూడా లేచి కాల్యకృత్యాలు తీర్చుకుని “ ఈశోణానది జలం చాలా మంచిది. ఇసుక తిప్పలతో ఈనదిచాలా అందంగా వుంది. మనం యెలాగా వెళ్ళడం ? ” అని అడుగుతూ బయలుదేరాడు. “ అదిగో మునులు వెడుతున్నారు అదే దారి ” అంటూ విశ్వామిత్రుడు ముందు బయలుదేరాడు. మునులున్నూ బయలుదేరాడు.

దారిలో ఎన్నో విధాలయిన అరణ్యాలు చూస్తూ నడిచినడిచి వారందరూ మధ్యాహ్నం అయేటప్పటికి నదులలో చాలా గొప్పదని పేరుపొందిన గంగానదిని చేరుకున్నారు. ఆగంగాజలం ఎలాంటి పాపాలయినా పోగొట్టగలదు. పుణ్యం కూడా ఇవ్వగలదు. ఆనదిలో హంసలూ బెగ్గురుపక్షులూ విలాసవిహారం చేస్తున్నాయి.

గంగ వొడ్డున వారు బస చేశారు. స్నానసంధ్యాద్యనుష్ఠాలున్నూ ముగించుకుని, పితృదేవతలను తృప్తిపరుచుకుని, అగ్నిహోత్రా



లున్నూ చేసుకుని అమృతతుల్యం అయిన హవిస్సు పుచ్చుకున్నారు. తరవాత అందరూ విశ్వామిత్రునిచుట్టూ చేరారు.

అంతట రాముడు విశ్వామిత్రుణ్ణి చూసి “మహాత్మా! త్రిపథగామి అయిన ఈగంగ వృత్తాంతం వినాలని వుంది. ఇది ముల్లోకాలూ ఆక్రమించి నదాలకూ నదులకూ పతి అయిన సముద్రుణ్ణి ఎలా చేరు కుంది?” అని అడిగాడు.

విశ్వామిత్రుణ్ణిలా చెప్పాడు.

“రామా! ఇనుము, రాగి, బంగారం, వెండి మొదలయిన లోహాలకు ఉనికిపట్టయిన హిమవత్సర్వతానికి చక్కనిచుక్కలైన ఇద్దరు కూతు భృన్నారు. అతని భార్య మనోరమ. ఆమె మేరుపర్వతం కూతురు. ఆమె చాలా చక్కనిది. ఆమె కూతుళ్ళే వారిద్దరూ. వారిలో గంగ పెద్దదీ ఉమాదేవి చిన్నదీనీ. దేవతలు వచ్చి ‘దేవత లకు సకలార్థసాధనాలూ సమకూర్చగల గంగను మా కియ్యి’ అని కోరారు. త్రిలోకహితం కోరి హిమవంతుడు ‘సరే’ అని స్వచ్ఛంద పథగామి అయిన గంగను వారి కిచ్చాడు. గంగను తీసుకుని దేవతలు వెళ్ళిపోయారు. రెండవవిల్ల ఉమాదేవి కఠినదీక్షతో ఉగ్రమైన తపస్సు చేసింది. అంచేత లోకనమస్కృతురా లయిన ఆమెను హిమ వంతుడు అనుకూలపరు డైన రుద్రుని కిచ్చి పెళ్ళిచేశాడు.

39

పార్వతి దేవతలను శపించడం

ఇదంతావిని రామలక్ష్మణులు “మహాత్మా! దివ్యమానుషసంభవం అయిన గంగ వృత్తాంతం మేమింకా వినవలసివుంది. గంగ మూడు మార్గాలుగా

ఎందుకు వెళ్ళింది. మూడు లోకాల్లోనూ ఆమె ఏమేమి చేసిందీ ?” అని అడిగాడు. దానికి విశ్వమిత్రు డిలా చెప్పాడు.

“రామా! మహాతపశ్శాలి అయిన నీలకంఠుడు పెళ్ళిఅయిన తరవాత ఉమాదేవితో సంభోగం ప్రారంభించాడు. ఇలాగ వందలకొద్దీ సంవత్సరాలు గడిచాయి. కాని ఉమకు సంతానం కలగలేదు. అది తెలిసి దేవతలందరూ బ్రహ్మదేవునితో కలిసి ‘ఉమకు పుట్టబోయే కొడుకు నెవరు భరించగలరా?’ అని భయభ్రాంతులై ఈశ్వరుని దగ్గరికే వెళ్ళి సాష్టాంగపడి ‘దేవదేవా! మహాదేవా! దేవతలమైన మమ్మందరినీ అనుగ్రహించు. సురోత్తమా! నీతేజస్సువలన పుట్టే పుత్రుని లోకా లన్నీ కూడా భరించలేవు. కనక ఉమతో గూడా నువ్వు వేదోక్తమైన యోగం అవలంబించి తపస్సు చెయ్యి. ముల్లో కాల్వా సుఖంగా వుండాలి కనక, నువ్వు నీతేజస్సు నీతోనే వుంచుకో,’ అని ప్రార్థించారు.

అది విని నకలలోకాలకూ మహేశ్వరుడైన శివుడు ‘నరే, తప్పకుండా అలాగే చేస్తాను. నాలాగే ఉమాదేవి కూడా తన శోణితం తనయందే భరించగలదు. మీరూ, భూమిన్నీ సుఖంగా వుండండి. అయితే నారేతస్సు స్థలనం అయితే యెవరు భరించగలరో అది చెప్పండి’ అన్నాడు. దేవతలు ‘ఈభూమి ధరిస్తుంది’ అన్నారు. వెంటనే శివుడు రేతస్సు విడిచిపెట్టాడు. అరణ్యాలూ పర్వతాలూ నిండివుండిన భూమి అంతా ఆరేతస్సు వ్యాపించింది. అది చూసి దేవతలు ‘వాయువుతో గలిసి నువ్వు శివతేజస్సు ప్రవేశించు’ అని అగ్నితో చెప్పారు. అగ్ని అలాగే చెయ్యగా ఆరేతస్సు శ్వేతపర్వతం అయింది. తరవాత కాల క్రమాన అది రెల్లుగడ్డిన్నీ అయింది. మహాతేజశ్శాలి అయిన కుమారస్వామి ఆరెల్లువనంలోనే పుట్టాడు. అప్పుడు

దేవతలు మహర్షులతో కలిసి సుప్రీతులై ఉమాదేవిని శివుణ్ణి మిక్కిలీ పూజించారు.

కాని ఉమాదేవి చాలా కోపించి నిప్పులు కక్కుతూ చూస్తూ 'సంతానేచ్ఛతో జరుగుతూ వున్న సంభోగం మీరు నివారించారు ; కనక, మీకు మీస్వభార్యలయందు సంతానం కలక్కుండా వుండు గాక' అని దేవతలనూ, 'భూమీ! నీకొక్క రూపం లేకుండుగాక. నువ్వు అనేకులకు భార్యవై పడివుండువుగాక. నాకు కొడుకు లేకుండా చేశావు కనక, కొడుకువల్ల కలిగే ఆనందం నీ కెప్పుడూ సంభవించు కుండా వుండుగాక' అని భూమిని కఠినంగా శపించింది. అది విని దేవత లందరూ సిగ్గుపడిపోయివుండడంచూసి వరుణపాలితం అయిన పశ్చిమంగా బయలుదేరిపోయి హిమవత్సర్వత పార్శ్వమున గల ఒక పర్వతంమీద ఉమాదేవితో కూడా శివుడు తపస్సు ప్రారంభించాడు. రామా! ఇది ఉమాదేవి కథ. ఇక గంగాదేవి కథ చెబుతాను విను."

### 33

#### కు మార స్వామి పుట్టడం

"దేవతలందరూ ఇంద్రునితోనూ అగ్నిహోత్రునితోనూ కలిసి బ్రహ్మ దగ్గరికి వెళ్లి 'దేవా! నువ్వు మాకు శత్రుసంహారదక్షుడైన సేనాధి పతిని అనుగ్రహించావు; కాని అతను ఇంకా పుట్టనే లేదు. పైగా, భగవంతుడైన శివుడు హిమవచ్ఛిఖరంమీద ఉమాదేవితో కూడా గొప్ప తపస్సు చేస్తున్నాడు. అంచేత, ఇప్పుడు చెయ్యవలసిం దేమో ఆలోచించి లోకాలను రక్షించు. నువ్వే మాకు గతి' అని ప్రార్థిం చారు. దానిమీద బ్రహ్మ తియ్యనిమాటలతో వారిని ఓదార్చి 'ఉమాదేవి మిమ్ము శపించింది. కనక, మీభార్యలయందు మీకు

సంతానం కలగదు. ఉచూదేవి మాట జరిగితీరుతుంది కాని పొల్లు కాదు. ఇది సత్యం. ఇందులో సంశయం ఎంతమాత్రమూ లేదు. ఇదే, ఆకాశంలో ప్రవహించే గంగానది చూడండి. మీకు సేనాధిపతి కావలసిన మహావీరుణ్ణి అగ్నిహోత్రుడు ఆకాశగంగయందు పుట్టించగలడు. హిమవంతుని పెద్దకూతురైన గంగ అగ్నివల్ల తప్పకుండా కుమారుణ్ణి కంటుంది. ఉచూదేవికి అది ఇష్టమున్నూ అవుతుంది. సందేహం లేదు ' అని చెప్పాడు.

అప్పుడు దేవత లందరూ బ్రహ్మను పూజించి ధాతుశోభితం అయిన కైలాసపర్వతానికి వెళ్లి 'దేవా! ఇది దేవకార్యం. కనక, యిది నెరవేర్చు. శైలపుత్రిక అయిన గంగాదేవియందు నువ్వు ధరించి వున్న మహాదేవుని రేతస్సు విడిచిపెట్టు ' అని కోరారు.

వెంటనే అగ్ని గంగదగ్గరికి వెళ్లి 'దేవీ! నువ్వు గర్భం ధరించు, ఇది దేవతలకు మిక్కిలి ప్రియ మైనది' అని చెప్పాడు. ఆమాట విని గంగ చక్కని స్త్రీరూపం ధరించి రాగా అగ్ని ఆ సౌందర్యం చూసి అన్ని అవయవాలనుంచి విడిచి గంగ స్రోతస్సు లన్నీ శివ రేతస్సుతో నింపాడు. కాని 'అగ్నీ, నే నీ తేజస్సు భరించలేను' అంది. అయితే, ఈ హిమవత్పర్వతపాదంమీద గర్భం ఉంచు' అని అగ్ని చెప్పాడు. ఆమాటమీద గంగాదేవి పరమభాస్వరం అయిన గర్భం స్రోతస్సులనుంచి విడిచిపెట్టింది. గంగ విడిచిన శివరేతస్సు భూమిమీద పడడంవల్ల బంగారమూ, వెండి, రాగీ, ఉక్కు, తగరమూ, సీసమూ పుట్టాయి. మరిన్ని అశ్వేతపర్వతం అంతా రెల్లువనంతో కూడా బంగారం అయిపోయింది. బంగారం అది మొదలు అగ్ని లాగ మెరుస్తూ జాతరూపం అని పేరుపొందింది.

ఇంద్రాదిదేవతలు, కుమారుడు పుట్టగానే పాలిచ్చి పెంచాడనికీ షట్కృత్తికలనూ ఏర్పాటుచేశారు. ‘ఈబిడ్డ మా ఆరుగురికీ కొడుకే’ అని సమయం చేసుకుని కృత్తికలు అతన్ని పెంచడాని కున్నట్లు లయి నారు. అదిచూసి దేవతలు ‘కుమారుడు కార్తికేయు డనిన్నీ పేరు పొందుతాడు. త్రిలోకాలయందూ విఖ్యాతుడున్నూ అవుతా’ డన్నారు. అప్పుడు గర్భపరిశ్రావం కాగా స్కన్ను డైన బాలుణ్ణి కృత్తికలు స్నానం చేయించారు. అగ్నిహోత్రం లాగ ప్రకాశిస్తున్న ఆ కుమా రుడు స్కన్ను డైనాడు కనక దేవతలు స్కందు డనిన్నీ పేరుపెట్టారు. వెంటనే కృత్తికలకు పాలు పుట్టాయి. కుమారుడు ఆరు మొగాలు కలవాడై ఏకకాలంలో ఆరుగురి పాలూ తాగి, సుకుమారదేహుడే అయినా తన అఖండపరాక్రమం వల్ల రాక్షససేనల నన్నిటిని జయిం చాడు. అగ్నిని పురస్కరించుకుని దేవత లందరూ కుమారుణ్ణి దేవ సేనాధిపత్యం యిచ్చి అభిషేకించారు. రామా ! గంగ వృత్తాంతం యిదీ. పుణ్యప్రదమైన కుమారస్వామి జననం ఈవిధంగా జరిగింది. ఇట్లావు కు వంశవర్ధనా ! కార్తికేయు డైన కుమారస్వామి యెడల భక్తి గల మానవుడు ఇహలోకంలో దీర్ఘాయుషా అష్టైశ్వర్యాల్లా అనుభవించి చివరికి స్కందసాలోక్యసిద్ధి పొందుతాడు.”

### 38

సగరునికి అరవై పేలమంది కొడుకులు పుట్టడం

విశ్వామిత్రుడు గంగా వృత్తాంతమూ కుమారస్వామి జనన విధమూ చెప్పి యింకా ఇలా చెప్పాడు.

“రామా ! పూర్వం సగరు డనే రాజు అయోధ్యాధిపతి అయి ప్రజాపాలనం చేస్తూ వుండేవాడు. అతను గొప్పశూరుడు. ధర్మా

త్తుడు ; కాని అతనికి సంతానం లేకపోయింది. అతని కిద్దరు భార్యలు. విదర్భరాజు కూతు రైన కేశిని పెద్దభార్య. ఆమె ధర్మాత్మురాలు. సత్యవాదిని. అరికాశ్యపు డైన అరిష్టనేమి కూతురు సుమతి రెండోభార్య. ఆమె చాలా చక్కనిది. అంత చక్కని స్త్రీ భూమి మీద మరి లేదు. వారిద్దరితోనూ కలిసి సగరుడు హిమవత్పర్వతానికి వెళ్ళి భృగుమహర్షి నివసిస్తున్న ప్రత్యంతపర్వతం అయిన ప్రసవనిగిరిమీద తపస్సు చేశాడు. అతిపిక్షతో అతను వందసంవత్సరాలు తపస్సు చెయ్యగా, సత్యవంతులలో ఉత్తము డైన భృగుమహర్షి చాలా ఆనందించి ‘ రాజా ! నీకు గొప్ప సంతానం కలుగుతుంది. లోకంలో సాటిలేని యశస్సున్నా నీకు లభిస్తుంది. అయితే, నీభార్యలలో ఒకామె వంశకరు డైన ఒక్క కొడుకును కంటుంది. ఇంకొకామె అరవై వేలమంది కొడుకులను కంటుంది ’ అని అనుగ్రహించాడు.

ఆమాట విని రాజు భార్యలు చాలా సంతోషించి దోసిలి వొగ్గి ‘ మహాత్మా, మాలో, ఒక్కకొడు కెవరికి పుడతాడు, అరవై వేలమంది యెవరికి పుడతారు ? ’ అని అడిగారు. దానిమీద పరమధార్మికు డైన భృగుమహర్షి ‘ అది మీ ఇష్టం. వంశకరు డైన వొక్క కొడు కెవరికి కావాలో, మహాబలవంతులూ కీర్తిమంతులూ మహాోత్సా హులూ అయిన అనేకవేలమంది యెవరికి కావాలో మీలో మీరే నిర్ణ యించుకుని చెప్పండి ’ అన్నాడు. సగరుని యెదట పెద్దభార్య అయిన కేశిని ‘ అయితే నాకు వంశకరు డైన ఒక్క కొడుకే కావాలి ’ అంది. చిన్నభార్య అయిన సుమతి ‘ అరవై వేలమంది కొడుకులే కావా ’ అంది.

అంతట సగరుడు భార్యలతో గూడా భృగుమహర్షికి ప్రదక్షిణ సాష్టాంగనమస్కారాలు చేసి, అనుజ్ఞ పొంది తన పట్నానికి వెళ్ళి పోయాడు. కొంతకాలానికి పెద్దభార్య ఒక్క కొడుకును కన్నది.

ఆబాలునికి అనమంజుడు అని పేరుపెట్టారు. చిన్నభార్య ఆనవకాయ వలె గుండ్రని గర్భసింహం కన్నది. ఆసింహం బద్దలుచెయ్యగా అందులో నుంచి అరవై వేలమంది కొడుకులు పుట్టుకువచ్చారు. దాదులు ఆ బాలురను నేతికుండలలో వుంచి పెంచారు. కాలక్రమాన వారందరూ యౌవనవంతు లయినారు. జ్యేష్ఠుడైన అనమంజుడు సుమతి కొడుకుల నందరినీ సరయూనదికి తీసుకుపోయి బలవంతాన వాళ్ళని ముంచి ఏడిపిస్తూ నవ్వుతూ వుండేవాడు. తమ్ములనే కాక సజ్జనులైన పౌరులను కూడా అనేకమందిని పీడిస్తూ వుండేవాడు. అది చూసి సగరుడు భరించలేక అనమంజుణ్ణి పట్నాన్నుంచి తరిమివేశాడు. అనమంజుని కొడుకు అంశుమంతుడు. అతను బలపరాక్రమశాలి. అందరికీ యిష్టమై అందరితోనూ ప్రీతిగా మాట్లాడేవాడు.

తరువాత చాలా కాలానికి యజ్ఞం చెయ్యా లని సగరునికి కోరిక పుట్టింది. ఋత్విక్కుల నందరినీ చేర్చుకుని అతను యాగం ప్రారంభించాడు.

### 3 X

సగరపుత్రులు యజ్ఞీయాశ్వంకోసం భూమండలం తవ్వడం

“మహాత్మా! సగరుడు మా వంశానికి కూటస్థుడు. అతను చేసిన యజ్ఞం సంగతి వింటాము సవిస్తరంగా వివరించు” అని రాముడు కోరగా విశ్వామిత్రుడు వికసితవదనుడై యిలా చెప్పాడు.

“రామా! శివుని మామ అయిన హిమవత్పర్వతమూ వింధ్య పర్వతమూ ఒకదా నొకటి చూసుకుంటున్నాయి. ఆరెండు పర్వతాలకూ మధ్య వుండే భూమి యజ్ఞాలు చెయ్యడానికి తగినది కనక సగరుని యజ్ఞం అక్కడే జరిగింది. గొప్ప భానుష్కుడూ మహారథుడూ అయిన అంశుమంతుడు తాత ఆజ్ఞ సనుస

రించి గుర్రంతో కూడా దేశం అంతా తిరిగివచ్చాడు. అశ్వమేధ యాగంలో అంతర్భాగం అయిన ఉత్థ్యం అనే పర్వ జరుగుతూ వుండగా దేవేంద్రుడు రాక్షసరూపంతో వచ్చి ఆగుర్రం తీసుకు పోయాడు. అది చూసి ఋత్విక్కులు 'రాజా గుర్రం దొంగిలించ బడ్డది. ఆగుర్రం లేకపోతే యజ్ఞం భంగపడిపోతుంది. ఇది నీకూ మాకూ కూడా మంచిది కాదు. కనక, దొంగను పట్టుకుని గుర్రాన్ని మళ్ళీ రప్పించు' అని చెప్పారు.

అది విని సగరుడు తన అరవై వేలమంది కొడుకులనూ చూసి 'మహా నుభావులైన ఋత్విజులు నడిపిస్తున్న యీ యజ్ఞంలో రాక్షసులకు ప్రవేశం లేదు. కనక, మీ రంతా బయలుదేరిపోయి గుర్రాన్ని దొంగిలించుకుపోయిన వాణ్ణి వెదికి పట్టుకోండి. సముద్రమధ్యస్థ మైన భూమండలం అంతా వెదకండి. ఒక్కొక్క ఆమడ వెడల్పుగల భూభాగానికి ఒక్కొక్కడు చొప్పున బయలుదేరిపోయి మీరందరూ గుర్రం కనపడేదాకా భూమి త్రవ్విపారవెయ్యండి. గుర్రంవచ్చేదాకా పాత్రుడైన అంశుమంతునితోనూ ఋత్విక్కులతోనూ నే నిక్కడే వుంటాను, పోయిరండి. మీకు భద్రం అగుగాక!' అని చెప్పాడు.

సాగరు లందరూ తండ్రి ఆజ్ఞ ననుసరించి బయలుదేరి వజ్రాలవంటి గోళంతోనూ, పిడుగులవంటి శూలాలతోనూ దారుణా లైన నాగశృతోనూ తవ్వసాగారు. ఆ దెబ్బలతో భూమి మోగిపో సాగడమే కాకుండా నాగులూ, రాక్షసులూ, మానవులూ కూడా గోలపెట్ట సాగారు. ఇలాగ సాగరులు అరవై వేల ఆమడల భూమి పాతాళందాకా తవ్వారు. మొత్తానికి పర్వతాలతో నిండివుండిన జంబూ ద్వీపం అంతా వారు తవ్వకుపోతూ తిరిగారు.

అంతట దేవతలు గంధర్వులతోనూ, అసురులతోనూ, పన్నగులతోనూ, భయభ్రాంతు లయి బ్రహ్మాదగ్గరికి పోయి 'దేవా! సగరుని



కొడుకులు భూమి అంతా తవ్వకుంటూ పోతున్నారు. వారి చేతిలో బడి మహాత్ముల నేకులు చచ్చిపోతున్నారు. 'వీడే మాయజ్ఞం భంగపరిచిన వాడు. వీడే మాయజ్ఞీయాశ్వుం దొంగిలించిన వాడు' అంటూ 'కనపడ్డ వారి నందరినీ చంపుకుంటూ పోతున్నారు' అని గోలపెట్టారు."

### 3౬

#### స గ ర పు త్రు లు భ స్మం అ యి పో డం

ఆమాటలు విని బ్రహ్మదేవుడువారిని ఆశ్వాసించి 'ఈభూమి అంతా వాసుదేవునిది. ఆవాసుదేవుడు కపిలావతారం ధరించి భూమిని భరిస్తున్నాడు. సగర పుత్రులు కపిలుని కోపాగ్నివల్ల దగ్ధం అయిపోతారు. ఇది కల్పాంతం. ఇలాంటి సమయాలలో భూమికి ఈలవస్తూన్నది. సగరపుత్రుల వినాశం కూడా తప్పనిదే' అని చెప్పాడు. ఎనమండు గురు వసువులూ, ఏకాదశరుద్రులూ, ద్వాదశాదిత్యులూ, అశ్వినీ దేవత లింద్రూ - మొత్తం ఈముప్పయి ముగ్గురు దేవతలూ ఈ మాటలు విని ఓరిమిపట్టి అనుచరులతో కూడా వచ్చినవారు వచ్చి నట్టే వెళ్లిపోయారు.

సగరపుత్రులు భూమి తవ్వతూ వుండగా ఉత్పాతం వచ్చినట్టు పెద్ద ధ్వని వినిపించింది. అయినా, వారు చేతనై సంతవరకూ ప్రదక్షిణంగా భూమి త్రవ్వి, తండ్రి దగ్గరికి పోయి 'తండ్రి! భూమి అంతా తిరిగాము. దేవతలలోనూ దానవులలోనూ రాక్షసులలోనూ పిశాచాలలోనూ ఉరగులలోనూ కిన్నరులలోనూ గుర్రాన్ని తీసుకు పోతగ్గ వాళ్ళని మాకు తోచిన బలవంతుల నందరినీ సంహరించాము ; కాని గుర్రమూ, గుర్రపుదొంగ కూడా కనపడలేదు. ఇక మే మేమి

చెయ్యమూ ?' అని అడిగారు. అది విని నగరుడు మండిపడ్డాడు. 'భూమి అంతా మళ్ళీ తవ్వండి. దొంగ గుర్రమూ దొరికితేనే తిరిగి రండి, పొండి' అని కఠినంగా చెప్పాడు.

నగరపుత్రులు తవ్వకానికి మళ్ళీ అందుకున్నారు. తవ్వగా తవ్వగా పాతాళంలో వారికి పర్వతం అంత యేనుగొకటి కనపడింది. అది దిగ్గజం. దానిపేరు విరూపాక్షం. పర్వతాలూ నదులూ అడవులూ మొదలైన అన్నిటితోనూ నిండివున్న భూమిని మోస్తూ వుంది ఆ దిగ్గజం. ఉండివుండి చాలాకాలాని కొక్కొక్కమాటు అది శ్రమతీర్చుకోడానికి తల వూపుకుంటూ వుంటుంది. అలాంటప్పుడు భూకంపం తటస్థించుతూ వుంటుంది. నగరపుత్రులు దానికి భక్తితో ప్రదక్షిణనమస్కారాలు చేసి పాతాళం దాకా తవ్వకుంటూ దక్షిణంగా వెళ్లారు. అక్కడ కూడా వారికి అలాంటిదే మరోయేనుగు కనపడింది. అది దక్షిణ దిగ్గజం. దానిపేరు మహాపద్మం. అదిన్నీ భూమిని మోస్తూ వుంది. దానికిన్నీ భక్తితో ప్రదక్షిణనమస్కారాలు చేసి వారు మళ్ళీ తవ్వకుంటూ పడమరగా వెళ్లారు. అక్కడ కూడా వారి కలాంటి యేనుగు కనపడింది. అది పశ్చిమదిగ్గజం. దానిపేరు సౌమనసం. అదిన్నీ భూభారం వహిస్తోంది. వారు దానినిన్నీ ప్రదక్షిణనమస్కారాలు చేసి 'క్షేమమే కదా ?' అని కుశలం అడిగి తట్టి మళ్ళీ తవ్వకుంటూ ఉత్తరంగా వెళ్లారు. అక్కడ కూడా వారికి పర్వతంవంటిదే బంగారం లాగ మెరుస్తున్న దిగ్గజం కనపడింది. దానిపేరు భద్రం. అదిన్నీ భూభారం వహిస్తోంది. దానినిన్నీ తట్టి వారు ప్రదక్షిణనమస్కారాలు కూడా చేసి భూమి తవ్వకుంటూ ఈశాన్యంగా వెళ్లారు.

ఏదిశగా వెళ్లినా గుర్రం అయినా కనబడకుండా వుండడంవల్ల వారు రోషంవచ్చి భీమబలులూ మహావేగులూ కనక తవ్వకానికి అతిదారు

ణంగా సాగించారు. చివరికి అక్కడ వాసుదేవుని సనాతనావతారం అయిన కపిలుడు కనపడ్డాడు. అతనికి దగ్గరదగ్గరగా తిరుగుతూ గడ్డి మేస్తూ సగరుని యజ్ఞీయాశ్వం కూడా కనపడింది. వెంటనే వారు కపిలుడే దొంగ అని నిర్ధారణ చేసుకుని క్రోధపరవశులై గునపాలూ నాగళ్లూ రాళ్లూ రప్పలూ పుచ్చుకుని 'నిలునిలు, మాగుర్రాన్ని దొంగిలించిన దుచ్చున్దివి నువ్వే. నువ్వు దొరికిపోయావు. మేమెవర మనుకున్నావో సగరపుత్రులం' అని పెడబాబ్బలుపెట్టుతూ కొట్ట బోయారు. అదంతా చూసే వినీ అతిరోషావిష్టుడై కపిలుడు 'ఆ' అంటూ హుంకరించాడు. దాంతో సగరపుత్రు లందరూ చూస్తూ వుండగా బూడిదరాసు లయి పడిపోయారు."

### 32

#### అశ్వ మేధం - సగరుడు స్వర్గానికి పోవడం

"ఎన్నాళ్లకీ కొడుకులు తిరిగి రాకపోవడం చూసి, సగరుడు, దివ్య తేజోభిరాముడూ మనమడూ అయిన అంశుమంతుణ్ణి 'నాయనా! నువ్వు మహాశూరుడవు. శస్త్రాస్త్రవిద్యలు త్కుణ్ణంగా తెలిసినవాడవు. బలపరాక్రమాలలో మన పూర్వీకులకు సాటివస్తావు. నీపినతండ్రులు వెళ్లి చాలాకాలం అయింది. వెళ్లి వెదికి వారిని తీసుకురా. గుర్రపు దొంగనిన్నీ పట్టుకుతీసుకురా. పాతాళంలో వుండే సత్వాలు చాలా బలం కలవి. వాటిని జయించవలసివస్తుంది కనక అస్త్రశస్త్రాలు ధరించి మరీ వెళ్లు. నమస్కరించతగ్గవారికి నమస్కారం చెయ్యి. విఘ్నం చెయ్యబోయేవాళ్లని సరికిపారవెయ్యి. వెళ్లినవని చక్కగా నెరవేర్చు కుని నాయజ్ఞం పూర్తి అయేటట్టు తిరిగిరా' అని ఆజ్ఞాపించాడు.

తాత యిలా చెప్పగా, అంశుమంతుడు ధన్యుడైతే అలా భక్తమూ ధరించి వెళ్లి తండ్రులు తవ్విన గోతులలోనుంచి పాతాళానికే చేరుకున్నాడు. అక్కడ దిగ్గజం కనపడింది. చైత్యులూ దానవులూ రాక్షసులూ పిశాచాలూ పక్షులూ పన్నులూ ఆ దిగ్గజాన్ని పూజిస్తున్నారు. తానున్నా దానికి ప్రదక్షిణ నమస్కారాలు చేసి, కుశలమున్నూ అడిగి, అంశుమంతుడు తన తండ్రుల సంగతీ గుర్రపువొంగ సంగతీ చెప్పమని కోరాడు. దానికి ఆదిగ్గజం 'అంశుమంతుడా! నువ్వు కృతార్థుడవు అవుతావు. గుర్రాన్ని కూడా తీసుకువెళతావు' అని చెప్పింది. ఆమాట విని తక్కిన దిగ్గజాలను కూడా అలాగే పూజించి అతను వాటినిన్నీ అలాగే అడిగాడు. అవి కూడా 'నువ్వు కృతార్థుడవు అవుతావు. గుర్రాన్ని తీసుకువెళతావు' అని చెప్పాయి.

తరవాత, అంశుమంతుడు తన పినతండ్రులందరూ బూడిద అయి పడివుండిన చోటికి వెళ్లాడు. ఆ భస్మరాసులు చూసి అతను చాలా దుఃఖించాడు. అలా దుఃఖిస్తూనే - శోకిస్తూనే అతను సమీపంగానే అటూ యిటూ తిరుగుతూ వున్న గుర్రాన్ని చూశాడు. తన పిన తండ్రులకందగోత్ర తర్పణం చేద్దామని అతను ప్రత్నించాడు; కాని అతనికి జలాశయం ఏదీ కనబడలేదు. దాంతో అతను దిగులుపడిపోయి అటూ యిటూ చురుగ్గా చూశాడు. సాగరులకు మేఘమామ, ఖగపతీ అయిన గరుడుడు అంశుమంతుణ్ణి చూసి 'పురుషవ్యాఘ్రా! విచారించకు. నీపినతండ్రుల మరణం లోకశాంతికి అగత్యం అయింది. మహాబలవంతులైన సాగరులందరూ అప్రమేయుడైన కపిలునివల్ల భస్మం అయిపోయారు. వీరికి నువ్వు లౌకికజలంతో తర్పణంచెయ్యగూడదు. హిమవంతుని పెద్దకూతురైన గంగానదిలో వారికి తర్పణం చెయ్యి. లోకపావని అయిన గంగాదేవి వీరిని తడవగలదు. ఈభస్మరాసులు గంగాజలంతో తడిస్తే నీ పినతండ్రులు స్వర్గముఖం పొందుతారు.

శిష్టానికి నువ్వు గుర్రాన్ని తీసుకువెళ్ళి మీ తాతగారి యజ్ఞం పూర్తి చేయించు' అని చెప్పాడు.

అమాటమీద అంశుమంతుడు గుర్రాన్ని తీసుకువెళ్ళి సగరునికి అప్పగించి జరిగిన సంగతీ, గరుడుడు చెప్పినమాటలూ విన్నవించాడు. కొడుకులు పోయినందుకు చాలా విచారించిన్నీ సగరుడు యథా శాస్త్రంగా అశ్వమేధం నిర్వర్తించుకుని పట్నం ప్రవేశించాడు. గంగను తీసుకురావా లంటే అతని కుషాయం తోచలేదు. తరవాత అతను ముప్పయివేల సంవత్సరాలు రాజ్యం చేశాడు. ఒతికిపుండినంత కాలమూ అతను ఉపాయాలు వెతుక్కుంటూనే వుండినాడు; కాని యేమీ చెయ్యలేక చివరికి కాలంచేశాడు.

### ౩౨

భగీరథుడు గంగకోసం తపస్సు చెయ్యడం

సగరుడు చనిపోగా మంత్రులు ధార్మికుడైన అంశుమంతునికి పట్టాభిషేకం చేశారు. అంశుమంతుడు గొప్పరాజుని ప్రఖ్యాతిపొందాడు. అతని కొడుకు దిలీపుడు. దిలీపునికి పట్టాభిషేకం చేసి అంశుమంతుడు హిమవత్పర్వతానికి వెళ్ళి పన్నెండువేల సంవత్సరాలు ఘోరతపస్సుచేసి స్వర్గానికి వెళ్ళిపోయాడు. తాతల దుర్మరణం సంగతి తెలుసుకుని దిలీపుడు చాలా విచారించాడు. 'గంగను తీసుకురావడం యెలాగ? వారికి గంగా జలంతో తర్పణం చెయ్యడం యెలాగ? వారినెలాగ తరింప చెయ్యడం' అని అతను చాలా ఆలోచించాడు; కాని ఉపాయం తోచలేదు. ఇలా విచారణచేస్తూ వుండగానే అతనికొక కొడుకు పుట్టాడు. అతనే సరమ ధార్మికుడైన భగీరథుడు. దిలీపుడు ఎన్నో యజ్ఞాలు చేశాడు. ముప్పయి వేల సంవత్సరాలు రాజ్యం కూడా చేశాడు, అయినా తాతల నుద్ధరించ

డాని కతనికి దారి దొరకలేదు. ఇంతలో జబ్బుచేసి అతను కాలభర్తం పొందాడు. తాను చేసిన పుణ్యకార్యాలవల్ల అతను స్వర్గలోకానికి వెళ్ళిపోయాడు. జబ్బు చెయ్యక పూర్వమే అతను భగీరథునికి రాజ్యాభిషేకం చేశాడు. భగీరథునికి సంతానం లేదు. ఎన్ని ఉపాయాలు పన్నినా అతనికి సంతానవాంఛ తీరలేదు. చివరికి అతను గంగ నయినా తీసుకురావా లని దృఢనిశ్చయం చేసుకుని తపస్సు ప్రారంభించాడు. తపస్సుకోసం అతను గోకర్ణం అనే ఊట్రానికి వెళ్ళాడు. జితేంద్రియుడై ఊర్ధ్వబాహుడై నెలకొక్క పూటే భోజనం చేస్తూ పంచాగ్ని మధ్యంలో నేయ్యి సంవత్సరాలు తపస్సు చేశాడు.

అందు కానందించి బ్రహ్మ సురసమూహాలతో కూడా వచ్చి 'రాజా! నీ నిష్ఠకు మెచ్చుకున్నాను. నీకేమి కావాలో కోరుకో' అన్నాడు. అప్పుడు భగీరథుడు వినయవిప్రముడై దోసిలవొగ్గి 'దేవదేవా! నీకు నామీద అనుగ్రహం వున్నట్లయితే - నేను చేసిన తపస్సుకు ఫలం వుండేటట్లయితే నగరుని కొడుకులు అరవై వేలమంది నావల్ల ఇన్ని నీళ్లు పొందినవాళ్లు కావాలి. గంగాజలంతో తమ భస్మరాసులు తడిస్తే వారు స్వర్గానికి వెళ్ళిపోతారు. మరిన్ని నేను సంతానరహితుణ్ణి. ఇత్వాకువంశ వృద్ధికోసం నాకు సంతానమున్నాదయ్యచెయ్యి' అని కోరాడు.

అందు కానందించి బ్రహ్మదేవుడు 'భగీరథుడా! నీకోరిక చాలా గొప్పది. నీకు భద్రం అగుగాక. నీకోరికలు నెరవేరుగాక. హిమ వంతుని పెద్దకూతురైన గంగను భరించగలవాడు శివుడు తప్ప మరొకడు లేడు. గంగ ఆకాశంనుంచి పడితే' భూమి భరించలేదు; కనక, అందుకు ఈశ్వరుణ్ణి నియోగించు' అని భగీరథునితో చెప్పి 'భగీరథుడు ఎప్పుడు కోరితే అప్పుడు నువ్వు అతనితో భూలోకానికి

వెళ్లు ' అని గంగకున్నూ ఆజ్ఞాపించి దేవగణాలతో తన లోకానికి వెళ్లిపోయాడు.

### ౩౯

#### గంగానది భూలోకంలో ప్రవహించడం

“ఇలా చెప్పి బ్రహ్మదేవుడు వెళ్లిపోయాక, భగీరథుడు, రాత్రింబగళ్లు కుడికాలి బొటనవేలిమీద నిలిచివుండి గాలిమాత్రమే భక్షిస్తూ ఊర్ధ్వ బాహుడై స్థాణువు లాగ కదలకండా ఒక్క సంవత్సరం ఘోరతపస్సు చేశాడు. అప్పటికి పరమప్రీతుడై సర్వలోకనమస్కృతుడూ ఉమా పతీ అయిన మహేశ్వరుడు సాక్షాత్కరించి ‘రాజా! నీ ఘోర తపస్సువల్ల ప్రీతుణ్ణయినాను. నీకోరిక చొప్పున గంగను శిరసావహిస్తా’ నని చెప్పాడు.

వెంటనే, హైమవతి అయిన గంగాదేవి మహారూపం ధరించి, దీప్యహవేగంతో ఆకాశంనుంచి పరిశుద్ధమైన శివుని శిరస్సున ఉరికింది; మరిన్నీ ఆగంగ ‘ప్రవాహంతో పడగొట్టి అతివేగంగా శంకరుణ్ణి పాతాళానికి తీసుకుపోతాను’ అనిన్నీ అనుకుంది; కాని ఆగర్వం గుర్తించి శివుడు క్రుద్ధుడై ‘గంగను మాయంచేసేస్తా’ నని నిశ్చయించు కున్నాడు.

హిమవత్పర్వతం లాగ మహోన్నత మైన శివశిరస్సున జటామండలంలో వురికింది గంగ కాని భూమిమీది కురకలేక ఆజటామండలంలోనే నిలిచిపోయింది. మరిన్నీ గంగ ఎన్నో సంవత్సరాలు గిరగిర తిరుగుతూ అక్కడే వుండిపోయింది.

గంగ ఆకాశంనుంచి వురికింది; కాని భూమిమీద కనపడదయ్యే. అంచేత భగీరథుడు మళ్ళీ ఘోరతపస్సు చేశాడు. శివుడు మళ్ళీ

ప్రీతుడై హిమవత్సర్వతం మీద బ్రహ్మనిర్మించిన చిందు సరస్సున గంగను విడిచిపెట్టాడు. అప్పుడే గంగ యేడుపాయలయింది. ప్లాదిని పావని నళిని అనే వేళ్ళుగల మూడుపాయలు తూర్పుగా ప్రవహించాయి. సుచక్షువు సీత సింధు అనేవేళ్ళు గల మూడుపాయలు పశ్చిమంగా ప్రవహించాయి. ఏడోపాయ భగీరథుని వెంట బయలుదేరింది.

భగీరథుడు దివ్య మైన రథం యెక్కి- అతివడిగా బయలుదేరాడు. ఆకాశంనుంచి శివుని శిరస్సుమీదా, శివుని శిరస్సునుంచి భూమి మీదా, పడేటప్పడు గొప్ప ధ్వని చేసుకుంటూ బయలు దేరిన గంగ ఉరుకు పరుగులతో భగీరథునివెంట బయలు దేరింది. గంగతో కింద పడుతూ వున్న చేపల గుంపులతోనూ, తాబేటిగుంపులతోనూ, నీటి యేనుగుల గుంపులతోనూ ఇతర జంతువులతోనూ వ్యాప్తమై భూమి ప్రకాశించింది.

గంగావతరణం చూడడానికి ఎందరో దేవతలు వచ్చి మేఘాలు లేని ఆకాశం అంతా నిండిపోయారు. యక్షులూ సిద్ధులూ కూడా చాలామంది వచ్చారు. వారిలో కొందరు పెద్దపెద్ద నగరం అంతేసి విమానాలమీద వచ్చారు. కొందరు ఏనుగులమీదా కొందరు గుర్రాలమీదా వచ్చారు. వారు ధరించివుండిన ఆభరణాల కాంతులతోనిండి ఆకాశం నూరుగురు సూర్యు లొక్కమాటు ఉదయించి నట్టు తేజరిల్లింది. మరిన్ని ఆకాశం అంతా చెదిరిపడిన చేపలతోనూ తాబేళ్ళతోనూ నీటిఏనుగులతోనూ సురగలతోనూ నిండి మేఘాలు కమ్మినట్టూ మెరుపులు మెరుస్తున్నట్టూ వుంది.

ఆకాశంనుంచి శివశిరస్సుమీదా, శివశిరస్సునుంచి భూమిమీదా పడి ప్రవహించడంలో కొంతదూరం అతివడిగా నడుస్తూ వుంది. కొంతమేర మెల్లిగా నడుస్తూవుంది. కొంతదూరం వంకరటింకర్లుగానూ.



కొంతదూరం నిదానంగానూ, కొంతదూరం గిరగిర తిరిగుతూనూ నడుస్తూవుంది. నీటిమీద నీరుపడి కొట్టుకుంటోంది. మెరక యెక్కి పల్లంలో పడుతోంది. ఆకాశంనుంచి పడినా శంకరశిరస్సునుంచి పడినా గంగ అతినిర్మలంగా వుంది. ఆకాశంలో వున్న దేవతలూ గంధర్వులూ మహర్షులూ తక్కినవారున్నా భూతలవాసులైన మానవులున్నా శివశిరస్సునుంచి పడడంవల్ల పవిత్రం అయిందని భావించి గంగను ముట్టుకోసాగారు. శాపంవల్ల ఆకాశంనుంచి భూమిమీద పడి దుఃఖపడుతున్న వారందరూ ఆగంగలో స్నానాలు చేసి శాపవిముక్తి పొంది ఆకాశాని కెగిరి తమతమ లోకాలకు వెళ్లిపోతున్నారు. మెరిసిపోతున్న గంగాజలంలో మునిగి పాపాత్ములందరూ పరిశుద్ధులవుతున్నారు.

దివ్యమైనరథం యెక్కి ముందు భగీరథుడూ అతనివెనక గంగా అతివడిగా వెడుతూ వుండగా గంధర్వులూ యక్షులూ దేవతలూ మహర్షులూ దైత్యులూ దానవులూ రాక్షసులూ కిన్నరులూ పన్నగులూ అప్పరసలూ జలజంతువులూ గంగ వెనక బయలుదేరారు. భగీరథు డెలా వెడితే సర్వపాపాలూ హరించే గంగ అలా వెళ్లింది.

ఒక చోట అద్భుతకర్మ డైన జహ్నుమహాముని యజ్ఞం చేస్తున్నాడు. దుర్దాంత మైన ప్రవాహంతో వెళ్లి ఆయజ్ఞశాల అంతా ముంచివేసింది. అందుకు మిక్కిలీ క్రుద్ధుడై ఆజహ్నుమహర్షి గంగా జలం అంతా పానం చేసివేశాడు. అది చూసి దేవతలూ గంధర్వులూ మహర్షులూ ఆశ్చర్యచకితులై జహ్నుమహర్షిని పూజించి, గంగానదిని అతనికి కూతురుగా చేశారు. అందుకు సంతోషించి ఆమహర్షి గంగను తనచెవులలోనుంచి విడిచిపెట్టాడు. అందువల్లనే గంగకు జహ్నుస్మృతిక అనీ, జహ్నువి అనీ పేళ్లు వచ్చాయి.

తరువాత, నమలలో ఉత్తమంగా లైన గంగ మళ్ళీ భగీరథుని కింద వెనక బయలుదేరి సముద్రంలో కలిసి భగీరథుని కోరిక చెరవేరడం కోసం పాతాళానికి కూడా వెళ్ళింది. రాజర్షి అయిన భగీరథుడున్న గంగను తీసుకువెళ్ళి భస్మీకృతులై దీనులై పడివుండిన తన తాతలను చూశాడు. అప్పుడు గంగ ఆభస్మరాసులమీద ప్రవహించింది. వెంటనే సగరపుత్రులు అగవై వేలమంది కృతార్థులై స్వర్గానికి వెళ్ళిపోయారు.

౪౦

భగీరథుడు తాతలకు గంగాజలంతో తర్పణం చెయ్యడం

“రామా! అలాగ గంగను వెంటబెట్టుకుని భగీరథుడు సముద్రానికి వెళ్ళి పాతాళం చేరుకున్నాడు. గంగానది సగరపుత్రుల భస్మరాసుల మీద ప్రవహింపగానే సర్వలోకప్రభు వైన బ్రహ్మదేవుడు సాక్షాత్కరించి, భగీరథునితో ‘పురుషశాస్త్రాలా! సగరపుత్రులు అరవై వేల మంది తరించి చేనతల లాగ స్వర్గానికి వెళ్ళిపోయారు. భూమిమీద సాగరజలం యెంతకాలం వుంటుందో సగరపుత్రులు అంతకాలమూ స్వర్గంలో వుంటారు. ఈగంగ నీకు పెద్దకూతురై నీపేరుగా భాగీరథి అని విఖ్యాతి పొంది స్థిరంగా లోకంలో వుండిపోతుంది. ఆకాశం లోనూ భూమిమీదా పాతాళంలోనూ ప్రవహిస్తోంది కనక ఈగంగ త్రివధగ అయింది. తాతల కందరికీ నీళ్ళు విడిచిపెట్టి నీప్రతిజ్ఞ నెరవేర్చుకో. ధర్మాత్ములలో ముఖ్యుడూ మిక్కిలి కీర్తి కలవాడున్నా అయిన నీముత్తాత సగరుడు ఈపనిచెయ్యలేకపోయాడు. నీతాత అంశుమంతుడు అతిపరాక్రమశాలి. లోకవిఖ్యాతుడు. గంగను తీసుకు రావో లనిన్నీ అనుకుంటూ వుండేవాడు; కాని అతను కూడా ఈపని చెయ్యలేకపోయాడు. ఇక నీతండ్రి దిలీపునిమూట. అతను రాజర్షి. సుగుణవంతుడు. మహర్షులతో సమానుడు, నాయంత

తపశ్శాలి. క్షత్రియధర్మం తెన్నగా నిర్వర్తించినవాడు. మహా పరాక్రమశాలి. అతను కూడా గంగను తీసుకురావా లని అనుకున్నాడే గాని ఈపని చెయ్యలేకపోయాడు. వారి కందరికీ దుస్తరం అయిన ప్రతిజ్ఞ నువ్వు నెరవేర్చుకున్నావు. లోకంలో గొప్ప యశశ్శాలి విన్నీ అయినావు. గంగను తీసుకురావడంవల్ల నువ్వు ధర్మాత్ములలో శ్రేష్ఠుడ వైనావు. భగీరథుడా, మధుర మైన గంగాజలంలో స్నానం చెయ్యి. దానివల్ల నీకు పరిశుద్ధీ పుణ్యమూ లభిస్తాయి. తాతల కందరికీ గూడా తర్పణం చెయ్యి. ఇక నేను నాలోకానికి వెళ్ళిపోతాను ' అనిచెప్పాడు.

ఇలాచెప్పి బ్రహ్మదేవుడు యెలా నచ్చాడో అలా వెళ్ళిపోయాడు. భగీరథుడున్నూ తాతలకందరికీ యథాక్రమంగానూ యథాశాస్త్రం గానూ తర్పణాలు చేసి శుచి అయి తన పట్నం చేరుకున్నాడు. సర్వ సంపత్సమృద్ధిడై చిరకాలం అతను స్వరాజ్యం పరిపాలించాడు. అతని యోల్బడిలో జను లందరూ చాలా సుఖించారు.

రామా ! గంగ కథాక్రమం యిదీ. నీకు శుభం అగుగాక. సంధ్యాకాలం అయింది, ఈగంగావతరణకథ విన్నవారికి ధనధాన్య సమృద్ధి కలిగిస్తుంది. దీర్ఘాయువు కీర్తిప్రతిష్ఠలూ సంతానసమృద్ధి కలుగుతాయి. చివరికి స్వర్గం కూడా ప్రాప్తిస్తుంది. పితృదేవతలు తరిస్తారు. దేవతలు అనుగ్రహిస్తారు. కోరిక లన్నీ సిద్ధిస్తాయి. సర్వ పాపాలూ నశిస్తాయి."

౪౧

క్షీ ర సా గ ర మ థ నం

విశ్వామిత్రుడు చెప్పిన అత్యద్భుత మైన గంగావతరణకథను గురించి రామలక్ష్మణులు ఆలోచించుకుంటూ వుండగానే రాత్రిగడిచిపోయింది.

తెల్లవారిన తరువాత రాముడు విశ్వామిత్రునితో "మహర్షీ! చక్కని రాత్రి గడిచింది. వినతగ్గది చక్కగా విన్నాము. మేము ఈ కథను గురించి ఆలోచించుకుంటూ వుండగానే రాత్రికి రాత్రి అంతా క్షణం లాగ గడిచిపోయింది. నీరాక తెలిసి మహర్షులకుతగ్గ పడవ ఇదే వచ్చింది. పడవలో కూచోడానికి తగ్గ మెత్తని ఆననాలు సిద్ధంగా వున్నాయి. దయచెయ్యి. పవిత్రమైన గంగానది దాటుదాము" అన్నాడు. రాముడిలా చెప్పగా విశ్వామిత్రుడు రామలక్ష్మణుల తోనూ మహర్షులతోనూ పడవయెక్కి గంగదాటాడు. అవతలిగట్టు చేరాక అక్కడ విడిసి, వారు, నది దాటించడానికి వచ్చిన ముసులను పూజించి పంపివేసి దగ్గరగా వున్న విశాల అనే నగరం ప్రవేశించారు.

అప్పుడు రాముడు "మహర్షీ! ఈవిశాలానగర వృత్తాంతం యెట్టిది? ఇక్కడ ప్రజాపాలనం చేస్తున్న రాజు వంశం యెలాంటిది?" అని దోసిలి వొగ్గి అడగగా విశ్వామిత్రుడు ఇలా చెప్పుకువచ్చాడు.

"రామా! నేను ఇంద్రుని కథ చెబుతాను విను. ఈదేశంలో యేమి జరిగిందో అది కూడా చెబుతాను విను. పూర్వం, అంటే కృతయుగంలో, దితి కొడుకులు మహాబలవంతులు మాత్రమే అయి వుండినారు. అదితి కొడుకులు మహాబలవంతులే కాక ధార్మికులున్నూ అయి వుండినారు. ఇలా వుంటూండగా ఆ పుభయవర్గాలవారికీ గూడా 'మనం రోగాలు లేకుండానూ ముసలితనం రాకుండానూ, చావు మూడకుండానూ వుండా అంటే యేమిటి దారి?' అని ఆలోచన కలిగింది. ఆలోచించగా ఆలోచించగా 'పాలసముద్రం మధించి అమృతం సంపాదించుకుందాం?' అని స్థిరనిశ్చయమున్నూ కలిగింది.

దానిమీద అమితౌజస్కు లైన దైత్యులూ ఆదిత్యులూ కలిసి మందరపర్వతం కప్పంగానూ సర్పరాజైన వాసుకి తాడుగానూ చేసు

ఈని పాలసముద్రం చిలికాను. ఇలాగ వెంట్రు సంచత్సరాలు జరిగా  
 టప్పటికి వాసుక తలలు ఘోర మైన విషం కక్కాయి. పర్వతమీద  
 వున్న రాతిఖండాలను పక్కతో కొరికాయి. ఆరాతిఖండాలే దావా  
 నలంకంటేనూ దారుణ మైన హాలాహలం అనే విషం అయి పుట్టుకు  
 వచ్చాయి. దేవాసురమానుషాక్రాంత మైన జగత్తంగా ఆవిషం వల్ల  
 తగులబడిపోయింది. అప్పుడు దేవత లందరూ మహాదేవుడైన శివుణ్ణి  
 'రక్షించు రక్షించు' అని ఆక్రోశిస్తూ శరణుచొచ్చారు. వెంటనే  
 దేవదేవేశ్వరుడైన శివుడూ అతని వెనకనే శంఖచక్రగదాధరు డైన  
 విష్ణువూ సాక్షాత్కరించారు. అప్పుడు విష్ణువు చిరునవ్వు నవ్వుతూ  
 శివుణ్ణి చూసి 'సురశ్రేష్ఠా! దేవతల కందరికీ నువ్వే మొదటివాడవు.  
 కనక, సముద్రమథనంలో మొదట పుట్టినది నీవంటు. ప్రభో! అగ్ర  
 పూజగా భావించి నువ్వు ఈవిషం స్వీకరించు' అని చెప్పి అంతర్ధానం  
 అయినాడు. దేవత లందరూ భయభ్రాంతులై వుండడం చూసి,  
 విష్ణువు కోరడంవల్లా దేవదేవుడైన శివుడు ఆవిషం అమృతం లాగ  
 భక్షించి తానున్నూ అంతర్హితు డైనాడు.

తరవాత దైత్యులూ ఆదిత్యులూ సముద్రం మళ్లీ మధించారు ;  
 కాని మందరపర్వతం పాతాళానికి మునిగిపోయింది. అప్పుడు దేవతలూ  
 గంధర్వులూ 'మహాబాహూ! సర్వభూతాలకూ నువ్వే ఆధారం.  
 ముఖ్యంగా, దేవతలకు నువ్వే రక్షకుడవు, కనక, ఈపర్వతం లేవనెత్తి  
 మమ్ము రక్షించు' అని విష్ణుమూర్తిని ప్రార్థించారు.

దేవత లిలా ప్రార్థించగా, విష్ణుమూర్తి తాజేలయి మందరపర్వతం  
 తన వీపుమీద ఉంచుకుని, తన చేతులతో పర్వతశిఖరం పట్టుకుని  
 దేవతలతో పాటు తానున్నూ సముద్రం మధించాడు. ఇలాగ వేయి  
 సంవత్సరాలు మధించాటప్పటికి దండమూ కమండలమూ పట్టుకుని  
 ముందు ధన్వంతరి పుట్టుకునచ్చాడు. తరవాత అస్సరసలు పుట్టుకు

వచ్చారు. వాళ్ళి వచ్చినంత వర్షము ప్రపంచంలో ముడ్రేస్త్రీలకూ లేదు. అబ్బిర్మథనంవల్ల రసం పుట్టి దాన్ని మధించడంవల్ల పుట్టిన వాళ్ళు కనక, వాళ్ళకి అప్పరసలచే వేరువచ్చింది. వాళ్ళు ఆరుకోట్ల మంది పుట్టారు. వాళ్ళ పరివారికలు కూడా లెక్కలేనంతమంది పుట్టుకువచ్చారు. అంత చక్కనివాళ్ళయినా దేవతలూ దానవులూ కూడా వాళ్ళని భార్యలుగా స్వీకరించలేదు. అంచేత వాళ్ళు సామాన్య లుని వేశ్యలనిపించుకున్నారు. తరవాత 'నన్నెవరు పెళ్లాడతారా?' అని వెదుక్కుంటూ వారుణి పుట్టుకువచ్చింది. వారుణి 'అంటే సురం' అది వరుణుని కూతురయి పుట్టింది. వీరి కొడుకులు దాన్ని చూసే యేవగించుకున్నారు. అవీరి కొడుకులు మాత్రం అనిందితురా అని చెబుతూ దాన్ని పరిగ్రహించారు. అంచేత దైత్యులు అసురలూ దేవతలు సురలూ అయినారు. వారుణి పరిగ్రహించడంవల్ల దేవతలు ఉత్సాహవంతులూ ఉల్లాసవంతులూ అయినారు. తరవాత గుర్రాలలో వన్నెకెక్కిన ఉచ్చైశ్రవమూ, మణులలో శ్రేష్ఠమైన కొన్నభమూ వాటి వెనకనే అమృతమూ పుట్టుకువచ్చాయి. ఆయమృతం కోసం దేవతలూ దానవులూ కూడా అనేకులు పోయారు. దానికోసం వారి కుభయులకూ ఘోరయుద్ధం జరిగింది. దేవతలు దానవులను చాలా మందిని చంపేశారు. అసురలు రాక్షసులతో కలిసి మీదపడ్డారు. అంచేత త్రిలోకాలూ రిచ్చపడిపోయేటంతటి మహాఘోరయుద్ధం జరిగి పోయింది. అంతా అయిపోయిన తరవాత మహాబలుడైన విష్ణువు మోహిని అవతారం యెత్తివచ్చి అమృతం పట్టుకుపోయాడు. ఆ యుద్ధంలో విష్ణువు నెరించినవా రందరూ - అనగా రాక్షసు లందరూ విష్ణువుచేతిలో చచ్చిపోయారు. అమహాఘోరయుద్ధంలో ఏరు లైన ఆనిత్యులు దైత్యులను నాశనంచేశారు. ఇలాగ దితిపుత్రులను సంహరించి ఇంద్రుడు రాజ్యం పొంది లోకాలను పరిపాలించాడు.

## దేవేంద్రుడు దితిగర్భస్థుడైన శిశువును చంపడం

ఇలాగ తన కొడుకు లందరూ నశించగా, దితి మరీచుని కొడుకూ తన భర్తా అయిన కాశ్యపుని దగ్గరికి వెళ్లి 'మహాత్మా! నీకొడుకులు నాకొడుకుల నందరినీ చంపివేశారు. నేను కొడుకులు లేనిదా న్నయి పోయాను. నాకీకడుపుచిచ్చు ఇంద్రుడు తెచ్చిపెట్టాడు కనక, ఇంద్రుణ్ణి సంహరించే కొడుకు నాకు కావాలి. అందుకోసం నేను చిరకాలం తపస్సు చేస్తాను. కనక, నువ్వు గర్భం అనుగ్రహించాలి' అని కోరింది. దానిమీద, మిక్కిలీ దుఃఖిస్తూ వున్న దితిని ఆశ్వాసించి కాశ్యపుడు 'అలాగే కానియ్యి. నీకు భద్రం అగుగాక. తపస్సు చేసి నువ్వు పరిశుద్ధురాల వయి రా. నువ్వు ఇంద్రహంత అయే కొడుకుని కందువుగాని. నువ్వు శుచి వయినట్లయితే వెయ్యిసంవత్సరాల తరవాత నావల్ల త్రిలో కాధిపతి కాదగ్గ కొడుకును కంటావు, సందేహం లేదు' అని చెప్పి మహాతేజస్వాలి అయిన కాశ్యపుడు దితిని చేతితో తట్టి ఊరడించి తపస్సు చేసుకోడానికి వెళ్లిపోయాడు.

రామా! తరవాత దితి పరమానందభరితురాలై విశాలానగరం ఇప్పుడెక్కడ వున్నదో కుశప్లవనం అని పేరుగలిగివుండిన ఆస్థలంలో దారుణ మైన తపస్సుచేసింది. అమె తపస్సు కాలంలో సహస్రాక్షుడైన యింద్రుడు తన గుణసంపదవల్ల అమెని మెప్పిస్తూ ఆమెకి సేవచేశాడు. అగ్ని కుశలు కట్టెలు నీళ్లు పళ్లు కందమూలాలు ఇంకా ఆమె కోరినవి ఇంద్రుడు ఆమెకి తెచ్చియిస్తూవుండినాడు. ఇంతేకాక : ఇంద్రుడు ఆమెకి కాళ్లు పట్టేవాడు. విననకర్రతో విసిరి శ్రమ పోగొట్టేవాడు. ఇలాగ పది తక్కువగా వెయ్యి సంవత్సరాలు గడిచాక దితి పరమసంత్రీతురాలై ఇంద్రునితో 'సురశ్రేష్ఠా! నీతండ్రి అయిన

కాశ్యపుడు నేను ప్రార్థించగా వెయ్యిసంవత్సరాల తరవాత నాకు కొడుకు పుట్టేట్టు అనుగ్రహించాడు. ఇక మిగిలిన పది సంవత్సరాలూ నేను తపస్సు చేశాక నువ్వు నీతమ్ముణ్ణి చూస్తావు. జయోత్సుఖుడైన అతన్ని నీకోసం నేను సమధానపరుస్తాను. అప్పుడు నువ్వు చింతతక్కి అతనితో కలిసి త్రైలోక్యవిజయం అనుభవిస్తావు' అని చెప్పింది.

ఇలా చెప్పి ఆమె మిట్టమధ్యాహ్నసమయంలో నిద్ర ముంచుకు రాగా కాళ్లదిక్కున శిరస్సు శిరస్సు దిక్కున కాళ్లు వుంచుకుని పడుకుంది. కాశ్యపుడు తపస్సు చేసే వెయ్యిసంవత్సరాలూ 'శుచిగా వుండాలి' అని ఆమెకి శపథంగా చెప్పాడు. ఆమె అశుచిగా వుండే సమయం దొరక్కపోతుందా అనే ఇంద్రుడు సేవనెపంగా ఆమెని కనిపెట్టుకుని వుండినాడు; కనక, ఆమె యిలాగ అశాస్త్రీయంగా పడుకోడం చూసి అశుచి కావడంవల్ల నవ్వి, సమయం దొరికినందుకు చాలా సంతోషించాడు. మరిన్ని, అతను మహాధైర్య వంతుడై యోనిద్వారాన ఆమె గర్భంలో ప్రవేశించి శిశువును ఏడు ముక్కలుగా నరికాడు. ఇంద్రుడు వజ్రాయుధంతో తనను నరుకుతూ వుండగా ఆశిశువు ఏడ్చాడు. దాంతో దితి మేలుకుంది. 'మారుద - మారుద' అంటే 'ఏడవకు, ఏడవకు' అని చెబుతూనే మహాతేజశ్శాలి అయిన ఆశిశువును చంపివేశాడు. దితి 'చంపకు చంపకు' అంటూ వుండగా వజ్రపాణి అయి బయటికి వచ్చి ఇంద్రుడు దోసిలి వొగ్గి 'దేవీ! కాళ్లదిక్కున శిరస్సు ఉంచుకుని - ఈవిధంగా నువ్వు అశుచి పయినిద్రపోయావు. కనక, ఈవిధంగా నాకు అవకాశం దొరకడంవల్ల నన్ను చంపడానికి పుట్టబోయే శిశువును ఏడు తుండ్లుగా నరికివేశాను. క్షమించు' అన్నాడు.



విశాలాభివృద్ధి అయిన సుమతి విశ్వామిత్రుణ్ణి పూజించవలె

తన గర్భం యిలాగ ఏడుతుండా అయితేగా దితి మిక్కిలి దుఃఖించి, దురాధర్ముడైన ఇంద్రుణ్ణి చూసి 'నాపరపాటువల్లనే నాగర్భం విచ్ఛిన్నం అయిపోయింది. ఇందులో నీదోషం లేకనూలేదు. నాగర్భం యిలా చెడిపోవడంవల్ల నేనొక పని చేస్తే బాగుంటుంది ననుకున్నాను. ఈతుండా లేదూ నవ్వుమారుతాలకూ క్షేత్రపాలకు లగుమరుగాక. ఇవి యేమిన్నూ మారుతాలు అని పేరుపొంది దివ్యరూపాలైన వాత స్కంధాలై దేవలోకంలో చరించుగాక. ఒకడు బ్రహ్మలోకంలోనూ, ఇంకొకడు ఇంద్రలోకంలోనూ, మరొకడు స్వర్గంలోనూ సంచరిస్తూ వుండాలి. తక్కిన నలుగురూ నాలుగు దిక్కులలోనూ నీరూక్షాను వర్తులై సంచరిస్తూ వుండాలి. నువ్వు 'మారుద మారుద' అన్నావు కనక, కొద్దిపాటి వర్ణవృత్త్యయం పొంది 'మారుతాలు' అని పేరు పొందాలి' అని జాలిగా అడిగింది.

అమాట విని సహస్రాక్షు డైన దేవేంద్రుడు దోసిలి వొగ్గి 'నువ్వు కోరిం దంతో జరుగుతుంది. నీకొడుకులు దేవతలయి సంచరిస్తారు. నీకు భద్రం అగుగాక' అన్నాడు. ఇలాగ తల్లి కొడుకు లిద్దరూ కూడపలుకుకుని, కృతార్థులై దేవలోకానికి వెళ్లిపోరు.

“ రామా ! మునుపు మహేంద్రుడు ఎక్కడ వుండి తపస్సిద్ధురాలయిన దితికి పరిచర్య చేశాడో ఆకుశస్లవనమే యీస్థలం. ఇత్వా కునకు అలంబున అనే భార్యయందు పరమధార్మికుడైన విశాలుడు పుట్టాడు. ఆవిశాలుడే విశాల అనే యీపట్నం నిర్మించాడు. ఆవిశాలు నకు మహాబలుడైన హేమచంద్రుడు పుట్టాడు. హేమ చంద్రుని తర వాత ప్రఖ్యాతిపొందినవాడు సుచంద్రుడు. సుచంద్రుని కొడుకు ధూమ్రా

స్వేదము. ఘోషావృత్తిని కొడుకు స్పృశయ్యెను, స్పృశయ్యెను కొడుకు ప్రతాపశాలి అయిన నహానేవును. నహాదేవునికొడుకు కళాశ్వుడు. పరమధార్మికుడైన కళాశ్వుని కొడుకు మహాతేజశ్శాలి అయిన నామ దత్తుడు. నామదత్తునికొడుకు కాకుత్స్థుడు. అతని కొడుకే ఇష్టుడు విశాలాపట్నం యేలుతున్న రాజు. అతనిచేరు సుమతి. సుమతి మహా పరాక్రమ వంతుడు. దేవతలతో సాటిఅయినవాడు. దుష్టయుడు. ఇత్యాదుని అనుగ్రహం వల్ల విశాలాధిపతులైన రాజు లందరూ దీర్ఘాయుష్మంతులూ బలపరాక్రమ వంతులూ మహాత్ములూ అయి వుంటారు.

మనం యీరాత్రి యీవిశాలానగరంలో సుఖంగా వుండి తెల్ల వారాక జనకమహారాజును చూడబోదాము. ”

ఇక్కడ వీరిలా వుండగా, అక్కడ, సుమతి, విశ్వామిత్రుడు వచ్చి వున్నాడని విని ఎదురువెళ్ళి పట్నానికి తీసుకువెళ్ళి నకలబంధమిత్రుల తోనూ పురోహితులతోనూ కలిసి పూజించాడు. ప్రాంజలి అయి కుశలవార్తలున్నా అడిగి, “నువ్వు నాపట్నానికి రావడంవల్ల నేను ధన్యుణ్ణయినాను. అనుగ్రహంవుంది కనక దయచేశావు. నాయంత ధన్యుడు మరొకడు లేడు ” అని చాలాచాలా స్తోత్రంచేశాడు.

## ౪౪

### గౌతముడు అహల్యనూ ఇంద్రుణ్ణీ కపించడం

ఇదంతా ముగిసిన తరవాత, సుమతి “మహాత్మా ! ఈయువకులు దేవతలతో సమాన మైన బలపరాక్రమవంతులుగా కనపడుతున్నారు. వీరిలో పెద్దవాడు శార్దూలంలాగ ఉన్నాడు. ఏనుగులూ నడుస్తున్నాడు. చిన్నవాడు శృంగభం లాగ కనపడుతున్నాడు సింహంలాగ నడుస్తు

న్నాడు. నీరి నేత్రాలు తాముపువ్వు కేకల్లాగ విశాలంగా వున్నాయి. యశావంతులై అవిశ్వనిదేవతల కంటే నుండను లయి వున్నారు. ఖడ్గతూరధస్థులై విలాసార్థం భూమండలానికి వచ్చిన దేవకుమారుల్లాగ కనపడుతున్నారు. వీ రెండుకు పాదచారు లైనారు? ఎవరి వారు? ఎందుకు వచ్చారు? ప్రమాణంలోనూ ఇంగితాకారాల్లోనూ చేష్టలలోనూ ఒకరికొకరు సమానులై ఆకాశాన్ని సూర్యచంద్రుల్లాగ నాదేశాన్ని ప్రకాశింపజేస్తున్నారు. ఎవరికీ చొరరాని మార్గాన నీ రెండుకు రావలసివచ్చిందీ?'' అని అడిగాడు.

విశ్వామిత్రుడు అతనికి జరిగిన దంతా చెప్పాడు.

దానిమీద సుమతి తమ్ము అనేకవిధాల సమ్మానించగా రామ లక్ష్మణులు ఆరాత్రి విశాలాపురంలో ఆతిథ్యం స్వీకరించి, తెల్లవారాక మిథిలకు బయలుదేరారు.

అదిగో మిథిల అనగా వారికొక మున్యాశ్రమం కనపడింది. కాని అది శూన్యంగా వుంది. రమ్యంగానే వుంది; కాని చాలా పాతది లాగ కనపడుతోంది. అది చూసి రాముడు “మహాత్మా!” ఇది ఆశ్రమం అని తోస్తోంది! కాని మునులు కనపడరు. ఇది యెవరిదీ?” అని అడగగా, విశ్వామిత్రుడు ఇలా చెప్పాడు.

“అయ్యో! ఈయాశ్రమం శాపదగ్ధం అయిపోయింది. రామా! ఆకథ అంతా చెబుతాను విను. ఇది మహర్షి అయిన గౌతముని ఆశ్రమం. దేవతలు కూడా దీన్ని పూజిస్తూ వుండేవారు. ఆగౌతముడు తపస్సు చేసుకుంటూ భార్య అయిన అహల్యతో కూడా ఇక్కడ అనేక సంవత్సరాలు నివసించాడు. ఒకప్పుడు అతను ఆశ్రమంలో లేక పోవడం చూసి దేవేంద్రుడు గౌతమరూపమే ధరించి వచ్చి అహల్యను చూసి ‘నుందరీ! కాముకులు ఋతుకాలంకోసం చూడరు. నీతో

సంగమమే నాకు కావాలి' అన్నాడు. అహల్య అదివరకే ఇంద్రునితో క్రీడించా లనుకుంటున్నది కనక, అవచ్చిన మునిహాసధాని ఇంద్రుడే అని నిశ్చయించుకుని అందు కంగీకరించింది.

ఉభయలూ కృతకృత్యు లయినారు. 'ఇంద్రా! ప్రభూ! నేను కృతార్థురాల నైనాను. ఇక వెళ్ళిపో. నీక్షేమమూ నాక్షేమమూ గూడా గుర్తించుకో' అని అహల్య చెప్పగా 'ప్రియురాలా! నాకున్నా సంతృప్తి అయింది. ఇదిగో వెళ్ళిపోతున్నా' నని చెప్పి గౌతముడువచ్చి పోతాడేమో అని భయపడుతూ ఇంద్రుడు కుటీరం విడిచి బయటికి వచ్చాడు ; కాని అప్పటికప్పుడే గౌతముడు వచ్చివేశాడు. దేవతలకూ దానవులకూ కూడా చూడ శక్యం కానివాడూ, మహాతపో ధనవంతుడూ అయిన గౌతముడు నదిలో స్నానంచేసి, అగ్నిలాగ మెరిసిపోతూ, సమిధలూ కుశలూ పట్టుకుని వచ్చివేశాడు.

గౌతముణ్ణిచూచి ఇంద్రుడు భయభ్రాంతుడై కొయ్యబారిపోయాడు. గౌతముడున్నూ, మునివేషధరుడై వచ్చి దుష్కార్యం చేసిన ఇంద్రుణ్ణి గుర్తించి, అతిరోషంతో 'దుర్మతీ! నావేషం వేసుకువచ్చి చెయ్యరాని పని చేశావు కనక, నువ్వు అఫలుడ వయిపో' అని కఠినంగా శపించాడు. వెంటనే ఇంద్రుని వృషణాలు డుల్లిపడిపోయాయి. గౌతముడు ఇంద్రుణ్ణి అలా శపించి అహల్యను చూసి 'అనేకవేల సంవత్సరాలు నువ్వు యీ ఆశ్రమంలోనే వుంటావు ; కాని ఆహారం లేక వాయుభక్షణం మాత్రం చేస్తూ దుమ్ములోనూ ధూళిలోనూ పొరలాడుతూ ఎవరికీ కనపడకుండా పడివుండు' అని శపించాడు. మరీన్నీ గౌతముడు 'దుర్గర్భుడైన దశరథపుత్రుడు రాము డెప్పుడు ఇక్కడికి వస్తాడో అప్పుడు నువ్వు శాపవిముక్తి పొంది పవిత్రురాల వవుతావు. శ్రీరామునికి ఆతిథ్యం యిచ్చి నువ్వు లోభమోహాలు విడిచి, స్వశరీరం

ధరించి నాతో నుఖంగా వుంటావు ' అని శాపాంతం కూడా అనుగ్రహించి దుష్టచారిణి అయిన అహల్యనూ ఈ ఆశ్రమమూ విడిచిపెట్టి సిద్ధచారణనేవితమైన హిమచత్పర్గశిఖరానికి వెళ్ళిపోయి తపస్సు ప్రారంభించాడు.

## ౨౫

### అహల్య శాపవిముక్తురాలు కావడం

మొగం వేలవేసుకుని వెళ్ళి ఇంద్రుడు అగ్నిప్రభృతులైన దేవతలను చూసి 'అయ్యో, వినండి. శాతముడు మహాతపస్సు ప్రారంభించాడు. అది భగ్నం చెయ్యడానికి వెళ్ళి నేను అతనికి చాలా కోపం తెప్పించాను. దాంతో అతని తపస్సు చెడిపోయింది. ఈవిధంగా నేను అతిదుర్లభమైన దేవకార్యం చేసుకుని వచ్చాను ; కాని క్రోధం వల్ల అతను నన్ను 'అఫలుడ వయిపో' అని శపించాడు. అహల్యనున్నా నిరాకరించి శపించివేశాడు. మొత్తానికి అతని తపస్సంతా భగ్నం అయిపోయింది. ఇంతకంటే మనకి కావలసినది యేమిటి? కనక, దేవతలూ ఋషులూ చారణులూ మొదలైన మీరందరూ దేవతలకు సాహాయ్యభూతుణ్ణయిన నన్ను మళ్ళీ సఫలుణ్ణి చెయ్యాలి' అన్నాడు.

అది విని వారందరూ పితృదేవతల దగ్గరికి వెళ్ళారు. అప్పుడు పితృదేవత లొక యజ్ఞం చేస్తున్నారు. 'అగ్నిపితృదేవతలారా ! మీ యజ్ఞం నిమిత్తం సిద్ధపరిచివున్న యామేకకు వృషణం వుంది. ఇంద్రుడు వృషణహీనుడై వున్నాడు ; కనక, మేక ఫలాలు తీసి ఇంద్రుని కివ్వండి. మేక అఫలం అయినా మీకు యజ్ఞఫలం ఇస్తుంది. మిమ్ము సంతోష పెట్టడాని కికముందు మానవులున్నా ఫలాలు లేని మేకలనే యిస్తారు' అని చెప్పాడు. ఆమాటమీద పితృదేవతలు మేకఫలాలు తీసి ఇంద్రుని కిచ్చివేశారు. అదిమొదలు పితృదేవతలు అఫలా'లైన

మేకలనే భుజిస్తున్నారు. యజ్ఞులకు, వారు, సఖలమేషా లిచ్చినట్టే ఆనందించి యజ్ఞఫలం కలిగిస్తున్నారు. అది మొదలు ఇందుడు గౌతముని తపోమహిమవల్ల మేష వృషణుడై వున్నాడు.

కనక, రామా! పుణ్యకర్ము డైన గౌతముని ఆశ్రమానికి వెడదాం రా. దేవరూపిణీ మహాభాగురాలూ అయిన అహల్యచుతరింప చెయ్యి” అని విశ్వామిత్రుడు చెప్పగా, రాముడు లక్ష్మణునితో కలిసి మహర్షివెంట ఆశ్రమం ప్రవేశించాడు.

అహల్య ఒకచోట పడివుంది. తపస్సువల్ల కలిగిన కాంతితో ఆమె ధగధగ మెరుస్తోంది. దేవదానవులు కూడా తేరిచూడరా నంతటి తేజస్సుతో మిరుమిట్లు కొలుపుతోంది. బ్రహ్మదేవుడు చాలా ప్రయత్నం చేసి సృష్టించిన మాయామయిలా వుంది. అసలే శరన్నేఘ శకలాల మధ్య వుండి, పైగా మంచుతెర ఆవరించి వుండిన పూర్ణ చంద్ర బింబంలా వుంది. పొగతో నిండిపోయిన అగ్నిజ్వాలలా వుంది. నీటిలో ప్రతిఫలిస్తున్న సూర్యబింబంలాగ చూడశక్యం కాకుండా వుంది. రాముడు అహల్యను చూశాడు.

గౌతమశాపంవల్ల రాము డక్కడికి వచ్చేదాకా త్రిలోకాలవారికీ కూడా ఆమె అదృశ్య అయివుంది. ఇప్పుడు శాపం తొలగిపోడంవల్ల వచ్చినవారి కందరికీ కనపడింది. రామలక్ష్మణులు వెంటనే ఆమె పాదాలు పట్టుకున్నారు. గౌతముడు చెప్పినశాపాంతం స్మరించుకుంటూ ఆమె కూడా వారి పాదాలు పట్టుకుంది. మరిన్ని, ఆమె వారికి పాద్యమూ అర్ఘ్యమూ ఆతిథ్యమూ ఇచ్చింది. చాలా భక్తితో యథా శాస్త్రంగా ఆమె వారిని పూజించింది. రాము డానందించి ఆపూజలు పరిగ్రహించాడు.

అప్పుడు ఆకాశంనుంచి పూలవాన కురిసింది. దేవదుందుభులు మోగాయి. గంధర్వులు సాడారు. అప్పరసలు ఆడారు. అప్పటి కప్పుడే గౌతముడు వచ్చి ఆమెని స్వీకరించాడు. 'సాధు సాధు' అని కీర్తిస్తూ దేవత లామెను పూజించారు. గౌతముడున్నూ అహల్యతో కలిసి రాముణ్ణి విధివిధానంగా పూజించాడు. రాముడానందించి అప్పుడు మిథిలకు ప్రయాణ మైనాడు.

### ౪౬

రాముడు జనకుని యజ్ఞశాల ప్రవేశించడం

అప్పటికి జనకుడు యజ్ఞం చేస్తున్నాడు. దేశదేశాలనుంచీ వేదవేదాంగ వేత్తలైన బ్రాహ్మణులు అనేకవేలమంది వచ్చివుండినారు. వందల కొద్దీ బళ్లతో వచ్చి మహర్షులు తమకోసం నిర్దేశించబడ్డ భాగం నిండి వున్నారు. రాముని మాట మీద విశ్వామిత్రుడు జనసమూహం తక్కువగా వున్నచోట జలసమృద్ధిగల బసలో ప్రవేశించాడు.

జనకునికి విశ్వామిత్రుని రాక తెలిసింది. వెంటనే అతను పురోహితుడైన శతానందుణ్ణి మున్నిడుకుని సవినయంగా వచ్చాడు. ఋత్విక్కులును వడిగా వచ్చి విశ్వామిత్రునికి సమంత్రకంగా అర్ఘ్యం యిచ్చారు. ఆపూజ లందుకుని విశ్వామిత్రుడు "నీకు క్షేమమా? యజ్ఞం నిర్విఘ్నంగా సాగుతోందా?" అని జనకుణ్ణి ప్రశ్నించాడు. మరిన్నీ, విశ్వామిత్రుడు మునులనూ ఋత్విక్కులనూ పురోహితులనూ గూడా యథాశాస్త్రంగా కుశలప్రశ్న లడిగి ఆనందంగా వుండినాడు.

అప్పుడు జనకుడు "విశ్వామిత్రమహర్షీ! ఈ మునిపుంగవులతో గూడా ఆననం స్వీకరించు" అని కోరగా, ముందు విశ్వామిత్రుడు

తరవాత తక్కినవారూ కూచున్నారు. రాజు మంత్రులూ కూడ యథార్థంగా కూచున్నారు. జనకుడు “విశ్వామిత్రా ! నువ్వు నాయజ్ఞశాలకు దయచేయ్యడంవల్ల ఇప్పుడు నాయజ్ఞం సమగ్రం అయింది. దేవతలు నాయజ్ఞం సఫలం చేశారు. ఇప్పుడే నాకు యజ్ఞ ఫలం లభించింది. ధన్యుణ్ణయినాను. అనుగ్రహం వుంది కనక, నన్ను మరిచిపోకుండా మురులతో దయచేశావు. యజ్ఞం యిక వన్నెండు దినాల్లో తరవాయి వుంది. చివరదాకావుండి హవిర్భాగాలకోసం వచ్చే దేవతలను నువ్వు చూడాలి ” అని వినముడై దోసిలి వొగ్గి కోరాడు.

“ అయితే, మహర్షీ ! సూర్యచంద్రుల్లా వెలుగుతున్న మహావీరులు ఈకుమారు లెవరూ? ఖడ్గతూణీరధచుద్ధరులైన యీకుమారులు అశ్వినీ దేవతలా అనిపిస్తున్నారు. భూమండలం చూడా లన్న కుతూహలంతో దేవలోకంనుంచి పాదచారులయివచ్చిన దేవకుమారులూ వీరు ? వీరెవరి కుమాళ్లు ? ” అని జనకుడు రామలక్ష్మణులను చూపించి అడిగాడు.

విశ్వామిత్రుడు వారు దశరథమహారాజు కుమాళ్లనీ, రాముడూ లక్ష్మణుడూ అనీ వారు తన కోరికమీద సిద్ధాశ్రమానికి రావడమూ, రాక్షసులను సంహరించడమూ, రాక్షసపరివ్యాప్తమైన అరణ్యం మీదుగా తాము నిర్భయంగా రావడమూ, విశాలనగరం చూడడమూ, అహల్యను చూడడమూ, గౌతమ మహర్షిని కలుసుకోడమూ, శివ ధనుస్సు చూడడానికి మిథిలకు రావడమూ నవిస్తరంగా చెప్పాడు.

౪౭

కతానందుడు రామునికి విశ్వామిత్ర చరిత్ర చెప్పడం

జనకుని పురోహితుడైన కతానందుడు అహల్య కోడుకు. అతను మహాతపశ్శాలీ, మహాతేజశ్శాలీని. తపస్సంబంధమైన వర్చస్సుతో



అతను మెరిసిపోతూ వుంటాడు. అతను విశ్వామిత్రుడు చెప్పిన దంతా విన్నాడు. రాముణ్ణి చూసినందువల్ల పరమాశ్చర్య భరితు డైనాడు.

అతను సుఖాసీనులై వుండిన దశరథమహారాజపుత్రులు రామ లక్ష్మణులను చూసి విశ్వామిత్రునితో యిలా అన్నాడు.

“మహర్షీ! దీర్ఘకాలం మహాతపస్సు చేసిన యశస్విని నాతల్లి. ఆమెను నువ్వు రామునికి చూపించావా? మహాతేజశ్శాలిని అయిన మా అమ్మ సమస్త దేహులకూ పూజార్హు డైన రాముణ్ణి వన్యాలైన కందమూలఫలాదులతో లెస్సగా పూజించిందా? మాతల్లికి ఇంద్రునివల్ల సంభవించిన దురవస్థాయూప మైన పాతకథ అంతా నువ్వు రామునికి చెప్పావా? కౌశికమహర్షీ! నీకు భద్రం అగుగాక. రాముణ్ణి చూడడం, పూజించడం, ఆతిథ్యం యివ్వడం మొదలైన పనులవల్ల మళ్ళీ నాతండ్రి అయిన గౌతమమహర్షిని పొందగలిగిందా? నాతండ్రి రాముని పూజించాడా? హిమవత్పర్వతప్రాంతాలనుంచి ఆశ్రమానికి వచ్చిన నాతండ్రిని రాముడున్నూ పూజించాడా? మా ఆశ్రమానికి దయచేసిన రాముడు ప్రశాంతమనస్సుతో నమస్కారాలు చేశాడా?”

ఇదంతా విని విశ్వామిత్రుడు శతానందునితో, “మునిపుంగవా! నే నేమీ మరిచిపోలేదు. చెయ్యవలసిన దంతా చక్కగా చేశాను. పరశురాముని తల్లి అయిన రేణుక తన భర్త అయిన జమదగ్ని మహర్షిని మళ్ళీ పొందినట్టే నీతల్లి అహల్యకూడా నీతండ్రిని కలుసుకుంది” అని చెప్పాడు.

మహాతేజశ్శాలి అయిన శతానందుడు అప్పుడు రామునితో ఇలా అన్నాడు.

“రామా! అప్రతిహతప్రభావుడైన విశ్వామిత్రునితో కలిసి దైవవశాన నువ్విక్కడికి వచ్చావు. నీకు స్వాగతం. విశ్వామిత్రుడు, ఊహకు గూఢా అందని గొప్పపనులు చేసినవాడు. తాను రాజ్యం అయివుండినీ ఉగ్రతపన్ను చేసి బ్రహ్మర్షి అయినాడు. ఇంతటి వర్చస్వి మరొకడు లేడు. ఇతని మహత్వం నువ్వెరుగుదువా? మహా తపశ్శాలి అయిన విశ్వామిత్రుడు నీకు రక్షకుడయి వున్నాడు. నీకంటే ధన్యుడు మరొకడు లేడు. విశ్వామిత్రుని తపోబలమూ చరిత్రా నేను చెబుతాను విను.

విశ్వామిత్రుడు సకలవిద్యలూ నేర్చి సకలధర్మాలూ తెలుసుకుని ధర్మాత్ముడై శత్రుభీకరుడై ప్రజల శ్రేయస్సే కోరుతూ చిరకాలం రాజ్యపాలనం చేశాడు. బ్రహ్మ కొడుకు కుశుడు. కుశుని కొడుకు కుశనాభుడు, అతను మహాబలపరాక్రమశాలి, ధార్మికుడు. కుశనాభుని కొడుకు గాధి. అతను విశ్వవిఖ్యాతుడు. ఆ గాధి కొడుకే ఈ విశ్వామిత్రుడు. అనేకవేల సంవత్సరాలు ఈ విశ్వామిత్రుడు మహారాజై ప్రజాపాలనం చేసాడు.

ఒకమాటు ఈ మహాత్ముడు అక్షోహిణీపరిమిత మైన చతురంగ బలంతో బయలుదేరి భూమి అంతా తిరిగాడు. రాష్ట్రా లెన్నో, నగరా లెన్నో, నదు లెన్నో, పర్వతా లెన్నో, మున్యాశ్రమా లెన్నో తిరిగితిరిగి చూసిచూసి చివరికి వసిష్ఠమహర్షి ఆశ్రమం చేరుకున్నాడు.

వసిష్ఠాశ్రమం అంటే సామాన్యమా? అక్కడ నానాజాతి వృక్షాలూ వున్నాయి. నానామృగాలూ వున్నాయి. సింధులూ చారణులూ దేవతలూ దాసవులూ గంధర్వులూ, కిన్నరులూ తరుచు వచ్చి చూసిపోతూ వుంటారు. అక్కడ ఎన్నో హరిణాలూ, యెన్నో జాతుల పక్షులూ వున్నాయి. బ్రహ్మర్షులూ దేవర్షులూ

ఎందరో వున్నారు. అగ్నికల్పం లైన తపస్విధులూ, జలాహారాలూ, వాయుభక్తులూ, రాలిపోయిన ఆకులు మాత్రమే భక్షించేవారూ, కందమూలఫలాలు భక్షించేవారూ, దాంతులూ దోషరహితులూ జితేంద్రియులూ అయిన వాలఖిల్యాది మహర్షులూ, జపమహోమపరాయణులైన వైఖానసాదులూ అక్కడ లెక్కలేనంతమంది వున్నారు. అది రెండో బ్రహ్మలోకం వంటిది. సాటిలేని జయశీలి అయిన విశ్వామిత్రుడు చినరికి ఆయాశ్రమం చూశాడు.

౪౮

### వసిష్ఠుని విందు

పీరాధిపీరుడూ మహాబలపరాక్రమవంతుడూ అయిన విశ్వామిత్రుడు పరమప్రీతుడై మునిపుంగవుడైన వసిష్ఠునకు ప్రణతుడైనాడు. వసిష్ఠుడు స్వాగతం నివేదించి ఆననం యిచ్చి యథాన్యాయంగా విశ్వామిత్రునికి ఫలాలూ మూలాలూ సమర్పించాడు. ఆసపర్యలు స్వీకరించి విశ్వామిత్ర మహారాజు వసిష్ఠుణ్ణి తక్కినవారిసీ కుశలం అడిగాడు. తరవాత వసిష్ఠుడు సుఖాసీనుడై వుండిన విశ్వామిత్రుణ్ణి 'రాజా! నీకు కుశలమే కదా? రాజసీతి ననుసరించి రాజ్యం ఏలుతూ ప్రజలను సుఖపెడుతున్నావు గదా? నీ భృత్యులు భయభక్తులతో మెలగుతున్నారు గదా? నీ శత్రువులందరూ అణగారిపోయారు కదా? నీ సేనలూ, బాక్కనమూ, మిత్రమండలీ సమృద్ధిగా వుంది కదా? నీ పుత్ర పౌత్రులున్నూ కుశలంకదా?' అని అడిగాడు. వినయ వినమితుడైన విశ్వామిత్రుడు 'అందరూ కుశలం అంతా లెప్పుగా వుంది' అని విన్నవించాడు.

తరవాత, వారు చాలాసేపు సంతోషంగా ఆమాటూ యీమాటూ చెప్పుకుని ఆనందించారు. ఇదంతా ముగిశాక వసిష్ఠుడు చిరునవ్వు

నవ్వుతూ 'కానీ! నీచతురంగబలానికీ, నీపరివారానికీ నీకూ ఆత్మీయం  
యివ్వా అని కోరుతున్నాను. నాపూరిక నవ్వు అంగీకరించాలి. నవ్వు  
మహానాజపు. అతిథులలో శ్రేష్ఠుడవు. పూజనీయుడవు' అని విన్న  
వించాడు. అందుకు విశ్వామిత్రుడు 'ప్రీతితో మాట్లాడి నీకశ్రమంలో  
వుండిన ఫలమూలాలూ పాద్యమూ ఉచమనీయమూ - విశేషించి  
భగవంతుడ వైన నీదివ్యదర్శనమూ ఇచ్చి పూజార్హుడ వయ్యుండినీ  
నన్ను పూజించనే పూజించావు. లోతేమీ చెయ్యలేదు. నమస్కారం.  
ఇక నాకు సెలవు దయచెయ్యి. అనుగ్రహం వుంచు' అని బదులు  
చెప్పాడు.

వసిష్ఠుడు 'అలా కాదు, నా కోరిక తీర్చాలి' అని మళ్ళీ మళ్ళీ  
దృఢంగా కోరాడు. దానిమీద విశ్వామిత్రుడు 'మునిపుంగవా! సరే!  
నీ ఆజ్ఞ జవదాటడం మంచిది కాదు, అలాగే కానియ్యి. నీ కెలా  
యిష్టమో అలాచెయ్యి' అని చివరికి అంగీకరించాడు.

అప్పుడు వసిష్ఠుడు చిత్రవర్ణం అయిన హోమధేనువును పిలిచి  
'శబళా! సబలపరివారంగా యీరాజ్ఞికి నేను సత్కారం చెయ్యదలుచు  
కున్నాను. గొప్పవారికి తగిన భోజనపదార్థాలన్నీ నువ్వు సమకూర్చాలి.  
షడ్రసాలలోనూ వీరిలో యెవరి కేది యిష్టమో అదల్లావారికి వడ్డించు.  
రసాలూ, భక్ష్యాలూ, పానకాలూ, లేహ్యాలూ, చోష్యాలూ,  
అన్నరానులూ సమృద్ధిగా సిద్ధం చెయ్యి' అని ఆదేశించాడు.

౪౯

కామధేనువు

వసిష్ఠుడు ఇలా చెప్పగా శబళ ఎవరి కేది యిష్టమో అదల్లా వడ్డిం  
చింది. ఇక్షువులూ తేనే పేలాటూ మైదేయం అనే మద్యమూ అసవం

అనే మద్యమూ గొప్పగొప్ప పానీయాలూ అనేకవిధాలైన పిండి నంటలూ వేడివేడి అన్నమూ ఎన్నో విధాలైన పాయసాలూ పెరుగు పాడబాలూ బెల్లంతో సిద్ధపరిచిన మద్యమూ కొల్లలుగా సిద్ధపరిచింది. ఇలాంటి విందుభోజనాలతో వసిష్ఠుడు విశ్వామిత్రమహారాజునూ, అతని అంతఃపురస్త్రీలనూ, పురోహితులనూ, పండితులనూ, అమాత్యులనూ, మంత్రులనూ, భృత్యులనూ, చతురంగబలాలనూ పూజించాడు.

ఇదంతా అనుభవించి పరమానందం పొంది విశ్వామిత్రుడు 'నువ్వు నన్ను చాలా గొప్పగా సత్కరించావు. ఇక వొక్కమాట చెబుతాను. బ్రహ్మర్షీ! నీకు లక్ష గోవులు నిస్తాను, ఈ శబళను నాకిచ్చేయ్యి. ఇది రత్నం. రాజు రత్నహారి. న్యాయంగా చూస్తే ఇది రాజు నైనవాడి' అన్నాడు.

ధర్మాత్ముడైన వసిష్ఠుడిది విని 'రాజా! లక్ష కాదు, నూరు కోట్ల ఆవు లిచ్చినా వెండి బంగారమూ కూడా రాసులకొద్దీ యిచ్చినా ఈ శబళ నివ్వను. ఇది నాదగ్గరనుంచి వెళ్లవలసింది కాదు. మనస్వికి కీర్తి యెట్టిదో నా కిది అలాంటిది. నేను చెయ్యవలసిన హవ్యమూ కవ్యమూ ప్రాణమాత్రా దీనియందే ఆయత్తమై వున్నాయి. అగ్ని హోత్రాలూ జపహోమాలూ స్వాహాకారవషట్కారాలూ వివిధాలైన విద్యలూ దీనియందే ఆయత్తమై వున్నాయి. నాసర్వస్వమూ ఇదే. నన్ను సంతృప్తిపరిచేది యిదే. ఇంకా అనేక కారణాలవల్ల నేను దీనిని సీకివ్వను' అని దృఢంగా చెప్పేశాడు.

దీనిమీద విశ్వామిత్రునికి చాలా పట్టుదల కలిగింది. వెంటనే అతనిలా చెప్పాడు. 'బంగారపు కక్ష్యలూ బంగారపు గ్రైవేయాలూ బంగారపు అంకుశాలూ బంగారపు ఆభరణాలూ వున్న ఏనుగులు

పథ్నాలుగువేలిస్తాను. బంగారపు చిరుగంటలతో అలంకరించి నాలుగేసి తెల్లని గుర్రాలు కట్టిన బంగారపు రథాలు ఎనిమిది వందలిస్తాను. మంచిమంచి దేశాలలో పుట్టిన కులంగల గుర్రాలు పదకొండువేలిస్తాను. చిత్రవిచిత్రా లైన రంగులు గలిగి మంచి వయస్సులో వున్న ఆవు లొక కోటి యిస్తాను. శబళను నా కిచ్చేయ్యి. బంగారం ఎంత కావా లంటావో చెప్పు, రత్నాలున్నా యెన్ని కావా లంటావో కూడా చెప్పు అంతా అన్నీ యిచ్చేస్తాను, నాకు శబళను ఇచ్చేయ్యి”

అయినా వసిష్ఠుడు అంగీకరించలేదు. ‘నే నివ్వను’ అనే మళ్లీ చెప్పేశాడు. ‘ఇదే నారత్నం. ఇదే నాధనం. ఇదే నానర్వన్వ మూనూ. ఇదే నా జీవితమున్నూ. దర్శపూర్ణమాస, యజ్ఞాలు, దక్షిణలు, నానాక్రియలూ నాకిదే. నేను చేసే కర్మల కన్నిటికీ యిదే ఇక ఆధారం. వెయ్యి మాట లెందుకూ వాగడం? ఈ కామధేనువును నే నివ్వను’ అని గట్టిగా చెప్పేశాడు.

౫౦

శ బ శా వి శ్వా మి త్రు తి స ం కు త స మ ర ం

వసిష్ఠుడు అంగీకరించి యివ్వనందున విశ్వామిత్రుడు శబళను బల వంతంగా లాగాడు. విశ్వామిత్రు డలా లాగుతూ వుండగా శబళ దుఃఖించి ‘మహాత్ము డైన వసిష్ఠుడు నన్ను విడిచిపెట్టాడా? రాజ భటులు నన్నెందు కీడ్చుకుపోతున్నారూ? భావితాత్ము డైన వసిష్ఠ మహర్షికి నే నేమి అపకారం చేశానూ? భక్తురాల నైన నన్ను అపరాధం చెయ్యకపోయినా వసిష్ఠుడు విడిచిపెట్టేశాడా?’ అని చాలా చింతించి, దుఃఖించి, నిట్టూర్పులు విడిచి వందలకొద్దీ భటు లను కూలగొట్టి వాయువేగంతో వసిష్ఠుని పాదాల దగ్గరికి వెళ్ళి కడింపి,

వెళ్ళి, శబళ, ఏడుస్తూ ‘బ్రహ్మపుత్రుడా? నన్ను విడిచిపెట్టే శావా? రాజభటులు నన్ను లాక్కుపోతున్నారు, నువ్వు చూడలేదా?’ అని అడిగింది. అది విని శోకసంతప్తహృదయురాలై కన్న కూతురులాగ గోడుగోడున దుఃఖిస్తున్న శబళను చూసి వసిష్ఠుడు ‘శబళా నిన్ను నేను విడిచిపెడతానా? నాకు నువ్వేమి అపకారం చేశావూ? బలవంతుడైన యీ రాజు నాకూ నీకూ ఎడబంధాలు కలిగించి నిన్ను లాక్కుపోతున్నాడు. ఈరాజు సేనల నెదిరించడానికి నాకు సైన్యంలేదు. ఇతను బలవంతుడు. క్షత్రియుడు. పైగా పృథివీపతి. ఇతనికి రథగజతురంగపదాతులతో నిండిన అక్షోహిణి సేన వుంది. అంచేత, ఇతను చాలా బలవంతుడు’ అని బదులు చెప్పాడు.

దానిమీద శబళ అమితతేజశ్శాలి అయిన వసిష్ఠుణ్ణి చూసి ‘మహాత్మా! క్షత్రియునిబలం బలం కాదు. బ్రాహ్మణుడే బలవంతుడు. బ్రహ్మబలం దివ్యమైనది. అది క్షత్రియబలంకంటే గొప్పది. నువ్వు అప్రమేయబలశాలి. అతను నీకంటే బలవంతుడు కాడు. విశ్వామిత్రుడు మహాబలవంతుడే; కాని నీతేజస్సు అతనికి సాధ్యమైనది కాదు. నీబ్రహ్మబలంతో నిండివున్న నన్ను నియోగించు, ఆ దుర్మాత్ముని డర్పమూ బలమూ నాశనం చేసేస్తాను’ అంది. వసిష్ఠుడు ‘అయితే, పరబలవినాశక మైన బలం సృష్టించు’ అన్నాడు.

తన ప్రభువు అయిన మహర్షి ఇలా అనగానే శబళ “హుంబా” అనీ అరిచింది. వెంటనే ఆ అరుపు వల్ల పల్ల పల్ల లనే మ్లేచ్ఛులు వందల కొద్దీ పుట్టుకువచ్చి విశ్వామిత్రుడు చూస్తూ వుండగానే అతని సైన్యం నాశనం చేశారు. అది చూసి క్రోధపరవశుడై విశ్వామిత్రుడు రథా యాధుడై విజృంభించి అనేక విధాలైన శస్త్రాలు ప్రయోగించి పల్లవుల నందరినీ నాశనం చేశాడు. అది చూసి శబళ పరమక్రుద్ధ అయి యవను

లనూ శకులనూ సృష్టించింది. ఆ శకయవనులతో భూమి అంతా నిండి పోయింది. వారు మహాబలపరాక్రమాలు కలవారు. సంపంగికేశల లాగ మెరుస్తున్న దీర్ఘకరవాలాలు ధరించివున్నారు. జలతారు ఒట్టలు ధరించి అగ్నికణాల్లాగ వెలుగుతున్న ఆ శకయవనులు మళ్ళీ విశ్వామిత్రుని బలం అంతా భస్మం చేసేశారు. అప్పుడు విశ్వామిత్రుడు అస్త్రాలు ప్రయోగించాడు. వాటివల్ల ఆ శకయవనులు కాంభోజిలూ వ్యాకులపడిపోయారు.

## ౫౧

వసిష్ఠుడు విశ్వామిత్రుని కొడుకులను భస్మం చెయ్యడం

అది చూసి వసిష్ఠుకు 'ఇంకా చాలామందిని సృష్టించు' అని శబళను హెచ్చరించాడు. శబళ మళ్ళీ వచంబారవం చేసింది. ఆధ్వనివల్ల సూర్యునితో సాటివచ్చే కాంభోజిలు పుట్టుకువచ్చారు. పొదుగునుంచి శత్రుసాణు లైన పల్లవులూ, యోనినుంచి యవనులూ, శకృత్తునుంచి శకులూ, రోమకూపాలనుంచి క్లేచ్చులూ హరీతులూ కీచకులూ పుట్టుకువచ్చారు. వారందరూ నిమిషంలో విశ్వామిత్రుని చతురంగ బలం అంతా దుమ్ము చేసేశారు.

విశ్వామిత్రునికి మారుగురు కొడుకులు. వారు నానా విధా లైన ఆయుధాలూ ధరించి తపోధన్యుడైన వసిష్ఠునిమీది విరుచుకు పడ్డారు; 'కాని భగవంతుడైన వసిష్ఠుడు వచంకారం మాత్రంచేసి వారి నందరినీ బూడిదచేశాడు. వారితో చతురంగబలమున్నూ బుగ్గి అయిపోయింది.

విశ్వామిత్రుడు అది చూశాడు. సిగ్గుపడ్డాడు. చింతావిష్టుడున్నూ అయిపోయాడు. చలనం లేని సముద్రంలాగా కోర లూడిపోయిన తామపాములాగా రావలగ్రస్తు డైన సూర్యుడు లాగా తేజోహీను



డైపోయాడు. రెక్కలు తెగిన పక్షిలాగ దర్పం అంతా పోయి, ఉత్సాహమున్నూ నశించి విసిగిపోయాడు. చివరికి అతను రాజ్యం యేలడానికి కొక్క కొడుకును నియమించి పట్నానికి పంపి తా నరణ్యానికి వెళ్ళిపోయాడు. వెళ్ళివెళ్ళి కిన్నరులూడిరగులూ నివసించివుండే హిమవత్సర్వతం పార్వభూమికి పోయి ఈశ్వరానుగ్రహంకోసం అక్కడ గొప్ప తపస్సు ప్రారంభించాడు.

కొంతకాలానికి వృషభధ్వజుడైన మహాదేవుడు సాక్షాత్కరించి 'రాజా! నీతపస్సుకు మెచ్చాను. నీకేమి కావాలో కోరుకో యిస్తా' నన్నాడు. విశ్వామిత్రుడు సాష్టాంగనమస్కారాలు చేసి 'మహాదేవా నీకు అనుగ్రహం కలిగితే నాకు సాంగోపాంగంగానూ సోపనిషదంగానూ రహస్యాలన్నిటితోనూ ధనుర్వేదం దయచెయ్యి. దేవతలు వాడే అస్త్రాలూ, దానవులు ప్రయోగించే అస్త్రాలూ, గంధర్వలూ యక్షులూ మహర్షులూ ప్రయోగించే సకలాస్త్రాలూ నాకు దయచెయ్యి' అని కోరాడు. 'సరే యిచ్చా' నని చెప్పి శివుడు అంతర్ధానం అయిపోయాడు.

వెంటనే విశ్వామిత్రుడు క్షత్రియదర్పం పెంచుకుని పర్వసమయంలో సముద్రంలాగ మహావీర్యోత్సాహవంతుడై "వసిష్ఠుని పని అయిపోయి" దనుకుంటూ మనోవేగంతో వెళ్లి వసిష్ఠాశ్రమంమీద మహాస్త్రాలు ప్రయోగించాడు. వెంటనే అస్త్రాల తేజస్సువల్ల ఆశ్రమం దగ్ధం అయి పోయింది. ఆశ్రమవాసులైన మును లందరూ వందలు వందలుగా పారిపోయారు. వసిష్ఠుని మృగాలూ పక్షులూ శిష్యులూ వేలు వేలుగా సకల దిక్కులకూ పారిపోయారు. క్షణంలో వసిష్ఠాశ్రమం శూన్యం అయిపోయింది. చవుటిపరే అయిపోయింది. 'మీ రేమీ భయపడవద్దు. సూర్యభగవానుడు మంచును నాశనం చేసేటట్టు నేను

విశ్వామిత్రుణ్ణి నాశనం చేస్తాను నిలవండి ' అని మాటిమాటికీ వసిష్ఠుడు గొంతెత్తి చెబుతూవున్నా నిలవలేక అందరూ పారిపోయారు. వసిష్ఠుడు ఇలాగ స్వజనంతో చెబుతూనే విశ్వామిత్రుణ్ణి చూసి మహారోషంతో ' చిరకాలంనుంచి వృద్ధిచెయ్యబడ్డ ఆశ్రమం నాశనంచేసి దురాచారుడ వైనావు. కనక మూఢుడా? ఇక నువ్వు బతకవు ' అని చెప్పి మిక్కిలి క్రుద్ధుడై పొగలేని కాలాగ్నిలాగా, రెండో యమదండంలాగా ప్రకాశిస్తున్న బ్రహ్మదండం పట్టుకు నిలవబడ్డాడు.

## ౫౨

వసిష్ఠుని బ్రహ్మదండం విశ్వామిత్రుణ్ణి నిస్తే జుణ్ణి చెయ్యడం

' నిలు, నిలు ' అంటూ విశ్వామిత్రుడు ఆగ్నేయాస్త్రం ప్రయోగించాడు. అది చూసి వసిష్ఠుడు ' క్షత్రియాధమా! ఇదిగో సుంచునే వున్నాను. నీబలం యేమాత్రమో చూపించు. నీక్షత్రియదర్పం అంతా నాశనం చేసేస్తాను చూసుకో. నీక్షత్రియబలం యెక్కడ, నాబ్రహ్మబలం యెక్కడ? దివ్యమైన నాబ్రహ్మబలం చూసుకో ' అని ఉరిమాడు. వెంటనే ఘోరమైన విశ్వామిత్రుని ఆగ్నేయాస్త్రం సీళ్లు పోస్తే నిప్పు చల్లారినట్టు బ్రహ్మదండంవల్ల చల్లబడిపోయింది.

దాంతో విశ్వామిత్రునికి చాలా కోపం వచ్చింది. వెంటనే అతను వారుణాస్త్రమూ, రాద్రాస్త్రమూ, ఇంద్రాస్త్రమూ, పాశుపతాస్త్రమూ, ఐషీకాస్త్రమూ, మానవాస్త్రమూ, సమ్మోహనాస్త్రమూ, గాంధర్వాస్త్రమూ, శ్వాపనమూ, జృంభణమూ, మాదనమూ, సంతాపమూ, విలాపనమూ, శోషనమూ, దారణమూ, వజ్రమూ, బ్రహ్మపాశమూ, కాలపాశమూ. వరుణపాశమూ, పైనాకమూ, దయితమూ, శుష్కశనీ, ఆర్ద్రశనీ, పైశాచమూ, క్రౌంచమూ,

దండమూ, ధర్మచక్రమూ, కాలచక్రమూ, నిష్ఠుచక్రమూ, నాయ వ్యమూ, మథనమూ, హయశిరస్సు, కంకాళమూ, కాళమూ, ముసలమూ, విద్యాధరమూ, కాలమూ, త్రిశూలమూ, కాపాలమూ, కంకణమూ, — మొదలైన ఘోరాస్త్రా లొక్కొక్కటే వెంట వెంటనే ప్రయోగించాడు : కాని వసిష్ఠుని బ్రహ్మాదండం వాటిని అన్నిటిని మింగి వేసింది.

వాటివల్ల లాభం లేకపోగా, విశ్వామిత్రుడు బ్రహ్మత్రుం ప్రయోగించాడు. అది చూసి సకలదేవతలూ, దేవర్షులూ, గంధర్వులూ, అప్సరసలూ ఉరగులూ భయబ్రాంతు లయిపోయారు. త్రిలోకాలూ అట్లుడిగిన ట్టుడికిపోయాయి ; కాని మహాఘోరమైన ఆయత్రుం కూడా వసిష్ఠుని బ్రహ్మాదండం మింగి వేసింది. ఆనమయంలో వసిష్ఠుని రూపం చాలా రౌద్రం అయింది. వసిష్ఠుని రోమకూపాలనుంచి అగ్ని జ్వాలలలాగ మహాతేజోమరీచులు బయలుదేరాయి. వసిష్ఠుని చేతిలో వుండిన బ్రహ్మాదండమున్నూ కాలాగ్నిలాగా, యమదండం లాగా ప్రకాశించింది. అప్పుడు మును లందరూ ‘మహాత్మా! నీబలం అమోఘం. విశ్వామిత్రుని బ్రహ్మత్రుతేజస్సును బ్రహ్మతేజస్సుతో చల్ల బరుచు. విశ్వామిత్రుడు నీచేతిలో వోడిపోయాడు. ఇక శాంతించు. లోకాలను రక్షించు’ అని ప్రార్థించారు. ఇది విని వసిష్ఠుడు శాంతించాడు.

పరాభూతు డైన విశ్వామిత్రుడు నిట్టూర్పులు విడిచి ‘ఒక్క బ్రహ్మాదండం దగ్గర నా సర్వాస్త్రాలూ నిష్ఫలం అయిపోయాయి. ఛీ! క్షత్రియబలం యేమి బలమూ? బ్రాహ్మణబలమే బలం. ఈసంగతి నాకిప్పటికి బాగా తెలిసింది. కనక, ఇక నేను శాంతించి ప్రసన్నేంద్రియు ణ్డయు బ్రహ్మత్వం సిద్ధించే టట్టు గొప్ప తపస్సు చేస్తాను’ అను కున్నాడు.

## విశ్వామిత్రుడు రాజర్షి కావడం

తరవాత, సంతప్తహృదయుడైన విశ్వామిత్రుడు మనస్సును నిగ్రహించుకంటూ, నిష్టూర్పులమీద నిష్టూర్పులు విడుస్తూ, భార్యతో కూడా శరావతీనదికి దక్షిణంగా బయలుదేరి వెళ్లి, పల్నా, మంపలూ మాత్రమే భుజిస్తూ దాంతుడై మహాత్మర మైన తపస్సు ప్రారంభించాడు. ఈస్థితిలో అతనికి సత్యధర్మపరాయణులైన నలుగురు కొడుకులు పుట్టారు. వారి పేళ్లు వరసగా హవిష్యండుడూ, మధుష్యండుడూ, దృఢనేత్రుడూ, మహారథుడూ అని.

ఇలాగ, వెయ్యి సంవత్సరాలు గడిచాక బ్రహ్మదేవుడు దేవతలతో కలిసి వచ్చి 'విశ్వామిత్రా! ఈ తపస్సువల్ల నువ్వు రాజర్షిల సందర్శిం జయించావు. నువ్విప్పుడు రాజర్షివి అయినావు' అని చెప్పాడు. వెంటనే బ్రహ్మదేవుడు తన లోకానికి, దేవతలు త్రివిష్టపానికి వెళ్లిపోయారు.

ఇది విని విశ్వామిత్రుడు చాలా సిగ్గుపడిపోయాడు. మొగం వంచుకుని అతను చాలా దుఃఖించి, కోపంతో 'నేను చాలా గొప్ప తపస్సు చేశాను; కాని దేవతలూ ఋషులూ నన్ను రాజర్షిగా మాత్రమే నిశ్చయించారు. నా తపస్సుకి ఇదా ఫలం?' అనుకుని, అతివ్రత్యత్నంతో మళ్లీ ఘోరతపస్సు ప్రారంభించాడు.

## వసిష్ఠుడు త్రిశంకుణ్ణి తిరస్కరించడం

త్రిశంకుమహారాజు ఇత్వాకువంశీయుడు. సత్యవాది. జితేంద్రియుడు. అయితే, అతను బాందితో స్వర్గానికి వెళ్లాలనుకున్నాడు. అందుకు తగ్గయజ్ఞం చెయ్యాలనిన్నీ నిశ్చయించుకున్నాడు.

ఈనిశ్చయంతో అతను వసిష్ఠుణ్ణి రావించుకుని తన కోరిక తెలియపరిచాడు; కాని వసిష్ఠుడు 'అసంభవం' అని మొగమాటం లేకుండా చెప్పేశాడు. అయినా, నిరుత్సాహపడక త్రిశంకుమహారాజు ఎలాగయినా తనకోరిక నెరవేర్చుకోవా లని దక్షిణంగా బయలుదేరి వెళ్ళి వసిష్ఠుని కొడుకులను కలుసుకున్నాడు. వారు నూరుగురు. గొప్ప తపోధనులు. ఒక-చోట వారు పరమదీక్షతో తపస్సు చేసుకుంటున్నారు. వినయవినమితుడై, సిగ్గుతో తలవంచుకుని, జ్యేష్ఠానుక్రమంగా పాదాభివందనాలు చేసి దోసిలివొగ్గి 'మహాభాగులారా! శరణాగతులను రక్షించే మిమ్ము శరణుసాంతుతున్నాను. మహాత్ముడైన మీతండ్రి నన్ను ప్రత్యాఖ్యానంచేసి పాపేశాడు. నాకు యజ్ఞం చెయ్యాలని వుంది. మీ రందుకు అనుజ్ఞ యివ్వవలసినవారు. బ్రహ్మవిదులూ తపోధనులూ అయిన మిమ్ము శిరసా నమస్కరించి కోరుతున్నాను. బొందితో స్వర్గానికి వెళ్ళాలని నాకోరిక. కనక, నాకోరిక తీరడానికి మీరు యజ్ఞం చేయించాలి. మీతండ్రిచే తిరస్కరించబడ్డ నాకు మీరు తప్ప మరి గతిలేదు. ఇత్త్వాకువంశీయులకు అందరికీ పురోహితులే పరమగతి. విద్వాంసులైన పురోహితులే రాజులను తరింపజేస్తారు. మీతండ్రి తరవాత మీరే నాకు భగవంతులు' అని మళ్ళీ మళ్ళీ నమస్కరిస్తూ చెప్పాడు.

౫౪

త్రిశంకుమహారాజు చండాలుడై విశ్వామిత్రుని ఆశ్రయించడం

త్రిశంకుమహారాజు కోరిక విని వసిష్ఠపుత్రులు మండిపడ్డారు. 'దుర్బుద్ధి! సత్యవాది అయిన మాతండ్రి నిన్ను ప్రత్యాఖ్యానం చేశాడు. ఆయనను కాదని నువ్వు మరొకళ్ళ నెలా ఆశ్రయించగలిగావు? మీఇత్త్వాకు వంశీయుల కందరికీ మాతండ్రి పరమగురువు. ఆయన మాట జరిగితీర

వలసిందే. మాతండ్రి అంతవాడు ఆసంభవం అని కచ్చితంగా చెప్పి నప్పుడు ఆయంజ్ఞం మే మెలా చేయించగలము? నువ్వు మూర్ఖుడవు. వచ్చినదానినే నీవట్నానికి పో. యంజ్ఞంచేయించడానికి త్రిలోకాలలోనూ ఒక్క మాతండ్రి మాత్రమే సమర్థుడు. ఆయనకు మేము అవమానం చెయ్యగలమా? అని వారు కూడా నిరాకరించేశారు.

దాని మీద రాజు 'తపోధనులారా! నాయనగారు నన్ను నిరాకరించారు. మీరున్నూ నిరాకరించారు. మీకు భద్రం అగుగాక. నేను మాత్రం మరొక పురోహితుణ్ణి సంపాదించుకుంటా' నన్నాడు. అది నిని వసిష్ఠపుత్రులు 'నీవుద్దేశం చాలా ఘోరంగా వుంది. కనక, నువ్వు చండాలుడ వయిపో' అని శపించి తమ ఆశ్రమంలోనికి వెళ్ళి పోయారు.

ఆరాత్రి గడిచిపోయింది. తెల్లవారేటప్పటికి రాజు చండాలుడయిపోయాడు. చూసుకోగా శరీరం నల్లగా వుంది. కట్టుకున్న బట్టలు నల్లని వయిపోయాయి. శిరోజాలుపొట్టివయి రుష్పలా వున్నాయి. వల్లకాటిబూడిద కప్పి శరీరం గరుకయిపోయింది. ధరించిన ఆభరణాలన్నీ యినపవి అయిపోయాయి. అదంతా చూసి మంత్రులు విడిచివెళ్ళిపోయారు. వెంటవచ్చిన అనుచరులూ పౌరులూ పారిపోయారు. ఏకాకి అయిపోయాడు. అయినా దైర్యం విడిచిపెట్టక రాత్రింబగళ్లు దుఃఖాగ్నితో డగ్ధం అయిపోతూనే తపోధనుడైన విశ్వమిత్రుణ్ణి వెదుక్కుంటూ వెళ్ళి ఆశ్రయించాడు.

కోరిక నెరవేరకపోడమే కాక చండాలత్వం కూడా తటస్థించి దీనుడయిపోయిన త్రిశంకువును చూసి విశ్వమిత్రుడు జాలిపడ్డాడు. మరిన్నీ 'రాజా! నీకు మంగళం అగుగాక. ఎందుకోసం ఇలా వచ్చావు? అయోధ్యాప్రభుడవు, నీకీ చండాలరూపం యెలా వచ్చింది?'

అనిన్నీ సానునయంగా అడిగాడు. దానిమీద త్రిశంకువు నముడై దోసిలివాగ్గి 'సామ్యుడా ! గురువైన వసిష్ఠుడు నన్ను తీరస్కరించాడు. గురుపుత్రులు శపించారు. కోరిక తీరలేదు ; గాని వికృతరూపం వచ్చింది. బొందితో స్వర్గానికి వెళ్లా లని నా అభిలాష. నేను వంద యజ్ఞాలు చేశాను. అయినా నాకేమీ ఫలం కలగలేదు. నేనిదివరలో ఎప్పుడూ అసత్యం పలకలేదు. ఇకముందున్నూ అబద్ధ మాడ దలచుకోలేదు. ఎలాంటి దురవస్థలు వచ్చినా నే నీ వ్రతం విడిచి పెట్టను. ఇది నా శపథం. అనేకవిధాలైన యజ్ఞాలు చేశాను. క్షత్రియ ధర్మం తప్పకుండా ప్రజాపాలనం చేశాను. సద్గుణాలవల్లా సదా చారాలవల్లా గురువులను సంతోషిపరిచాను. ధర్మమార్గం తప్ప కుండా ఇలాగ యజ్ఞం చెయ్యాలనుకుంటే నాగురువులు అంగీకరించ రాయె ; కనక, పూర్వజన్మలో చేసుకున్న మంచిచెడ్డలే బలీయా లనీ, యిప్పుడింత ధర్మంగా ప్రవర్తించినా ప్రయోజనం లేదనీ తోస్తోంది. ప్రారబ్ధాని కంతా లొక్కు. ఈ కారణంవల్ల నీఅనుగ్రహం కోరుతు న్నాను. నాకు నువ్వే గతి. నీకు శుభం అగుగాక. నాకోరిక నెరవేర్చితగ్గవాడవు నువ్వే. నాకు మరో గతి లేదు. మరో శరణం లేదు. నీపురుషకారంతో నాప్రారబ్ధం జయించడానికి నీకే శక్తి వుంది.'

## XX

విశ్వామిత్రుడు వసిష్ఠపుత్రులను ఘోరంగా శపించడం

త్రిశంకువు ఇలా చెప్పగా విశ్వామిత్రుడు కృపాభువు అయి 'ఇత్త్వాకు వంశతిలకా ! నీకు స్వాగతం. నువ్వు బహుధార్మికుడ వని నాకు తెలుసు. భయపడకు. నన్ను నేను కృతార్థుణ్ణి చేస్తాను. నీయజ్ఞం నిర్వహించడానికి పుణ్యకర్ములైన మహర్షుల నందరినీ నేను పిలుస్తాను.

నువ్వు తప్పకుండా యజ్ఞం చెయ్య గలవు. గురుశాపంవల్ల నీ జీరూపం వచ్చింది కదా? బెంగపెట్టుకోకు. ఈ రూపంతోనే నువ్వు బాందితో స్వర్గానికి వెళ్ళగలవు. స్వర్గం నీకు కరతలామలకమే. సందేహం లేదు. కాశికణ్ణి శరణుపొందిన నీకు కోరిక నెరవేరితుతుంది' అని ఊరడించి, పరమధార్మికులూ మహాప్రాజ్ఞులూ అయిన తన కొడుకులతో 'మీరు యజ్ఞసంభారా లన్నీ సమకూర్చండి' అని చెప్పాడు.

మరిన్ని అతను శిష్యుల నందరినీ రావించి 'మహాష్వల కందరికీ నానమస్కారాలు విన్నవించి శిష్యులందరితోనూ స్నేహితులతోనూ, బహుశ్రుతులైన ఋత్విజులతోనూ నా ఆజ్ఞ అని చెప్పి తీసుకురండి. నా ప్రయత్నాలు విని యెవడైనా యేమయినా అంటే అదంతా నాకు సవిస్తరంగా చెప్పాలి. వెళ్ళండి' అని ఆజ్ఞాపించాడు. వారందరూ వెంటనే తలో దిక్కుకీ వెళ్లిపోయారు.

దేశదేశాలనుంచీ బ్రహ్మవాదులైన మహర్షులు వచ్చారు. వారిని పిలవడానికి వెళ్ళివుండిన శిష్యులు వచ్చి మహాతేజశ్శాలి అయిన విశ్వామిత్రునితో "మహాత్మా! నీమాట విని బ్రహ్మవాదులనేకులు దయచేశారు. ఇంకా దయచేస్తున్నారు. ఒక్క మహాదయమహర్షి మాత్రం రావడం లేదు. వసిష్ఠమహర్షి కొడుకులు నూరుగురూ, మహాదయమహర్షిన్నీ క్రోధంవల్ల మాటలు తడబడుతూ 'క్షత్రియుడు యజ్ఞం చేయిస్తాడా? చేసేవాడు చండాలుడా? ఆయజ్ఞానికి వచ్చి దేవతలు హవిర్భాగా లెలా పరిగ్రహిస్తారూ? మిగిలిన హవిస్సు మహర్షులు ఎలా భుజిస్తారూ? చండాలుని అన్నం తిని బ్రాహ్మణులెలా స్వర్గానికి వెడతారూ? విశ్వామిత్రు డేమి పూజిస్తాడా?' అని కల్లైరణేశారు" అని చెప్పారు.

అది విని విశ్వామిత్రుడు క్రోధతామ్రాక్షుడై 'మహాతపశ్శాలి నయిన నన్ను దూషించిన దురాత్ములు భన్మం అయిపోతారు. ఇప్పుడే



వాళ్లు కాలుని వాతబడతారు. ఏడువందల జన్మలవరకూ వాళ్లు పీనుగులను పీక్కుని తింటూ వుంటారు. ఈ క్కమాంసమే వాళ్లకి నియతమైన ఆహారం. ముష్టికు లనే హీనజాతిలో పుడతారు. వికృతులూ కుహపులూ అయి దేశాలు తిరుగుతూ వుంటారు. దుర్బుద్ధి అయి, దూషించరాని నన్ను దూషించిన మహాదయుడు కిరాతు డయి పోతాడు. ఎప్పటికప్పుడే ప్రాణం తీసుకోడానికి ప్రయత్నిస్తూ ఆమహాదయుడు నాక్రోధంవల్ల 'అయ్యో' అనేవాడు లేకుండా దీర్ఘకాలం దుర్గతి అనుభవిస్తాడు' అని మహర్షుల మధ్య నుంచుని పలికాడు.

## ౫౬

త్రి శం కు డు బొం ది తో స్వర్గానికి వెళ్లి పోడం

వసిష్ఠపుత్రులనూ మహాదయుణ్ణి ఇలాగ శపించి విశ్వామిత్రుడు మహర్షులను చూసి “ఇతను ఇత్వాకువంశీయుడు. ఇతని పేరు త్రిశంకుడు. చాలా ప్రఖ్యాతి పొందిన మహారాజు. ధర్మాత్ముడు. గొప్ప దాత. ప్రస్తుతం నన్ను శరణు పొందాడు. బొందితో స్వర్గానికి వెళ్లా లని యితని కోరిక. ఇతని కోరిక నెరవేరేట్టట్టు మీరూ నేనూ కలిసి ఇతని చేత యజ్ఞం చేయించాలి” అని చెప్పాడు.

ఇది విని ధర్మజ్ఞులైన ఆమహర్షు లందరూ ఒకచోట చేరి ఈకాశిక మహర్షి పరమహంపిత్తి. కనక, ఇతను చెప్పిన పని చేసితీరాలి. అణుమాత్రమూ సందేహించడానికి వీలులేదు. అగ్నికల్పుడైన యితను, కోపం వచ్చిందంటే మనలనుకూడా శపించేస్తాడు. కనక, విశ్వామిత్రుని ప్రభావంవల్ల త్రిశంకును సశరీరంగా స్వర్గానికి వెళ్లేట్టట్టు యజ్ఞం నెరవేరుద్దాం' అని కూడబలుక్కుని చెయ్యవలసిన పను లన్నీ చేశారు. మహాతేజశ్శాలి అయిన విశ్వామిత్రుడు అధ్వర్యు డయి యజ్ఞారంభంచేశాడు.

ముత్తెజు లండనకు యథాకర్మంగాను యథావాత్త్రంగాను పంపి  
లన్న సమంత్రకంగా వెళ్ళేశాడు.

విశ్వామిత్రుడు హవిర్యాగాలు పుచ్చుకోడానికి దేవతల నందరినీ  
ఆవాహనం చేశాడు; కాని యెవరూ రాలేదు. దానిమీద శ్రోధా  
విష్టుడై విశ్వామిత్రుడు స్రువం చేతబట్టి 'రాజా! ఇదే నిన్ను సకశీరంగా  
స్వర్గానికి పంపుతున్నాను, నా తపశ్శక్తి చూసుకో. దుర్లభం అయిన  
స్వర్గానికి బొందితో వెళ్ళిపో.' అని దృఢంగా పలికాడు.

వెంటనే, మునులు చూస్తూ వుండగా త్రిశంకుడు బొందితో  
స్వర్గానికి వెళ్ళిపోయాడు. కాని, అక్కడ దేవలోకంలో సురగణా  
లతో కొలువుతీరి వుండిన ఇంద్రుడు త్రిశంకుణ్ణి చూసి 'ఓహీ, మూఢా!  
నువ్వు గురుశాపం పొందావు. నువ్వు స్వర్గంలో వుండతగ్గవాడవు  
కావు. కనక, మల్లీ భూలోకానికి తలకిందులుగా పడిపో' అన్నాడు.  
అసగానే త్రిశంకుడు 'విశ్వామిత్రమహర్షీ! నన్ను రక్షించు, రక్షించు'  
అని గోలపెడుతూ పిలిచాడు.

అదిచూసి విశ్వామిత్రుడు మిక్కిలీ రుప్తుడై ఇంకా పడుతున్న  
త్రిశంకుణ్ణి 'అక్కడే వుండిపో' అని పలికి, అలాగే ఆమునుల మధ్యే  
నుంచుని, ఉత్తరధ్రువం చుట్టూ సప్తర్షులున్నారు కనక, త్రిశంకుని  
చుట్టూ మరో సప్తర్షిమండలమూ, అశ్విన్యాదిగా మరో యిరవయ్యేడు  
నక్షత్రాలూ నక్షత్రమండలమూ సృష్టించాడు. మరిన్నీ, అక్కడే  
వుండి మరిశ్రోధం వహించి 'ఈకొత్త స్వర్గంలో మరో యింద్రుణ్ణి  
సృజిస్తాను. లేక ఇంద్రుడే లేకపోవగాక. దేవతలను కూడా యిక్కడ  
సృజిస్తాను' అంటూ పూనుకున్నాడు. అదిచూసి సురాసురలూ  
మహర్షులూ భయభ్రాంతు లయిపోయి పరుగుపరుగున వచ్చి 'విశ్వా  
మిత్ర మహర్షీ! ఈ త్రిశంకుమహారాజు గురుశాపం పొంది వున్నాడు.

ఏమయినా యితను సశరీరంగా స్వర్గసుఖం పొందడాని కట్టుడు కాదు. ఆలోచించు ' అని బతిమాలుతూ అన్నారు.

అందుకు విశ్వామిత్రుడు దేవతలను చూసి 'మీకు భద్రం అగు గాక. కాని, త్రిశంకుమహారాజుని బొందితో స్వర్గానికి పంపుతూ నని నేను ప్రతిజ్ఞ చేశాను. ఈమాట అబద్ధం కాగూడదు, చెల్లితీరాలి. ఇతనికి సశరీరంగా శాశ్వతస్వర్గసుఖం అనుభూతం కావలసిందే. నేను సృష్టించిన యీనక్షత్రాలున్నూ శాశ్వతంగా వుండిపోవలసిందే. లోకాలన్నీ వున్నంతకాలమూ నా సృష్టిన్నీ వుండాలి తప్పదు. మీ రిందు కంగీకరించితీరాలి.' చేసేది లేక దేవతలు అప్పుడు విశ్వామిత్రుణ్ణి చూసి 'మహర్షీ ! నీకు భద్రం అగుగాక. నీ సృష్టి అంతా వైశ్వానరపథానికి బయట శాశ్వతంగానే వుండుగాక. త్రిశంకుడున్నూ అమరులతో సమానుడై—కాని—తలకిందులుగా ఆనక్షత్రాలమధ్య జాజ్వల్యమానుడై వుండుగాక. ఈ నక్షత్రా లన్నీ అతన్ని అనుసరించి వుంటాయి. ఇతను కృతార్థు డైనాడు. కీర్తిమంతు డైనాడు, స్వర్గ వాసి అయినాడు ' అని అంగీకరించి విశ్వామిత్రుణ్ణి అనేకవిధాల స్తుతిచేశారు.

యజ్ఞం పూర్తి అయింది. వచ్చినవా రందరూ సత్కృతులై వెళ్ళి పోయారు.

## ౫౭

అంబరీషుడు శునశ్శేపుణ్ణి యజ్ఞపశువుగా కొనడం

మహర్షు లంతా వెళ్ళిపోయాక, విశ్వామిత్రుడు తన ఆశ్రమంలో వుండే మునులతో ' ఈదక్షిణదిక్కు మంచిది కాదు. ఇక్కడ మన కన్నీ విఘ్నాలే తలెత్తించాయి. మరో దిక్కు చూసుకుని అక్కడ తపస్సు చేసుకుందాం. పడమట పుష్కరతీర్థం చాలా ప్రశస్తం. అక్కడ

సుఖంగా కాలం గడపవచ్చు పడంగీ' అని చెప్పి బయలుదేరిపోయి  
ఫలమూలాలు మాత్రమే భుజిస్తూ అత్యుగ్రంగా శవస్సు ప్రారం  
భించాడు.

ఇక్కడ యిదిలా వుండగా, అక్కడ అయోధ్యాధిపతి అయిన  
అంబరీషుడు యజ్ఞం ప్రారంభించాడు. యజ్ఞం జరుగుతూ వుండగా  
ఇంద్రుడు వచ్చి పశువును హరించుకునిపోయాడు. 'రాజా! దుర్నా  
యులై యెవరో పశువును తీసుకుపోయారు. పశువును భద్రపరుచుకో  
లేని రాజును దోషాలు చెరుస్తాయి. ఇప్పుడు ఇక్కడ జరగవలసిన  
ప్రాయశ్చిత్తం చాలా గొప్పది. వెదికి యెలాగో వాకలాగ ఆపశు  
వునే తీసుకురావాలి. లేకపోతే నరపశువునే ఉపయోగించాలి? కాని  
మరి వేరే దారి లేదు' అని ఋత్విక్కులు చెప్పారు.

దానిమీద అంబరీషుడు నరపశువుకోసం బయలుదేరాడు. దేశ  
దేశాలు తిరిగాడు. నగరాలు-పట్నాలు-పల్లెలు-మున్యాశ్రమాలు  
చూశాడు. నరపశువును ఇచ్చినవారికి వేలకొద్దీ ఆవు లిస్తా నన్నాడు;  
కాని యెక్కడా యెవరూ అంగీకరించలేదు. తిరగ్గా తిరగ్గా భృగు  
తుంగం అనే స్థలంలో ఋచీకు డనే మహర్షి కనపడ్డాడు. అతనికి  
భార్య ముగ్గురు కొడుకులూ వున్నారు. అమితప్రభుడైన అంబరీషుడు  
ఋచీకుణ్ణి కుశలప్రశ్నాదికం చేసి గొప్పగా పూజించి, తన సంగతి  
అంతా చెప్పి 'లక్ష ఆవు లిస్తాను, యాగపశువుగా నీకొడుకు నివ్వ  
గలవా? అలా చేస్తే నేను కృతార్థుణ్ణివుతాను' అని విన్నవించు  
కున్నాడు. 'దేశా లన్నీ తిరిగి విసిగిపోయాయి. అనుగ్రహించు' అని  
ప్రార్థించాడు.

దానికి ఋచీకుడు 'రాజా! నీమాట బాగానే వుంది. ఏవిధం  
గానూ కూడా నేను నాపెద్దకొడుకుని మాత్రం అమ్ములేను" అన్నాడు.

ఆమాట విని తపస్విని అయిన అతని భార్య 'భార్గవు డైన నాభర్త మాపెద్దబ్బాయిని ఇవ్వలేనన్నారు. నాకడసారపుఅబ్బాయిని నేనివ్వ లేను. రాజా! తండ్రులకు జ్యేష్ఠపుత్రులమీదా తల్లులకు కడసారపు కొడుకులమీదా ప్రేమ ఎక్కువగా వుంటుంది. నీకిది తెలవనిది కన కనా' అంది.

వారి రెండో కొడుకు పేరు శునశ్శేపుడు. అతను అంబరీషుణ్ణి చూసి 'రాజా! స్థితి సందేహం యెందుకూ? మాఅన్నను మానా యన అమ్మడు. మాతమ్ముణ్ణి మా అమ్మ అమ్మడు. ఇక మిగిలినవాణ్ణి, నన్న వారు విక్రయించినట్టే. కనక క్రయధనం వారి కిచ్చివేసి నన్ను తీసుకుపో' అన్నాడు. తరవాతచెప్పవలసింది చెప్పి, చెయ్యదివలసిందిన్నీ చేసి, శునశ్శేపుణ్ణి రథం యెక్కించుకుని అంబరీషుడు బయలుదేరాడు."

## ౫౮

తన కొడుకులను శపించి విశ్వామిత్రుడు శునశ్శేపుణ్ణి రక్షించడం

ఇలాగ శునశ్శేపుణ్ణి రథం యెక్కించుకుని జయలుదేరిన అంబరీషుడు మధ్యాహ్నం అయేటప్పటికి పుష్కరతీర్థం దగ్గరికి వచ్చి విశ్రమించడానికి అక్కడ బసచేశాడు. అక్కడ నివసించి తన మేనమామ అయిన విశ్వామిత్రుడు అశ్రమం నిర్మించుకుని తపస్సు చేసుకుంటున్నాడని శునశ్శేపుడికి తెలిసింది. వెంటనే, మెగం వాడిపోయి దీనుడై వుండిన శునశ్శేపుడు గబగబా వెళ్లి విశ్వామిత్రుని వాడిలో పడి 'మహర్షి పుంగవా! నాకు తల్లిలేదు. తండ్రి లేడు. ఇక బాంధవులూ జ్ఞాతులూ యెక్కడ వుంటారా? ధర్మం గుర్తించి నువ్వు నన్ను రక్షించు. అందరికీ నువ్వే మేలుచేసేవాడవు. అటు అంబరీషుని కార్యం నెరవేరాలి, ఇటు నాకు దీర్ఘాయుషా సిద్ధించాలి. అత్యుత్తమంగా తపస్సు చేసుకుని

నేను స్వర్గసుఖా లందుకోవాలి. అనాథుణ్ణయిన నాకు నువ్వే నాకుడవు. తండ్రివయి ధర్మాత్ముడైన పుత్రుణ్ణి రక్షించేబట్టు నన్ను రక్షించు' అంటూ ప్రార్థించాడు.

అది విని మహాతపశ్శాలి అయిన విశ్వామిత్రుడు అతణ్ణి అనేక విధాల ఓదార్చి, తన కొడుకులను చూసి ' ఎందుకోసం పురుషులు కొడుకులను కంటారో! మీకూ నాకూ గూడా పరలోకంలో హితం కలిగించే అందుకు ఇప్పుడు సమయం వచ్చింది. ఇతను కుర్రవాడు. పైగా, మునిపుత్రుడు. నన్ను శరణుపొందాడు. నాయనలారా! ఇతణ్ణి, జీవితదానం చేసి రక్షించండి. మీలో ప్రతీవాడూ సుకృతం చేసినవాడే. ప్రతీవాడూ ధర్మపరాయణుడే. కనక అంబరీషుని యజ్ఞంలో మీలో వొకడు పశుత్వం అంగీకరించి ఇతనికి అగ్ని దేవునికి తృప్తి కలిగించండి. దానివల్ల ఇతను దిక్కన్నవాడూ అవుతాడు. అంబరీషుని యజ్ఞమూ నిర్విఘ్నంగా నెరవేరుతుంది. దేవతలు తృప్తి పడతారు. నామాటా చెల్లుబడి అవుతుంది' అని చెప్పాడు; కాని మధువ్యందుడూ మొదలైన అతని కొడుకులు అది విని గర్వంగానూ పరిహాసంగానూ 'విభూ! నీకొడుకులను విడిచిపెట్టి అన్యులకొడుకుని నువ్వెలా రక్షిస్తావు? ఇది అన్నానికి బదులు కుక్కమాంసం లాగ అకార్యం అని మేము తలుస్తాము' అన్నారు.

విశ్వామిత్రు డీమాటలు విని శ్రోధరక్తాక్షుడై 'మీరు తండ్రి నైన నామాట పరిహాసించారు. ఇది ధర్మవిరుద్ధం. చాలా దారుణ మైనది. సత్పురుషులను స్త్రీబులను చేసేమాట అన్నారు మీరు. ఇందుకు ఫలంగా వసిష్ఠుని కొడుకుల్లాగ మీరు ముష్టిజాతియందు పుట్టి కుక్కమాంసం తింటూ భూమిమీద వెయ్యేళ్లు బతకండి' అని కొడుకులను శపించి ఆర్తుడైన శునశ్శేపుణ్ణి చూసి, ముందు మంత్రించిన విభూతితో రక్షచేసి 'నీకు ఎర్రని గంధం వూసి ఎర్రని పూలు

దండలు వేసి దర్భతాళ్లతో నిన్ను వైష్ణవయూపానికి కడతారు. అప్పుడు నువ్వు అగ్నిని ఆగ్నేయాలైన ఋక్కులతో స్తోత్రం చెయ్యి. మగిన్నీ, నేను నీకు ఇప్పుడు ఇంద్రునికి సంబంధించిన గాధనూ ఉపేంద్రునికి సంబంధించిన గాధనూ పువదేశిస్తాను. అప్పుడు ఈవిద్యలు ఉపాసన చెయ్యి. అలా చేస్తే నీకు ఈగండం గడుస్తుంది.' అని చెప్పి ఆ గాధలు పువదేశించాడు. వెంటనే శునశ్శేపుడు 'రాజా! మనం ఇక పోదాము. యజ్ఞదీక్ష వహించు' అన్నాడు. రాజుండు కానందించి బయలుదేరివెళ్లి, యజ్ఞశాల ప్రవేశించాడు. ఋత్విక్కులు ఎర్రని బట్టలు కట్టించి ఎర్రని గంధం పూయించి ఎర్రని పూలదండలు వేయించి శునశ్శేపుణ్ణి యూపానికి కట్టారు. వెంటనే విశ్వామిత్రుడు చెప్పిన ప్రకారం శునశ్శేపుడు ఆరెండు గాధలూ యథావిధిగా ఉపాసించి దేవతలను ఆనందపెట్టాడు.

అంతట, దేవేంద్రుడు, శునశ్శేపుడు రహస్యంగా చేసిన స్తోత్రానికి మేచ్చి అతనికి దీర్ఘాయుర్దాయం ఇచ్చాడు. అంబరీషునికి యజ్ఞఫలమున్నూ ఇచ్చాడు. తరవాత మరోవెయ్యిసంవత్సరాలు విశ్వామిత్రుడు పుష్కరతీర్థంలో ఉగ్ర మైన తపస్సు చేశాడు.

✽

మే న క వి శ్వా మి త్రు ని త ప స్సు భం గ ప ర చ డం

వెయ్యిసంవత్సరాలూ పూర్తి కాగానే దేవతలు తపఃఫలం ఇవ్వడానికి విశ్వామిత్రుని దగ్గరికి వచ్చారు. మహాతేజస్వాలి అయిన బ్రహ్మ 'విశ్వామిత్రా! నువ్వు చేసిన శుభకర్మలనల్ల నువ్వు ఋషివి అయినావు' అని చక్కగా చెప్పాడు.

ఇదయినాక దేవత లందరూ వెళ్లిపోయారు ; కాని అంజటితో తృప్తిపడక విశ్వామిత్రుడు మళ్లీ గొప్ప తపస్సు ప్రారంభించాడు.

తరవాత చాలా కాలం గడిచాక పేరుపొందిన అస్సరన అయిన మేనక, ఒకనాడు పుష్కరతీర్థంలో స్నానం చేస్తూ వుండింది. నీల మేఘంలో మెరుపులాగ నీటిలో త్రిలోకసుందరి అయి వుండిన ఆమెని చూసి విశ్వామిత్రుడు మన్మథవశుడై 'సుందరీ ! నీకు స్వాగతం, నాతో వచ్చి నా ఆశ్రమంలో నివసించు. మన్మథవశు ణ్ణయివున్న నన్ను అనుగ్రహించు ' అని కోరాడు. ఆమె అందు కంగీకరించింది.

ఆమె విశ్వామిత్రుని దగ్గర వుండగా సుఖంగా పదినవత్సరాలు గడిచిపోయాయి. అప్పుడు విశ్వామిత్రుడు సిగ్గుపడి తనలో తనని అనప్యించుకుని ' ఇదంతా నా తపస్సు హరించడానికి దేవతలు చేసిన పని. ఈ పదినవత్సరాలూ ఒక్క పగలూ రాత్రీ లాగ గడిచిపోయాయి. కామమోహవశు ణ్ణయిపోవడంవల్ల నాకీ గొప్ప విఘ్నం తటస్థించింది ' అని నిట్టూర్పులు విడుస్తూ చాలా దుఃఖించాడు.

అది చూసి భయభ్రాంతురాలై మేనక వాణికిపోతూ, మాటరాక ' రక్షించు ' అన్నట్టు దోసిలివొగ్గి నిలిచిపోయింది. అందుకు ఆమెని తీయ్యనిమాటలతో ధైర్యం చెప్పి వెళ్ళిపో అని పంపివేసి, అతను, హిమవత్సర్వతానికి పోయి కాశికీనది వొడ్డున ఇంద్రియాలను నిగ్రహించడానికి దృఢనిష్ఠతో దారుణ మైన తపస్సు ప్రారంభించాడు. ఇలాగ అతను వెయ్యి సంవత్సరాలు తపస్సు చేశాటప్పటికి దేవతలకు భయం పట్టుకుంది. అంతట దేవత లందరూ మహర్షులతో కలిసివెళ్ళి ' దేవా ! విశ్వామిత్రుడు గొప్ప తపస్సు చేశాడు. అతను మహర్షి ఐదవ పొందతగ్గవాడు ' అని చెప్పారు. ఆమాట విని వచ్చి బ్రహ్మ



‘విశ్వామిత్రమహర్షీ ! నీకు స్వాగతం. సీతపన్ను నాకు మెప్పు కలిగించింది. నీకు మహర్షి పదవి యిచ్చాను’ అన్నాడు; కాని దానికి విశ్వామిత్రుడు విచారించనూలేదు, సంతోషించనూలేదు. ప్రాంజలి అయి ప్రణతుడున్నా అయి ‘భగవన్ ! నేను స్వార్థితాలైన శుభకర్మలవల్ల మహర్షి పదవి పొందా నని నువ్వంటే, నేను విజితేంద్రియు జ్ఞయినట్టే కాదూ?’ అని అడిగాడు. దానికి బ్రహ్మ ‘ఎన్ని కారణాలు వచ్చినా నువ్వు ఇంద్రియవికారం పొందకుండా వుండగలిగేటంతవరకూ నువ్వు ప్రయత్నించు’ అని బదులు చెప్పి దేవలోకానికి వెళ్ళిపోయాడు.

దేవతలు వెళ్ళిపోయాక విశ్వామిత్రుడు ఊర్ధ్వబాహు డయి నిరాలంబుడున్నా అయి వాయుభక్షణం మాత్రం చేస్తూ, వేసవికాలంలో పంచాగ్నిహోత్రాల మధ్యా, వర్షాకాలంలో ఆరుబయటా శీతాకాలంలో రాత్రింబగళ్ళు నీళ్ళల్లోనూ వుంటూ వెయ్యి సంవత్సరాలు ఘోరతపస్సు చేశాడు. దానివల్ల దేవత లందరూ తహతహ లాడి పోయారు. అప్పుడు దేవేంద్రుడు, దేవతలందరూ పరివేష్టించివుండగా సుధర్మానీనుడై రంభను చూసి తనకు మేలూ, విశ్వామిత్రునికి కీడూ కలిగేటట్టు ఇలా అన్నాడు.

## ౩౦

వి శ్వా మి త్ర డు రం భ ను శ పి ం చ డం

‘రంభా! ఇది దేవకార్యం. కనక నువ్వు అతిజాగ్రత్తగా చెయ్యాలి. విశ్వామిత్రుణ్ణి నువ్వు మనమథతంత్రంలోకి దింపాలి. ఇది దేవకార్యం ,

ఇంద్రు డిలా చెప్పగా రంభ సిగ్గుపడి చివరికి ధైర్యం తెచ్చుకుని ఇంద్రునితో ‘విశ్వామిత్రముని ఘోర మైన కోపం కలవాడు. నన్ను చూశా డంటే మండిపడతాడు, సంశయం లేదు. అతణ్ణి చూడ్డం

అంటే నాకు మహాభయం కనక, నన్ను గ్రహించు' అని బతిమా  
లింది; కాని అందు కంగీకరించక ఇంద్రుడు 'రంభా! భయపడకు.  
నీకు భద్రం అగుగాక, నేను చెప్పినట్టు చెయ్యి. వసంతబుతువు  
రాగానే నేను మధురంగా పాడే కోవిలపిట్ట నయి, నీకు సమీపాన  
మన్మథునితో కూడా ఒక చక్కని చెట్టుమీద వుంటాను. నువ్వు  
చాలా చక్కగా అలంకరించుకుని వెళ్ళి విశ్వామిత్రుని మనస్సు  
చలించేట్టు నడుచుకో' అని మళ్ళీ చెప్పాడు.

తప్పనిసరి కావడంవల్ల సరే అని రంభ చక్కగా అలంకరించు  
కుని వెళ్ళి విశ్వామిత్రుని యెదట నుంచుంది. అప్పుడు కోయిల  
కమ్మగా కూసింది. రంభకూడా పాడింది. వెంటనే అతనికి ఉల్లాసం  
కలిగింది. రంభను చూశాడు. వెంటనే అతనికి సందేహం కలిగింది.  
పరకాయించాడు. ఇదంతా ఇంద్రుడు చేసిన కుట్ర అని తెలిసి  
పోయింది. అంతట మండిపడి విశ్వామిత్రుడు పళ్లు పటపట్టాడిస్తూ  
'కామక్రోధాలు జయించ బూనుకున్న నన్ను నువ్వు చెరపడానికి  
వచ్చావు; కనక, నల్లరాయి వయిపోయి నువ్వు పదివేలసంవత్స  
రాలు పడివుండు' అని శపించేశాడు. మరిన్నీ 'రంభా! తపో  
బలనంపన్నుడూ మహాతేజశ్శాలీ అయిన బ్రాహ్మణు డొకడు  
నిన్నుద్ధరిస్తాడు' అని శాపాంతం అనుగ్రహించాడు: కాని తాను  
క్రోధం జయించలేనందుకు చాలా దుఃఖించాడు. వెంటనే రంభ నల్ల  
రాయి అయిపోయింది. ఈశాపం వినీ వినగానే ఇంద్రుడూ మన్మథుడు  
పారిపోయారు.

ఇలాగ కోపం తగ్గించుకోలేక ఈవిధంగా ఇంద్రియాలను నిగ్రహించు  
కోలేక పోయినందుకు విశ్వామిత్రుడు చాలా విచారించి 'యేది యే  
మయినా ఇక కోపం రానివ్వను. మాటే ఆడను. ఎన్నివందల సంవత్స  
రాలయినా నిట్టూర్పులు కూడా రాకుండా జాగ్రత్తపడతాను. ఇలాగ

విజితేంద్రియు జ్ఞులైన తపస్సు చేసి బ్రాహ్మణ్యం సిద్ధించేదాకా నన్ను నేనే శోషింపచేసుకుంటాను. అన్నం ముట్టను. తపోనిష్ఠుల జ్ఞులు వుంటారు కనక, నా శరీరం చెడిపోదు ' అని ప్రతిజ్ఞ పట్టి వెయ్యి సంవత్సరాలు దీక్షగా ప్రతిజ్ఞ నిలుపుకున్నాడు.

## ౬౦

బ్రహ్మర్షి వయినా వని వసిష్ఠుడే విశ్వామిత్రునితో చెప్పడం

ఇలా ప్రతిజ్ఞపట్టి విశ్వామిత్రుడు ఉత్తరదిక్కు విడిచిపెట్టి తూర్పుదిక్కుకు వెళ్ళి మానం వహించి ఘోరమైన తపస్సు చేశాడు. వెయ్యి సంవత్సరాలు గడిచినా కొయ్యలాగ స్థిరంగా వుండడంవల్ల ఎన్ని విఘ్నాలు వచ్చినా అతను క్రోధం అనేదాన్ని దగ్గరికి రానివ్వలేదు. వెయ్యి సంవత్సరాలూ గడిచాక అతను ఒకనాడు భోజనానికి కూచున్నాడు ; కాని ఎలాగైనా అతనికి వ్రతభంగం కలిగించాలని నిశ్చయించుకుని ఇంద్రుడు బ్రాహ్మణుడు డయి వచ్చి “ఆ అన్నం నాకు పెట్టు” అని అడిగాడు. విశ్వామిత్రుడు నిశ్చింతగా అన్నం అంతా బ్రాహ్మణునికి ఇచ్చేశాడు. బ్రాహ్మణు డొక్క మెతుకయినా మిగల్చకుండా తిన్నా అతను చలించక ఈషత్తయినా కోపించక పోవడమే కాక, ఒక్క మాటయినా అడకుండా మానవ్రతం కూడా నిలుపుకున్నాడు.

తరవాత విశ్వామిత్రుడు నిష్టూర్పు అయినా విడవకుండా మరో వెయ్యి సంవత్సరాలు ఉగ్రతపస్సు చేశాడు. దాంతో మూడు లోకాలూ మాడిపోయేట్టు అతని శిరస్సునుంచి అపారంగా పొగ పుట్టింది. అప్పుడు దేవతలూ గంధర్వులూ పన్నగులూ అసురులూ రాక్షసులూ అతని తేజస్సువల్ల మూర్ఛిల్లి తేజోహీనులయి పోయి బ్రహ్మదగ్గరికి వెళ్ళి ‘దేవా! అనేక కారణాలు కల్పించి ఎంత లోభ

పెట్టినా ఏమిచేసినా చలించక వచ్చునోగ్రతహానిష్టా డయ్యే వున్నాడు. అతనికి రాగద్వేషాలు లేకమూ లేవు. అతను కోరిక కోరిక నువ్వు తీర్చకపోతే తపస్సుతో చరాచరాత్మక మైన జగత్తంతా దగ్ధం చేసే స్తాడు. దిక్కు లన్నీ కలతపడి వున్నాయి. సముద్రా లన్నీ కంపించి పోతున్నాయి. పర్వతాలు కదలిపోతున్నాయి. భూమండలం అల్లల్లాడిపోతోంది. గాలి వీచడం లేదు. త్రిలోకాలూ క్షుభితా లయి పోతున్నాయి. సూర్యుడు కూడా తేజోహీను డయిపోతున్నాడు. అతను జగత్తంతా నాశనం చేసేయ్యా లనుకోక ముందే అతను ఏమి కోరితే అది - దేవరాజ్యం కానా లన్నా యిచ్చెయ్యి ' అని విన్నవించారు.

ఇక చేసేది లేక బ్రహ్మ వారినందరినీ వెంట బెట్టుకు వెళ్లి 'బ్రహ్మర్షీ! నీకు స్వాగతం. నీతపస్సుకి మేమందరమూ చాలా సంతోషించాము. ఉగ్రమైన తపస్సు చేసి నువ్వు బ్రాహ్మణ్యం సంపాదించుకున్నావు. నీకు దీర్ఘాయుషం కూడా యిచ్చాను. నీకు శుభం అగుగాక, ఇక నువ్వు స్వేచ్ఛగా వెళ్లి పోవచ్చు ' నని చెప్పాడు.

ఇలాగ బ్రహ్మ దేవతలూ చెప్పిన మాట లన్నీ విని విశ్వామిత్రుడు సంతోషించి సమస్కారాలు అర్పించి 'బ్రాహ్మణ్యమూ దీర్ఘాయుషూ నాకు సిద్ధించి నట్టయితే అధ్యయనాధ్యాపనాధికారమూ, యజన యాజనాధికారమూ గూడా నాకు సిద్ధించాలి. మరిన్నీ, క్షత్రవేద విదుడూ బ్రహ్మవేదవిదుడూ బ్రహ్మ పుత్రుడూ అయిన వసిష్ఠుడుకూడా వచ్చి ఈమాట అనాలి. నా యీకోరిక నెరవేర్చితేరా మీరు వెళ్లి పో వచ్చును ' అని దృఢంగా చెప్పాడు.

అప్పుడు దేవతలందరూ వెళ్లి కోరగా వసిష్ఠుడు వచ్చి 'విశ్వా మిత్రా! నువ్వు బ్రహ్మర్షి వయినావు ' అని చెప్పి అతనితో

స్నేహం చేశాడు. దేవతలున్నూ ' నువ్వు బ్రహ్మర్షివే. ఏమీ సందేహం లేదు. నువ్వుకోరిన వన్నీ నీకు సిద్ధిస్తాయి ' అని చెప్పారు.

ఇలాగ బ్రహ్మర్షి అయి విశ్వామిత్రుడు వసిష్ఠుణ్ణి గొప్పగా పూజించాడు. మరిన్నీ ఒక్కమాటు భూమండలం అంతా తిరిగిన్నీ వచ్చాడు.

రామా ! ఈవిశ్వామిత్రుడు ఇలాగ బ్రహ్మర్షి అయి బ్రాహ్మణ్యం పొందాడు. ఈ విశ్వామిత్రుడు మహర్షులలో శ్రేష్ఠుడు. రూపొందిన తపస్సు. ఇత నెప్పుడూ ధర్మపరుడే. బలపరాక్రమాలలో ఇంతవాడు సురి లేడు."

### జనకుడు విశ్వామిత్రుణ్ణి పూజించడం

ఇలా చెప్పి శతానందుడు విరమించాడు. అప్పుడు జనకుడు రామ లక్ష్మణుల యెదట విశ్వామిత్రుణ్ణి చూసి దోసిలివొగ్గి " రామలక్ష్మణులతో నువ్వు నాయజ్ఞానికి రావడంవల్ల నేను ధన్యుణ్ణయినాను. అనుగ్రహించబడ్డాను. దర్శనం యిచ్చి నువ్వు నన్నేలినవాడ వయినావు. మహాభాగా ! బ్రహ్మర్షుల కెల్ల శిరోమణి వయిన విశ్వామిత్రా ! నీసందర్శనంవల్ల నాకు అనేకసుగుణా లలవడ్డాయి. త్రిలోకవిఖ్యాత మైన సీతపోవృత్తాంతం నేనూ రాముడూ సవిస్తరంగా తెలుసుకున్నాము. ఈసభలో వున్నవారున్నూ నీ అసాధారణశక్తియుక్తులు తెలుసుకున్నారు. సీతపస్సు అప్రమేయం. నీబలమున్నూ అప్రమేయం. నీగుణాలన్నీ అప్రమేయాలు. బ్రహ్మదేవుని కథలు వింటున్నా, మహేశ్వరుని కథలు వింటున్నా. ఎలా తృప్తి కలగదో నీకథలు విన్నా అలాగే నాకు తృప్తి కావడం లేదు. బ్రహ్మర్షీ ! అదే సూర్యాస్తమయం కాబోతోంది. కర్మకాలం అతిక్రమించకుండా నేను యజ్ఞశాలకు వెళ్లవలసివుంది. రేపుదయం మళ్లీ నన్ను చూడగలవు. నీకు స్వాగతం. నాకు సెలవుదయచెయ్యి" అని విన్నవించుకున్నాడు.

విశ్వామిత్రుడు అందుకు చాలా సంతోషించి జనకుణ్ణి అనేకవిధాల ప్రశంసించి సెలవిచ్చాడు. జనకుడు విశ్వామిత్రునికి ప్రదక్షిణ సమస్కారాలు సమర్పించి వెళ్లిపోయాడు. విశ్వామిత్రుడున్నా రామలక్ష్మణులను వెంటబెట్టుకుని తన బసకు వెళ్లాడు.

## ౬౨

జనకుడు విశ్వామిత్రునికి శివధనుస్సు సంగతి చెప్పడం

తెల్లవారాక, జనకుడు, అప్పుడు చెయ్యవలసిన కర్మకాండ అంతా ముగించుకుని రామలక్ష్మణులతో కూడా విశ్వామిత్రుణ్ణి రప్పించి శాస్త్రంలో చెప్పిన విధంగా మునికీ రామలక్ష్మణులకూ పూజచేశాడు. మరిన్నీ అతను “బ్రహ్మర్షీ! నీకు స్వాగతం. నన్నేమి చెయ్యమంటావో ఆజ్ఞాపించు” అన్నాడు.

అప్పుడు విశ్వామిత్రుడు “రాజా! లోకవిఖ్యాతులైన యీరామ లక్ష్మణులు క్షత్రియవీరులు. దశరథుని కుమారులు. నీయింట నున్న శివధనుస్సు చూడా లని వీరికోరిక. నీకు భద్రం అగుగాక. ఈరాజ పుత్రులకు ఆధనుస్సు చూపించు. అదిచూసి వీరు యథేష్టంగా వెళ్లి పోతారు” అన్నాడు.

దానిమీద జనకు డిలా చెప్పుకుని వచ్చాడు.

“బ్రహ్మర్షీ! శివధనుస్సు నాయింట ఎందుకున్నదో అది సకృచ్ఛంగా విన. దేవరాతు డని మాపూర్వులలో ప్రఖ్యాతిగల రాజుండేవాడు. అతను మాకూటస్థుడైన నిమికి ఆరోతరంవాడు. దేవత లతనికి ఇది నిధిరూపంగా దయచేశారు. తాను దక్షయజ్ఞం ధ్వంసం చేసినప్పుడు పరమేశ్వరుడు ఈధనుస్సు చూపించి ‘హవిర్భాగాలు తోరివచ్చిన నాకు మీరు భాగాలు కల్పించారు కారు. కనక, దేవతలారా!

ఇదే యీధనుస్సుతో మీతలలు ఎగరగొడతా' అని చాలా రోషంగా చెప్పాడు. అది విని దీను లయి పోయి దేవతలందరూ శివుణ్ణి సంతోష పెట్టారు. అందుకు ప్రీతుడై శివుడు వారి కందరికీ ఈధనుస్సు ఇచ్చాడు. దేవత లిది పరమానుగ్రహంతో మాదేవరాతునికి ప్రసాదించారు. ఇది యిలావుండగా : చయనం చేద్దామనే వృద్దేశంతో నేను భూమి దున్నుతూ వుండగా నాగేటి చాళ్ళలో నాకొక కన్య దొరికింది. ఆమెకి సీత అని సార్థకనామం వుంచి నేను పెంచుతున్నాను. అయోనిజ అయిన నా కూతురు సీతను బలపరాక్రమంతునికే ఇవ్వా అని నిశ్చయించుకుని నేను ఆమెను వీర్యశుల్కు అని ప్రకటించాను. ఆమె ననేకులు కోరారు ; కాని యివ్వలేదు. అంతట వారందరూ కలిసివచ్చి 'ఎలాంటి బల పరాక్రమాలు చూపించాలి?' అని అడిగారు. 'దీని నెక్కుపెట్టా' అని నేను శివధనుస్సు చూపించాను. కాని వారిలో వొక్కడయినా అదియెక్కు పెట్టలేకపోయాడు. కదవనే లేకపోయాడు. నావల్ల ప్రత్యాఖ్యాతులయి వారందరూ రోషం తెచ్చుకుని కలిసి మిథిల ముట్టడించారు. నేను తమ్ము తిరస్కరించా ననుకుని వారు మిథిల ననేకవిధాల పీడించారు. నేనున్నా వెనుదీయక యుద్ధం చేశాను ; కాని ఒక్కసంవత్సరం గడిచాటప్పటికి నాకు సాధనసామగ్రి తక్కువ అయిపోయింది. అందుకు నేను చాలా దుఃఖించి తపస్సుచేసి దేవతలను మెప్పించాను. వారు పరమాదరంతో నాకు చతురంగ బలాలూ యిచ్చారు. నేను మళ్ళీ యెదిరించి నిలిచాను. పాపకర్మలూ, పరాక్రమశూన్యలూ అయిన ఆరాజు లందరూ అమాత్యులతో కలిసి తలోదిక్కుకీ పారిపోయారు. ఈ ధనుస్సు చరిత్ర యిది. దీనిని రామలక్ష్మణులకున్నా చూపిస్తాను. ధాముడు ధనుస్సు ఎక్కుపెట్ట గలిగి తే అయోనిజ అయిన నాకూతురు సీతను అతని కిచ్చి పెళ్ళిచేస్తాను."

రాముడు శివధనుస్సు విరవడం

“అయితే, ఆధనుస్సు రామునికి చూపించు” అని విశ్వామిత్రుడు చెప్పగా “గంధమాల్యవిభూషిత మైన శివధనుస్సు తీసుకురండి” అని అమాత్యులకు ఆజ్ఞాపించాడు. వెంటనే వారు పట్నంలోకి ధనుస్సు పట్టించుకువచ్చారు. ఆధనుస్సు పొడుగైన యినపపెట్టెలో వుండి ఆపెట్టెకు ఎనిమిది చక్రాలున్నాయి. మహాబలవంతులైన అయిదు వేలమంది పురుషులు ఆపెట్టెను అతికష్టమీద యజ్ఞశాలలోకి లాక్కుని వచ్చారు. “రాజా! రాజు లందరూ పూజించిన ధనుస్సు ఇదిగో” అని అమాత్యులు విన్నవించుకోగా, జనకుడు విశ్వామిత్రుణ్ణి చూసి దోసిలి వాగ్ని రామలక్ష్మణులున్నూ వినేటట్టుగా ‘బ్రహ్మర్షీ! ఈధనుస్సు మాజనకవంశీయులందరిచేతా పూజించబడ్డది. మహామహా రాజు లనేకులు వచ్చి ఇది యెక్కుపెట్టడానికి కయినా చాలక పోయారు. ఈధనుస్సు వంచడానికీ, నారి యెక్కుపెట్టడానికీ, బాణం సంధించడానికీ, నారి మోగించడానికీ—తుదకు ఎంత ఒరువుందో తెలుసుకోడం కోసం కదపడానికీ గూడా దేవతలూ అసురలూ రాక్షసులూ గంధర్వులూ యక్షులూ కిన్నరులూ ఉరగులూ ఎంత మాత్రమూ చాలకపోయినప్పు డిక మనుష్యుల లెక్క యేమిటి? అయినా, అదిగో ఆధనుస్సు ఈరాజపుత్రులకు చూపించు” అన్నాడు.

“రామా! చూసిరా నాయనా!” అని విశ్వామిత్రుడు చెప్పగానే ధనుస్సు ఉండినచోటికివెళ్ళి రాముడు పెట్టె తెరిచి చూసి “బ్రహ్మర్షీ! ఇదిగో ధనుస్సు ముట్టుకుంటున్నా” నన్నాడు. జనకుడూ విశ్వామిత్రుడూ “తప్పకుండా” అన్నారు. వెంటనే అక్కడవుండిన వేలాది జనం చూస్తూవుండగా, అతివిలాసంగా ధనుర్మధ్యం పట్టుకుని యెత్తి, అంతకంటే లీలగా నారి యెక్కుపెట్టి, రాముడు దాని మధ్యకు విరి



చేశాడు. అప్పుడు పిడుగుపడ్డంత చప్పు డయింది. పర్వతాలు పగిలి పోతే వాణికిపోయేటట్టు భూమి దారుణంగా కంపించింది. ఆధ్వని భరించలేక జనకుడూ, విశ్వామిత్రుడూ, రామలక్ష్మణులూ తప్ప తక్కినవా రందరూ కూలబడ్డారు.

వారందరూ మళ్ళీ యథాప్రకారంగా లేచి నుంచున్న తరవాత జన కుడు సాధ్వసం విడిచి విశ్వామిత్రునితో “మహాత్మా! నేను దశరథ కుమారు డైన రాముని వీర్యదర్శం కళ్ళారా చూశాను. ఎవ్వరూ చెయ్యలేనిది కనక అతర్కితం. ఇలాంటి స్థితిలో రాముడు చేశాడు కనక, ఇది మహాద్భుతంగా వుంది. నా కూతు రైన సీత దశరథా త్మజు డైన రాముణ్ణి పెళ్ళాడి మాజనకవంశానికి కీర్తి తెస్తుంది. ‘సీత వీర్యశుల్కు’ అన్న నాప్రతిజ్ఞ నెరవేరింది. నేను నా ప్రాణాల కంటే యెక్కువగా చూసుకున్న నాకూతుర్ని రామునికి ఇస్తాను. సీసెల వయితే నామంత్రులు రథారూఢులై వాయువేగమనోవేగాలతో అయోధ్యానగరానికి వెళ్ళి, ఇక్కడ జరిగిందంతా చెప్పి దశరథమహా రాజును తీసుకువస్తారు. వీర్యశుల్కు అయిన సీతను ఇస్తా నన్న సంగతి అందరికీ చెబుతారు. సీరక్షణలో ‘రామలక్ష్మణులు వర్ధమాన చంద్రులై వున్నా’ రనిన్నీ చెబుతారు. ఇవన్నీ చెప్పి సంతోషపరిచే వారు దశరథమహారాజును తీసుకువస్తారు” అని విన్నవించాడు. “అభ్యంతరం యేమీ” అని విశ్వామిత్రుడు తన అంగీకారం తెలి పాడు. వెంటనే జనకుడు మంత్రులను అయోధ్యకు పంపేశాడు.

### ౬౪

జనకుని ఆహ్వానం దశరథుడు అంగీకరించడం జనకుని వార్తాహరులు అతివేగంగా వెళ్ళి మూడు దినాలలో అయోధ్య చేరుకున్నారు. ద్వారపాలకులు ప్రవేశపెట్టగా వారు నిండుకొలుపున్న

వృద్ధుడైన దశమహారాజు దర్శనం చేసుకున్నారు. తరవాత వారు దశరథమహారాజును చూసి బద్ధాంజలిపుటులై సాధ్వసం విడిచి “మహారాజా? మిథిలాధిపతి అయిన మాజనకమహారాజు ‘నీకు, నీఅగ్నిహోత్రాలకూ, పురోహితులకూ, ఋత్విజులకూ, పరివారానికీ ఎల్లప్పుడూ క్షేమమే కదా’ అని సాదరంగా అడుగుతున్నాడు. మరిన్నీ, మాజనకమహారాజు విశ్వామిత్రుని అనుమతిమీద ‘రాజేంద్రా! ఇదివరలో నేను నాకూతురైన సీత వీర్యశుల్కు అని ప్రకటించాను. రాజులు చాలామంది రోషం తెచ్చుకుని వచ్చి నిర్వీర్యులయిపోయి వున్నారు. ఇదంతా నీకు తెలిసిందే. అలాంటి నా కూతురు, విశ్వామిత్రాదులతో కలిసి యాదాలాభంగా యిక్కడికి వచ్చిన నీకొడుకులవల్ల జయించబడ్డది. నాదగ్గర వుండిన ఆగొప్పధనుస్సు మహాజనసమూహంలో, రాముడుఎక్కువెట్టగా మధ్యకి విరిగి చక్కాపోయింది. మాసీత వీర్యశుల్కు అని నేను ప్రతిజ్ఞచేశాను. కనుక ఆమెను రామునికి ఇవ్వడలుచుకున్నాను. నువ్విందుకు అంగీకరించవలసినవాడవు. నీకు భద్రం అగుగాక. ఋత్విక్కులతోనూ పురోహితులతోనూ బంధువులతోనూ కలిసి శీఘ్రంగా వచ్చి నువ్వు రామలక్ష్మణులను చూడాలి. ఇలాగ నువ్వు నాకోరిక తీర్చి నీకొడుకులను ముద్దుచెయ్యకోరుతున్నాను’ అని సీతో చెప్పమన్నాడు. ఈమాటలన్నీ మాజనకమహారాజు విశ్వామిత్రుని అనుజ్ఞ పొంది పురోహితుడైన శతానందుని సమక్షంలో అన్నవి” అని చెప్పారు.

ఆమాటలు విని దశరథుడు చాలా సంతోషించి వసిష్ఠుణ్ణి వామదేవుణ్ణి మంత్రులనూ చూసి “కౌసల్యానందవర్ధనుడైన రాముడు విశ్వామిత్రునిచేత రక్షించబడుతూ లక్ష్మణునితో గూడా విదేహదేశంలో ఉన్నాడు. జనకుడు, అబ్బాయి బలవరాక్రమాలు చూసి అతనికి తన కూతురైన సీతను ఇవ్వడలుచుకుని వున్నాడు. మహాత్ముడైన జనకుడు

వర్తమానించిన యీవృత్తాంతం మీకందరికీ సమ్మతం అయితే మిథిలకు బయలుదేరి వెడదాం. త్వరగా వెడదాం” అన్నాడు. అందుకు అంగీకరించి మహర్షులూ మంత్రులూ “తప్పకుండా వెడదాం” అన్నారు. దానికి ప్రీతుడై దశరథుడు “అయితే రేపే ప్రయాణం” అన్నాడు. జనకుని మంత్రులు గొప్పసత్కారాలు పొంది ఆరాత్రి పరమానందంగా అక్కడ వుండినారు.

## ౬౫

దశరథుడు మిథిలకు వెళ్ళి పూజితుడు కావడం

రాత్రి గడిచి తెల్లవారాక దశరథుడు సుమంత్రుణ్ణి పిలిచి “కోశాధిపతు లందరూ పుష్కలంగా ధనమూ నవరత్న రాసులూ పట్టుకుని ఇప్పుడే బయలుదేరిపోవాలి. నేనాజ్ఞాపించిన వెంటనే మంచి పాలకులూ మంచి రథాలూ కూర్చుకుని అపారమైన చతురంగబలం బయలుదేరాలి. వసిష్ఠుడూ, వామదేవుడూ, జాబాలీ, కాశ్యపుడూ, దీర్ఘాయుష్కుడైన మార్కండేయుడూ, కాత్యాయనుడూ ముందు బయలుదేరి వెళ్ళాలి. వారినిమిత్రం నారథం సిద్ధం చేయించు. జనకదూతలు చాలా తొందర పెడుతున్నారు; కాలం మించిపోకుండా మనం బయలుదేరాలి” అని చెప్పాడు.

అందరూ బయలుదేరారు. గొప్ప చతురంగబలం వారివెంట వెళ్ళింది. నాలుగు దినాలకు అందరూ విదేహదేశం చేరుకున్నారు. వెంటనే జనకుడు వారికందరికీ ఉచితమర్యాదలు జరిగించాడు. వారందరూ మిథిలానగరం చేరగానే జనకుడు “దశరథమహారాజా! నీకు స్వాగతం. మాభాగ్యవశంవల్ల సువ్వికృషికి దయచేశావు. బలపరాక్రమాలవల్ల నీకొడుకు లాగ్గించిన ఆనందం నువ్వుపొందావు. వశిష్ఠ

మహర్షీ ! మా అదృష్టం వల్ల నువ్వు దయచేశావు. ఎందరో బ్రాహ్మణోత్తములను వెంటబెట్టుకుని దేవతలతో కూడిన మహేంద్రుడు లాగ నువ్వు దయచేశావు. కార్యం నిర్విఘ్నంగా నెరవేరుతుంది. మహావీరులైన రఘువంశీయులతో చుట్టరికం అబ్బడంవల్ల మా కులం వన్నె కెక్కింది. మహారాజా, దశరథా ! రేపు తెల్లవారాక, అప్పటికి యజ్ఞం అయిపోతుంది కనక, ఋషిసమ్మతంగా వివాహం జరిగించు ' అని చెప్పి చాలా ఆదరించాడు.

జనకుని మాటవిని ఋషు లందరూ వింటూండగా దశరథుడు “ మహారాజా ! ప్రతిగ్రహం దాతృవశం. సంగతి అంతా వినే వున్నాను. నువ్వెప్పు డిస్తే స్వీకరించడానికి కప్పడు నేను సిద్ధంగానే వున్నాను. నువ్వు ఎలా చెబితే అలా చెయ్యడానికిన్నీ ఉద్యుక్తు ణ్ణయివున్నాను ” అని బదులుచెప్పాడు.

ధర్మబద్ధమూ, యశస్కరమూ అయిన ఆమాటవిని జనకుడు చాలా ఆశ్చర్యపడ్డాడు. మును లందరూ వొకరినొకరు శౌరవించుకుని ఆనందించి ఆరాత్రి సుఖంగా గడిపారు. దశరథుడున్నా కొడుకులను కలుసుకుని జనకుడు చాలా ఆదరించగా సుఖంగా వున్నాడు.

జనకుడు యజ్ఞం ముగించుకుని, కూతుళ్ళతో కూడా అంకురార్పణం మొదలైనవి నేరవేర్చుకుని రాత్రి గడిపాడు.

## ౬౬

వసిష్ఠుడు జనకసభలో ఇశ్వోకువంశక్రమం చెప్పడం

తెల్లవారగానే మహర్షులతో స్నానసంధ్యాద్యనుష్ఠానా లన్నీ ముగించుకుని జనకుడు పురోహితు డైన శతానందుణ్ణి చూసి “ నాతమ్ముడు అతిథార్మికు డైన కుశధ్వజుడు సాంకాశ్యపట్నంలో వుండి రాజ్యం

చాలిస్తున్నాడు. ఆపట్నం శత్రువులకు సాధ్యంకాకుండా వుండేట్టు అగడ్తలో ఎన్నో గూలాలు పాతారు. నేనతణ్ణి చూడాలి. నాయ జ్ఞాని కతనే రక్షకుడు. ఇప్పుడు సీతావివాహసంబంధ మైన ఆనందం అతనున్నా అనుభవించాలి” అని చెప్పాడు. అది విని వడిగల గుర్రా లెక్కివెళ్ళి, దూతలు, ఇంద్రుని ఆజ్ఞవల్ల విష్ణువును తీసుకువచ్చేట్టు కుశధ్వజణ్ణి తీసుకువచ్చారు. అతను ధార్మికుడైన తన అన్నకూ, శతానందుః కి పాధాభివందనాలు చేసి, అన్న ఆజ్ఞతో అతని పక్కనే వెలగల ఆనందం అధిష్టించాడు. తరవాత అన్నదమ్ము లిద్దరూ సుదామను డనే మంత్రిని చూసి “ నువ్వు త్వరగా వెళ్ళి అమితతేజశ్శాలీ, శత్రుంజ యుడూ అయిన దశరథమహారాజును కొడుకులతోనూ మంత్రులతోనూ తీసుకురా ” అని పంపారు. అతను వెళ్ళి మగపెళ్ళివారిని సవైభవంగా తీసుకువచ్చాడు. ఉచితమర్యాదలు జరిగాక దశరథుడు “ జనకమహా రాజా ! భగవంతు డైన వసిష్ఠమహర్షి ఇత్వాకువంశీయులకు కులదైవం అనీ, మాకు సంబంధించిన సమస్తవ్యవహారాలలోనూ పక్ష అతనే అనీ నీకు తెలుసు. విశ్వామిత్రమహర్షి సెలవు పొందీ, ఈముసీంద్రుల అనుజ్ఞపొందీ ఆమహర్షి యిప్పుడు మావంశక్రమం అంతా వివరిస్తాడు ” అని చెప్పి వూరుకున్నాడు.

అప్పుడు వసిష్ఠుడు ప్రారంభించాడు.

“ అవ్యక్తప్రభవుడూ, శాశ్వతుడూ, నిత్యుడూ, నాశరహితుడూ అయిన బ్రహ్మకు మరీచి పుట్టాడు. మరీచికి కాశ్యపుడూ, కాశ్యపు నికి సూర్యుడూ, సూర్యునికి మనుషూ పుట్టారు. ఆ మనుషే మొదటి రాజయినాడు. మనువు కొడుకు ఇత్వాకుడు. అయోధ్యలో వుండి ప్రాజాపాలనం ప్రారంభించినవాడు ఆ ఇత్వాకుడే. అతని కొడుకు కుక్షి. కుక్షి కొడుకు వికుక్షి. వికుక్షి కొడుకు మహాతేజశ్శాలీ, మహాప్రతా పవంతుడూ అయిన బాణుడు. బాణుని కొడుకు అతనికి తగ్గవాడే అన

రణ్యుడు. అనరణ్యుని కొడుకు పృథువు. పృథువు కొడుకు త్రిశంకుడు. త్రిశంకుని కొడుకు గొప్ప యశశ్శాలి అయిన దుందుమారుడు. అతనికే యువనాశ్వ డని మారుపేరు. యువనాశ్వని కొడుకు మాంధాత. మాంధాత కొడుకు సునంధి. సునంధికి ధ్రువనంధి ప్రసేనజిత్తు అని యిద్దరు కొడుకులు. వారితో ధ్రువనంధి కొడుకు భరతుడు. భరతుని కొడుకు అసితుడు. అసితుణ్ణి హైహయలూ, తాలజంఘులూ, శశి బిందువులూ శత్రువులై ఎప్పుడూ బాధపెడుతూ వుండేవారు. వారితో యుద్ధం చేస్తూ అసితుడు ఒకమాటు ఓడిపోయి, కొద్దిబలం మాత్రం మిగలగా దానితోనూ మంత్రులతోనూ హిమవత్పర్వతశిఖరాలలో వొక టయిన భృగువ్రవ్రవణంమీద నివసించాడు. అతని కిద్దరు భార్యలు. అప్పుడు వారిద్దరూ గర్భవతులయారు. అందులో వొకతే గర్భం చెడగొట్టా లని తన సవతికి గరం అనగా విషం కలిపిన పిండివంటలు పెట్టింది. సరిగా ఆ సమయాన భర్గవచ్యవనుడు అసితుణ్ణి రక్షించదలచి అక్కడికివచ్చాడు. విషం తిన్న రాజపత్ని తనకి కొడుకు పుట్టా లని కోరుకుంటూ దేవవర్చస్సుగల చ్యవనునికి పాదాభివంధనం చేసింది. అదిచూసి రెండో రాజపత్ని కాళింది కూడా మునికి నమస్కరించింది; అయితే, చ్యవనుడు విషం తిన్న ఆమెను చూసి 'మహాభాగురాలా! నీకడుపులో పురుషశిశువు ఉన్నాడు. కొద్దిదినాల్లోనే అతను పుడతాడు. అతను మహాబలశాలీ, మహాతేజశ్శాలీ అవుతాడు. అతనికి విషం తగిలింది. అయినా భయపడకు' అని చెప్పాడు. వతివ్రతా, పట్టపుదేవీ అయిన మొదటి ఆమె, తరవాత, చనిపోయిన భర్తను తలుచుకుని శోకిస్తూనే కొడుకును కన్నది. ఆబాలుడు గరంతో కూడా పుట్టడంవల్ల సగరు డైనాడు. సగరునికి అనమంజుడూ, అనమంజునికి అంశుమంతుడూ, అంశుమంతునికి దిలీపుడూ, దిలీపునికి భగీరథుడూ, భగీరథునికి కశ్యపా

కకుత్స్థునకు రఘుచూ, పుట్టారు. రఘువునకు ప్రవృద్ధుడు పుట్టాడు. అతనికి వసిష్ఠుని శాపం సంభవించింది. దానివల్ల ప్రవృద్ధుడు పురుషాదు డనే రాక్షసు డయిపోయాడు. తనకు శాపం యిచ్చినందుకు కోపించి అతను తానుగూడా వసిష్ఠుణ్ణి శపించా అని చేతిలో సీళ్లు పోసుకున్నాడు; కాని 'తప్పు తప్పు' అని భార్య నివారించింది. ఆసీళ్ళు అతని కాళ్ళమీదే పడ్డాయి. అందువల్ల అతను కల్మాషపాదు డైనాడు. కల్మాషపాదుని కొడుకు శంఖణుడు. శంఖణుని కొడుకు సుదర్శనుడు. సుదర్శనుని కొడుకు అగ్ని వర్ణుడు. అగ్ని వర్ణునికి శీఘ్రగుడూ, శీఘ్రగునకు మరుడూ, మరునకు ప్రశుశ్రుకుడూ, ప్రశుశ్రుకునకు అంబరీషుడూ, అంబరీషునకు నహుషుడూ పుట్టారు. నహుషుని\* కొడుకు యయాతి. యయాతి కొడుకు నాభాగుడు. నాభాగుని కొడుకు అజుడు. అజుని కొడుకు దశరథుడు. ఈదశరథుని కొడుకు లీ రామలక్ష్మణులు. జనకరాజు ! ఇలాగ ఆదినుంచీ పరమపవిత్రమూ అద్వితీయమూ అయిన గొప్పవంశంలో పుట్టి పరమధార్మికులూ మహావీరులూ, సత్య ప్రతులూ అయిన యిష్టాకు వంశీయుల సంతతివా రయిన ఈరామ లక్ష్మణులకు నీ కూతుళ్ళనిమ్మని కోరుతున్నాను. నీకూతుళ్ళకు వీరూ, వీరికి నీకూతుళ్ళూ తగినవారు. కనక, వీరికి నీకూతుళ్ళ నివ్వడం చాలా మంచిది.”

## ౬౭

జ న కు డు త న వం శ క్ర మం చెప్పడం

అప్పుడు జనకుడు కృతార్జులీ అయి మహర్షి పుంగవా ! కులీను డైనవాడు కన్యాదానం చేశాటప్పుడు తన వంశక్రమం సవిస్తరంగా

\* ఈ నహుషుడూ యయాతి సూర్యవంశీయులు. చంద్రవంశంలో కూడా పరవార, ఈ పేరు గలవార పుట్టారు.

చెప్పడం ధర్మం కనక, స్తుతిపాత్ర మైన మా వంశక్రమం చెబుతాను విను” అని యిలా ప్రారంభించాడు.

“వసిష్ఠా? నిమి అనే మహారాజుండేవాడు. తాను చేసిన గొప్ప పనులవల్ల అతను మూడు లోకాలలోనూ ప్రఖ్యాతి పొందాడు. అతను గొప్ప ధర్మాత్ముడు. బలపరాక్రమమంతులలో మేటి. అతని కొడుకు మిథి. అతను తన పేరిటనే మిథిల అని పేరుపెట్టి యీనగరం నిర్మించాడు. జనకవంశానికి అతనే మొదటివాడు. అది మొదలుకునే మాకు జనకులు అని పేరు. జనకుని కొడుకు ఉదావసువు. ఉదావసుని కొడుకు నందివర్ధనుడు. అతను బహు ధర్మాత్ముడు. నందివర్ధనుని కొడుకు సుకేతుడు. సుకేతుని కొడుకు దేవరాతుడు. అతను గొప్ప ధార్మికుడూ గొప్పబలశాలీని. అతను రాజర్షి కూడాను. దేవరాతుని కొడుకు బృహద్రథుడు. బృహద్రథుని కొడుకు మహావీరుడు. అతను శూరుడూ ప్రతాపవంతుడూను. మహావీరుని కొడుకు సత్యపరాక్రముడైన సుధృతి. సుధృతి కొడుకు ధర్మాత్ముడైన దృష్టకేతుడు. రాజర్షి అయిన దృష్టకేతుని కొడుకు హర్యశ్వుడు. హర్యశ్వుని కొడుకు మరుడు. మరుని కొడుకు ప్రతింధకుడు. ప్రతింధకుని కొడుకు ధర్మాత్ముడైన కీర్తిరథుడు. కీర్తిరథుని కొడుకు దేవమీధుడు. దేవమీధుని కొడుకు విబుధుడు. విబుధుని కొడుకు మహీధ్రుడు. మహీధ్రుని కొడుకు కీర్తిరాతుడు. అతను మహాబలశాలి. రాజర్షిన్నీ అయిన కీర్తిరాతుని కొడుకు మహారోముడు. మహారోముని కొడుకు ధర్మాత్ముడైన స్వర్ణరోముడు. స్వర్ణరోమునికొడుకు హ్రస్వరోముడు. ధర్మజ్ఞుడూ మహాత్ముడూ అయిన హ్రస్వరోమున కిద్దరు కొడుకులు. వారిలో నేను పెద్దవాణ్ణి. నా తమ్ముడు కుశధ్వజుడు. మా తండ్రి రాజ్యభారమూ మాతమ్ముని భారమూ నామీద పెట్టి వానప్రస్థాశ్రమం స్వీకరించాడు.



వృద్ధుడైన మాతండ్రి కాలంఃచేశాక దేవసమానుడైన మాతమ్ముడు కుశధ్వజుణ్ణి ప్రేమిస్తూ యథాశాస్త్రంగా ప్రజాపాలనం సాగిస్తున్నాను.

ఇలా కాలం గడుస్తూ వుండగా, సాంకాశ్యపురాధిపతి అయిన సుధన్వుడు వచ్చి మిథిలానగరం ముట్టడించి 'నాకు శివధనుస్సు సుందరి అయిన సీతా కావాలి, ఇచ్చేయ్యి' అని వర్తమానం చేశాడు. నేను 'ఇవ్వను, పో' అన్నాను. బ్రహ్మక్షీ! దానిమీద మాకు యుద్ధం జరిగింది. నేనా సుధన్వుణ్ణి యుద్ధంలో చంపేశాను. నాతమ్ముడూ మహావీరుడూ అయిన కుశధ్వజునికి సాంకాశ్యపురాధిపతిగా పట్టాభిషేకమున్నూ చేశాను. నేను నాకూతుళ్ళలో సీతను రామునికీ ఊర్కిలను లక్ష్మణునికీ యిస్తాను. దేవకన్యవంటిది సీత. అలాంటిదే ఊర్కిలయున్నా. త్రికరణశుద్ధిగా వారి నిద్దరినీ క్రమంగా రామలక్ష్మణుల కిస్తాను. కనక, రామలక్ష్మణులకు సమావర్తనం చేయించు. పితృదేవతల ప్రీతికొరకు నాందీశ్రాద్ధమున్నూ జరిగించు. ఇవాళ మఖానక్షత్రం. నేటికి మూడోనాడు ఉత్తరఫల్గునీనక్షత్రం. ఆవేళ వివాహం. ఆసమయంలో సీతారాములకూ, ఊర్కిలా లక్ష్మణులకూ శుభోదర్కంగా గోభూతిలహిరణ్యాదిదానాలున్నూ జరిగించు."

## ౬౮

ధిరతునికి మాండవిని శత్రుఘ్నునికి క్రుతతీర్తిని నిశ్చయించడం

జనకు డిలా చెప్పగా వశిష్ఠునితో సంప్రతించి "జనకరాజేంద్రా! ఇత్వాక్రవంశమూ, జనకవంశమూ ఆశ్చర్యకరాలూ అప్రమేయాలూను. ఈ రెండు వంశాలకూ సాటి వచ్చేది మరొకటి లేదు. ఈ వివాహ సంబంధం రెండు కులాలకూ తగ్గట్టుగానే వుంది. రూపసంపదను పట్టిన్నీ సీతారాములకూ, ఊర్కిలాలక్ష్మణులకూ ఉజ్జ్వలచక్కగా

వున్నాయి. బాగుంది. ఇక మేము చెప్పవలసింది కొంచెమే వుంది. నీతమ్ముడు ఈకుశధ్వజుడు ధర్మజ్ఞుడు. ఈకుశధ్వజుని కిద్దరు కూతుళ్ళున్నారు. ఆయిద్దరున్నూ త్రిలోకమోహినులు. వారిలో మాండవిని భరతుని కోసమూ, శ్రుతకీర్తిని శత్రుఘ్నుని కోసమూ మేము వరిస్తున్నాము. దశరథుని కుమార్తె నలుగురూ రూపయావనవంతులు. మరిన్నీ లోకపాలకులతో సాటివచ్చేవారూ, దేవతల పరాక్రమం పోలివ పరాక్రమం గలవారున్నా. ఇలాగ మీయిద్దరితోనూ చుట్టరికం చెయ్యడంవల్ల ఇహ్వాకువంశం తేజరిల్లుగాక ” అని చెప్పాడు.

అప్పుడు జనకుడు వసిష్ఠవిశ్వామిత్రులను చూసి దోసిలి వాగ్గి “మీరిద్దరూ ఆలోచించి కులసంబంధం ఇంతచక్కగా నిరూపించడంవల్ల మా వంశం ధన్యం అయింది. మీరు సెలవిచ్చి నట్టు నాతమ్ముడు కుశధ్వజుని కూతుళ్ళు భరతశత్రుఘ్నులకు భార్య లగుదురు గాక. మీ రాజపుత్రులు నలుగురూ మాలమ్మాయిలను ఒక్కనాడే వివాహం చేసుకుందురుగాక, భగదేవతాక మైన ఉత్తరఫల్గునీ నక్షత్రంలో పగలు వివాహాలకు చాలా మంచి దని మనీషులు చెబుతారు ; కనక అలా జరిగించండి. బ్రహ్మర్షి శేఖరు లయిన వసిష్ఠ విశ్వామిత్రులారా ! మీరు మాకు కన్యాదాన ఫలం సిద్ధింపజేసి మాకు ధార్మికత్వం ప్రసాదించినవారైనారు ; కనక, ఈమూడు రాజ్యాలూ మీరు ఏలుకోండి. దశరథునికి ఈమిథిల యెలాంటిదో అయోధ్య నా కలాంటిది. కావున దశరథుని రాజ్యం నేనూ మారాజ్యాలు దశరథుడూ మీ కివ్వడాని కర్వత గలవాళ్ళమే ” అని చెప్పాడు.

అప్పుడు దశరథుడున్నూ జనుకులను చూసి “ మిథిలాధిపతులైన మీలన్నదమ్ములు ఇద్దరూ అనఘ్యాకనుగుణగర్భిణులు. మహర్షులనూ రాజసంఘాలనూ మీరు చక్కగా పూజించారు. మీకు స్వస్తి కావా

లని కోరుతున్నాను. ఇక నేను మాబనకు వెళ్ళి శ్రాద్ధకర్మలన్నీ నెరవేరుస్తాను” అని బదులు చెప్పాడు.

ఇలా చెప్పి దశరథుడు జనకులవద్ద సెలవు పుచ్చుకుని బ్రహ్మర్షుల నిద్దరినీ వెంటబెట్టుకుని బయలుదేరి వెళ్ళాడు. అప్పుడు చెయ్యవలసిన శ్రాద్ధకర్మలన్నీ ముగించుకుని మరొక పొద్దున్న గోదానాలు చేశాడు. ఆ చెయ్యడంలో, బ్రాహ్మణకు ఒక్కొక్కొకడుకు నుద్దేశించి ఒక్కొక్కొక్క గోవులు ఇచ్చాడు. ఆ గోవుల కన్నీటికీ బంగారుకొమ్ములు చేయించాడు. అన్నీటికీ లేగలు బాగా వున్నాయి. అన్నీ సమృద్ధిగా పాలిస్తాయి. బ్రాహ్మణులు పాలు పితుక్కొడానికి ఒక్కొక్కొక్క అవుని ఒక్కొక్క కంచుగిన్నె కూడా యిచ్చాడు. గోదానదక్షిణగా బ్రాహ్మణులకు పెద్దపెద్ద ధనరాసులున్నా ఇచ్చాడు. గోదానాలు చేసిన నలుగురు కొడుకులూ చుట్టూకూచుని వుండగా ఆదశరథుడు లోక పాలకులచే పరివేష్టించబడిన బ్రహ్మదేవుడులాగా ప్రకాశించాడు.

## ౬౯

రా మ లక్ష్మణ భ ర త శ త్రు ఘ్న ల పెల్లెళ్లు

దశరథుడు ఇలా గోదానాలు ముగించాటప్పటికి అలా యుధాజిత్తు చక్కావచ్చాడు. అతను కేకయరాజు కొడుకు. భరతునికి సాక్షాత్తుగా మేనమామ. అతను దశరథుణ్ణి కుశలవార్త లడిగి “మాతండ్రి కేకయరాజు మీక్షేమం అడిగాడు. నువ్వు ఎవరి కుశలం కోరుతావో ఆ మేము అందరమూ క్షేమంగా వున్నాము. మాతండ్రి, భరతుణ్ణి చూడా లని కోరుతున్నాడు. అతణ్ణి తీసుకువెళ్ళడానికి నేను అయోధ్యకు వచ్చి, వివాహాల కోసం మీరంతా మిథిలకు వచ్చా రని విని నేనిక్కడికి వచ్చాను” అని చెప్పాడు.

దశరథుడు ప్రియాతిథి అయిన యుధాజిత్తును బాగా గౌరవించి, కొడుకులతోనూ మహర్షులతోనూ ఆరాత్రి సుఖంగా గడిపాడు.

తెల్లవారాక అప్పుడు చెయ్యవలసిన వన్నీ ముగించుకుని, మహర్షుల నందరినీ వెంట నిడుకుని యజ్ఞ శాలకు వెళ్ళాడు. రాముడు, శాస్త్ర సమ్మత మైన విజయముహూర్తాన, చక్కగా అలంకరించుకుని వుండిన తమ్ములు గూడా తాగా మంగళాచారా లన్నీ ముగించుకుని వసిష్ఠుడూ తక్కిన మహర్షులూ బయలుదేరగా వారి వెంట వెళ్ళి తండ్రి దగ్గర కూచున్నాడు.

అప్పుడు వసిష్ఠమహర్షి జనకుని దగ్గరకు వెళ్ళి “రాజా ! కృతకాతుక మంగళం లైన కుమారాళ్ళతో కూడా వచ్చి దశరథుడు, కన్యాదాత లైన సీతోసం నిరీక్షిస్తున్నాడు. కన్యాదానం చేసినవారికీ స్వీకరించినవారికీ గూడా నకలార్థాలూ సిద్ధిస్తాయి. కనక, నువ్వు కన్యాదానాలు చేసి స్వధర్మఫలం అనుభవించు” అని చెప్పగా, జనకుడు ‘మహాత్మా? మిమ్ము అడ్డుపెట్టడాని కిక్కడ ద్వారపాలకు లెవరున్నారూ? ఇక్కడికి దయచెయ్యడానికి మీ కొకరి ఆజ్ఞ యెందుకూ! ఇదంతా మీ చే గదా, మీయింట మీకు అడ్డమిటీ? కృతకాతుక సర్వస్వ లయి అగ్ని జ్వాలల లాగ నాకన్యలు అరుగో వేదిమూలంమీద కూచునివున్నారు. నేను సర్వమూ సిద్ధపరుచుకుని యీ వేది దగ్గర ప్రతిష్ఠితుణ్ణయి వున్నాను. ఆలస్యం యెందుకూ? మీదశరథుడు వచ్చి అంతా నెరవేర్చుకో వచ్చునే?’ అన్నాడు.

దానిమీద దశరథుడు కొడుకులతోనూ మహర్షులతోనూ తోపలికి వచ్చాడు. అప్పుడు జనకుడు వసిష్ఠునితో “మహర్షీ! మహర్షులందరి తోనూ కలిసి లోకాభిరాము డైన రామునికి వివాహ కార్యం జరిగించ వయ్యా” అని కోరాడు.

అందు కంగీకరించి వసిష్ఠుడు విశ్వామిత్రుణ్ణి శతానందుణ్ణి దగ్గర వుంచుకుని వారితో పర్యాలోచన చేస్తూ, అరటిచెట్లతోనూ, కొబ్బరి ఆకులతోనూ లతలు మొదలయినవాటితోనూ అలంకరించబడివుండిన పందిరిలో, మధ్యగా శాస్త్రోక్తంగా వేది కల్పించి, అది గంధపుష్పాక్ష తాదులతో అలంకరించి అంకురార్పణ చేసిన వివిధపాలికలూ ధూమ పాత్రలూ స్రుక్రువాలూ అర్ఘ్యపాత్రలూ లాజపాత్రలూ అక్షతల పాత్రలూ మొదలైన వన్నీ చేర్పించుకుని, వేది అంతా దర్భలు పరిచి మంత్రయుక్తంగా అగ్నిప్రతిష్ఠ చేసి హోమాలు చేశాడు.

అప్పుడు జనకుడు సర్వాభరణభూషితురాలై వున్న సీతను తీసుకు వచ్చి యెదట కూచోపెట్టి “కాసల్యానందవర్ధనా! రామా! ఇదిగో నాకూతురు సీత, ఈమె నీకు సహధర్మచారిణి. ఈమె నంగీకరించి పాణిగ్రహణం చెయ్యి. పతివ్రత అయిన మాసీత నిన్నెప్పుడూ నీడలాగ అనుసరిస్తుంది” అని చెప్పి మంత్రపూత మైన జలం రాముని చేతిలో విడిచాడు.

అప్పుడు దేవదుందుభులు మోగాయి. పూలవాన కురిసింది. దేవ తలూ మునులూ సాధువాదం చేశారు.

తరవాత, మళ్ళీ, జనకుడు “లక్ష్మణా! ఇలా రా. ఆలస్యం యెందుకూ! ఇదిగో మాడ్చొక్క. ఈమె నంగీకరించి పాణిగ్రహణం చెయ్యి. భరతుడా! ఇదిగో మా మాండవి. ఈమె నంగీకరించి పాణి గ్రహణం చెయ్యి. శత్రుఘ్నుడా! ఇదిగో మాశ్రుతకీర్తి. ఈమె నంగీ కరించి పాణిగ్రహణం చెయ్యి. దశరథపుత్రులారా! మీ రందరూ సౌమ్యులు. మీరందరూ సుచరిత్రులూ సువ్రతులూను. ధర్మపత్నీ సహితలయి సుఖించండి” అన్నాడు.

జనకు డిలా చెప్పగా, వసిష్ఠుని అనుమతి పొంది రాముడూ లక్ష్మణుడూ భరతుడూ శత్రుఘ్నుడూ వరానగా సీతనూ ఊర్జిశనూ మాండవినీ శ్రుతకీర్తిని పాణిగ్రహణం చేసి స్వీకరించారు. మరిస్త్రీవారు ధర్మపత్నీనహితులై అగ్నిహోత్రానికీ, జనకునికీ, ఋషులకూ ప్రదక్షిణనమస్కారాలు చేశారు.

ఇలాగ పాణిగ్రహణ మహోత్సవం జరగగా ఆకాశంలో దేవదుందుభులు మోగాయి. పూలవాన కురిసింది. గంధర్వులు పాడారు. అవ్వరసలు ఆడారు.

తరవాత, రామలక్ష్మణభరతశత్రుఘ్నులు తమ నవోఢలతో విడిదికి వెళ్ళారు. దశరథుడున్నూ మహర్షులనూ బంధువులనూ వెంటబెట్టుకుని మహోత్సాహంతో వెళ్ళాడు.

## 20

పరశురాముడు అడ్డురావడం

“తెల్లవారింది. విశ్వామిత్రుడు, జనకుడూ దశరథుడూ వీడ్కోలు ఇవ్వగా హిమవత్పర్వతానికి వెళ్ళిపోయాడు. వెళ్ళాటప్పుడు అతను పృథ్వరాజులనూ, సీతారాములనూ, ఊర్జిశాలక్ష్మణులనూ, మాండవీ భరతులనూ, శ్రుతకీర్తిశత్రుఘ్నులనూ అనేకవిధాల ఆశీర్వదించాడు. తరవాత జనకుడు తమకు మిక్కిలి గొప్పగా వీడ్కోలు మహోత్సవం చెయ్యగా దశరథుడున్నూ అయోధ్యకు బయలుదేరాడు. జనకుడు వారిని చాలా దూరం సాగనంపాడు. ఆ సమయంలో, జనకుడు, సీతకూ ఊర్జిశకూ మాండవీకీ శ్రుతకీర్తికీ కన్యాధనంగా ఎన్నో లక్షల ఆవులూ, గొప్పగొప్ప ఉన్నివస్త్రాలూ

ఉత్తమా లైన పట్టుబట్టలూ, ఏనుగులూ గుర్రాలూ రథాలూ పదాతి  
నీరులూ గల మంచి సేనా, చక్కని చుక్క లైన దాసీకవ్యలనూ, పరి  
చారకులనూ లెక్కలేకుండా యిచ్చాడు. మరిన్ని, బంగారమూ,  
ముత్యాలూ, పగడాలూ కూడా అపారంగా యిచ్చాడు.

జనకుడు సాగనంపి మిథిలకు వెళ్ళిపోయిన తరవాత, దశరథుడు  
కొడుకులతోనూ మహర్షులతోనూ శీఘ్రప్రయాణం చేశాడు. ఆ ప్రయా  
ణంలో వారికి పైని ఆకాశాన ఘోరరూపా లయిన కాకులూ మొద  
లైన పక్షులు పరుషంగా కూశాయి; కాని భూమిమీద ఎదట  
మృగాలు ప్రదక్షిణంగా వెళ్ళాయి. అది చూసి రాజశార్దూలు డైన  
దశరథుడు వసిష్ఠుణ్ణి చూసి “మహర్షీ ! ఘోరరూపా లైన పక్షులు  
విరసంగా కూస్తున్నాయి. మృగాలు ప్రదక్షిణంగానే తిరుగుతున్నాయి.  
గాని నాహృదయం కొట్టుకుంటోంది. మనస్సు చెదిరిపోతోంది.  
ఇదంతా యేమిటి ? ” అని అడిగాడు. అందుకు వసిష్ఠుడు “ ఇప్పుడు  
ఒక అపాయం రాబోతోంది. ఈ పక్షికూతలకు ఫలితం అది.  
ఆ అపాయం ఏబాధా లేకుండానే తొలగిపోతుంది. మృగాలు ప్రదక్షి  
ణంగా వెళ్ళినందుకు అది ఫలితం. కనక, నిశ్చితంగా వుండు ” అని  
మెల్లిగానూ చక్కగానూ చెప్పాడు. వారిలా మాట్లాడుకుంటూ  
వుండగానే గాలిదుమారం రేగింది. భూమి వాణికిపోయింది. చెట్లు  
కూలిపో సాగాయి. పొగ రేగి సూర్యబింబం కప్పేసింది. దిక్కులు  
అంధకార బంధురాలయిపోయాయి. నేన అంతా దుమ్ము ధూళి  
మురిచె త్రేసింది.

వసిష్ఠుడూ, తక్కిన మనులూ, రాజకుటుంబమూ తప్ప తక్కినవూ  
కందరూ మూర్ఛిల్లారు. అప్పు ఙ్గాక మహాపురుషుడు ఎదట సాక్షాత్క  
రించాడు. అతను కైలాసం లాగ దుర్భరమైన వున్నాడు. కాలాగ్ని లాగ

దుస్సహంగా వున్నాడు. పామరులు చూడడానికి అశక్యంగా చేసి రిల్లుతున్నాడు. చేత్తో వొక గొప్పబాణం పుచ్చుకుని మూపున గండ్ర గొడ్డలీ గొప్ప ధనుస్సు ఉంచుకుని త్రిపురాసురులను సంహరించిన మహేశ్వరుడు లా వున్నాడు. చూడగా, అతను, యిరవై వొక్క సారులు క్షత్రియులను ఏరియేరి సంహరించిన పరశురాముడు.

అగ్నిహోత్రం లాగ వెలిగి పోతున్న ఆ భయంకర పరశురాముణ్ణి చూసి జపహోమ పరాయణులై న వసిష్ఠాది మహర్షులు ‘తండ్రిని చంపారన్న కోపంతో వెనక యితను క్షత్రియ సంహారం చేసివుండడం నిజమే ; కాని, ఆ కోపం అంతా ఇదివరకే శాంతించింది. ఆ పగ చల్లారి పోయింది. కనక, యిప్పు డందుకు పూనుకోడు’ అని కూడా కూడ బలుక్కుని, అర్హ్యాదికం పుచ్చుకుని ‘రామా, రామా’ అని మృదుమధుర భాషలతో యెదురువెల్చి పూజించారు. ఆ పూజ అందు కుని, ఆనందించి, ప్రతాపశాలి అయిన భార్గవరాముడు దశరథరాముణ్ణి చూసి యిలా అన్నాడు,

20

“ఈ ధనుస్సు వం చ వో య్”

“దశరథరామా ! నీవీర్యదర్పాలు విన్నాను. నువ్వు శివపరుషంగం చెయ్యడం కూడా నేను నవీస్తరంగా విన్నాను. పరమాదృశ్యతం అయిన ఆవృత్తాంతం విని నేను మరోగొప్పధనుస్సు పట్టుకువచ్చాను. ఈధనుస్సు జామదగ్న్యం. అది యెక్కుపెట్టడంగాదు, ఈధనుస్సు ఎక్కుపెట్టి, బాణం తొడిగి నీబలం చూపించు, నీకు ద్వంద్వయుద్ధం యిస్తాను.”

ఈమాట విని దశరథుడు విషణ్ణముఖు డయి, దీనుడున్నూ అయి, దోసిలివాగ్గి “మహాత్మా ! క్షత్రియులమీద కోపంతగ్గించు కుని నువ్వు శాంతించి వున్నావు. బ్రాహ్మణోత్తముడవు. గొప్ప యశశ్శా



లీవి. స్వాధ్యాయ ప్రతసంపన్నమైన భార్గవవంశంలో పుట్టినవాడవు. ఇంద్రుని దగ్గర ప్రతిజ్ఞచేసి శత్రుం విడిచిపెట్టేసి వున్నావు. భూమి అంతా కాశ్యపునికి ఇచ్చేసి అరణ్యాలకు పోయి మహేంద్రపర్వతం మీద తపోదీక్షలో వుండినావు. అలాంటి నువ్వు ఇప్పుడు నాకు సర్వ నాశం చెయ్యడానికి వచ్చావు. భార్గవరామా ! నా రాము డొక్కడు చనిపోయినా యిక మాకేమి వుంటుంది ? ఏమి చూసుకుని మేము బతకగలమూ !” అని అనేక విధాల ప్రాధేయపడ్డాడు.

కాని పరశురాము డదేమీ వినిపించుకోనేలేదు. అతనికేసీ చూడ లేదు. మళ్ళీ రాముణ్ణి చూస్తూ “రామా ! నువ్వు విరిచేసిన ధనుస్సు, ఇదిగో నాదగ్గర వున్న యీధనుస్సు అతి ప్రయత్నం మీద విశ్వకర్మ సృష్టించాడు. ఇవి చాలా శ్రేష్ఠాలు. దివ్యాలు. త్రిలోక ప్రఖ్యాతి గలవి. గట్టిని, బలమైనవి. అందులో వాకటి దేవతలు యుద్ధం చెయ్యి బూనిన మహేశ్వరుని కిచ్చారు. అది త్రిపురాసురులను సంహరించింది. అదే నువ్వు విరిచేశావు. ఇదిగో, యీ ధనుస్సు దేవతలు విష్ణుమూర్తి కిచ్చారు. ఇది నీ చాలా గొప్పది. శివధనుస్సుక ఎంతమాత్రమూ తీసిపోయేది కాదు. ఒకప్పుడు దేవతలందరూ ‘శితికంఠుడైన శివుడు గొప్పవాడా, విష్ణువు గొప్పవాడా ? వారి బలాబలాలు వివరించి చెప్ప, అనికోరగా బ్రహ్మ శివవిష్ణువుల కిద్దరికీ విరోధం కలిగించాడు. వారిద్దరూ పరస్పరజగీషతో ఘోరయుద్ధం చేశారు. అప్పుడు విష్ణుమూర్తి హుంకారం చెయ్యగా శివధనుస్సు, త్రినేత్రుడయిన శివుడూ స్తంభించి పోయారు. అప్పుడు దేవతలందరూ వచ్చి ప్రార్థించగా వారిద్దరూ శాంతించారు. మరిన్ని విష్ణువే గొప్పవా డని దేవత లనుకున్నారు. శివుడు కోపించి ధనుర్భాణాలు విదేహాధిపతి అయిన దేవరాతు డనే రాజు కిచ్చేశాడు. ఇప్పుడు నాదగ్గర వుండిన యీధనుస్సు విష్ణు మూర్తి భార్గవవంశ తిలకుడైన ఋచీకునకు ప్రయోగోపసంహారాలు

ఉపదేశించి యిచ్చాడు. ఋచీకుడు ఇది తన కొడుకూ అప్రతిమ కర్మడా మహాత్ముడా అయిన నాతండ్రికిచ్చాడు. నాతండ్రి శస్త్రాస్త్రాలు విడిచిపెట్టి తపస్సు చేసుకుంటూ వుండగా కార్తవీర్యార్జునుడు పామరుడై చంపేశాడు. ఇలాగ కార్తవీర్యార్జునుడు అకారణంగా నాతండ్రిని చంపడం వల్ల కోపం నచ్చి నేను అనేక పర్యాయాలు పుడుతూ పెరుగుతూ వున్న క్షత్రియుల నందరినీ సంహరించాను. భూమి అంతా జయించాను; కాని, యజ్ఞంచేసి అనంతా కాశ్యపునికి ఇచ్చేశాను. తరవాతనేను మహేంద్రవర్యతానికి వెళ్ళి తపస్సు చేసు కుంటున్నాను. ఇలా వుండగా, నువ్వు శివధనుస్సు విరిచావని తెలిసింది. అంచేత యింత వడిగా వచ్చాను. ఇలాగ పితృపితామహాక్రమంగా నాకు సంక్రమించిన యీ విష్ణువు ధనుస్సును క్షత్రధర్మం చూపించి నువ్వు పుచ్చుకో. ధనుస్సు ఎక్కువెట్టి యీ బాణం తొడుగు. ఇలా చెయ్యి గలిగితే నీకు ద్వంద్వయుద్ధం యిస్తాను. ”

౭౩

పరశురాముడు పరాభూతుడై మహేంద్రగిరికి వెళ్ళడం

ఇదంతా విని దశరథరాముడు, తండ్రి దగ్గర వుండడంవల్ల నవినయంగా “భార్గవరామా! నువ్వు చేసిన పను లన్నీ విన్నాను. తండ్రిఋణం తీర్చుకున్న నిన్ను నేను ప్రశంసించి అనుసరిస్తాను. నువ్వు నన్ను క్షత్రధర్మహీనుణ్ణనీ, దుర్బలుణ్ణనీ భావిస్తున్నట్టున్నావు. ఇదే నాపరాక్రమం చూసుకో” అని చెప్పి క్రుద్ధుడై పరశురాముని ధనుస్సు బాణమూ గభీమని పుచ్చుకున్నాడు. మరిన్నీ, ఆధనుస్సు ఎక్కిపెట్టి, బాణం కూడా తొడిగి, పరశురాముణ్ణి చూసి నిప్పులు కక్కుతూ “భార్గవరామా! నువ్వు బ్రాహ్మణుడవు కావడంవల్లా, బ్రహ్మర్షి

అయిన విశ్వామిత్రుని సోదరికి నువ్వు పాత్రుడవు కావడంవల్లా నేను నీప్రాణాలు తియ్యను ; కాని నీపాదగతీ, తపస్సువల్ల నువ్వు సంపాదించుకున్న లోకాలూ - యీరెండింటిలో యేదోవాకటి నాశనం చేస్తాను, తప్పదు. ఏది కొట్ట మంటావో చెప్పు. ఇది విష్ణుబాణం. కనక, యిది వ్యర్థంగా భూమిమీద పడిపోదు” అని గంభీరంగా చెప్పాడు. ఉత్కృష్ట మైన విష్ణుధనుస్సు ధరించివున్న శ్రీరాముణ్ణి చూడడానికి దేవతలు బ్రహ్మనూ ఋషులనూ వెంటబెట్టుకుని అక్కడికి గుంపులుగుంపులుగా వచ్చారు. గంధర్వులూ కిన్నరులూ చారణులూ అప్సరసలూ యక్షులూ రాక్షసులూ ఉరగులూ కూడా ఈఅద్భుత చర్య చూడడానికి జట్లుజట్లుగా వచ్చారు.

దశరథరాముడు విష్ణుధనుస్సుచేతపట్టడంవల్ల లోకంఅంతా జడీభూతం అయిపోయింది. పరశురాముడు నిర్వీర్యుడయిపోయి రామునితో మెల్లిమెల్లిగా “నేనీ భూమి అంతా వెనక కాశ్యపుని కిచ్చేశాను. అంచేత అతను నన్ను యాభూమిమీద నివసించడానికి వల్లకాదని నిశ్చయించాడు. నేనలాగే మనులుకుంటున్నాను. ఇది నా శపథం. కనక, దశరథరామా! నాకాళ్లు కొట్టవద్దు. నాతపస్సువల్ల ఆర్జించుకున్న లోకాలే నాకు లేకుండా చేయ్యి. నువ్వు ఈవిష్ణుధనుస్సు ఎక్కు పెట్టగలగడంవల్ల నువ్వు నిత్యుడైన శ్రీహరి అని తెలుసుకున్నాను. నీకు శుభం కావాలి. అప్రతిమకర్తుడవూ, యుద్ధంలో సాటిలేని వాడవూ అయిన నిన్ను ఈదేవత లందరూ చూస్తున్నారు. ఇది నాకు లజ్జాస్పదం కాదు. బాణం విడిచిపెట్టు. నేనిక మహేంద్రపర్వతానికి పోవాలి” అని చెప్పాడు.

ప్రతాపశాలి అయిన పరశురాము డీలా చెప్పగా రాముడు బాణం విడిచిపెట్టాడు. తపస్సు చేసి తాను సంపాదించుకున్నలోకాలు రాముడు

తనకు లేకుండా చెయ్యడంవల్ల పరశురాముడు మహేంద్రగిరికే వెళ్లి పోయాడు. వెంటనే దిక్కులూ విదిక్కులూ తేజస్వంతా లయినాయి. దేవత లందరూ రాముణ్ణి వినుతించారు. పరశురాముడున్నూ రామునికి ప్రదక్షిణనమస్కారాలు చేసి యథేచ్ఛగా వెళ్లిపోయాడు.

## 23

రామలక్ష్మణభరతశత్రుఘ్నులు నవోడలతో గృహప్రవేశంచెయ్యడం

ప్రశాంతచిత్తుడై పరశురాముడు వెళ్లిపోయాక రాముడు విష్ణుధనుర్పాణాలు అప్రమేయుడైన వరుణుని కిచ్చి, వశిష్టాదిమహర్షుల కందరికీ నమస్కరించి, భయభ్రాంతు డయిపోయి వుండిన తండ్రితో “పరశురాముడు వెళ్లిపోయాడు. ఇక నేన అయోధ్యాభిముఖంగా నడిపించు” అని చెప్పాడు.

ఆమాట విని దశరథుడు రాముణ్ణి కౌగిలించుకుని శిరస్సు ముద్దాడి, పరశురాముడు వెళ్లిపోడంవల్ల రాముడూ తానూ మళ్లీ జన్మించినట్టు భావించి సేనకు సెలవిచ్చాడు.

అక్కడ అయోధ్య చక్కగా అలంకరింపబడింది. నగరం అంతటా జెండా లెత్తారు. ఎక్కడ చూసినా మంగళవాద్యాలు మోగిపోతున్నాయి. రాచబాట లన్నీ చక్కగా తడపబడ్డాయి. ప్రతీవీధిలోనూ చివరికి సందుగొందుల్లో కూడా ఎన్నో విధా లయిన పువ్వులు చల్లారు. పౌరు లందరూ మహాోత్సాహవంతులై వున్నారు. ఎక్కడెక్కణ్ణుంచో వచ్చి కొత్తవారున్నూ నగరం అంతా నిండిపోయి వుండినారు. పౌరులు ఎదురురాగా దశరథుడు కొడుకులతోనూ, కోడళ్లతోనూ, మహర్షులతోనూ, పరివారంతోనూ అలాంటి వట్నం ప్రవేశించాడు.

అలాగే అనేకులు వెంట రాగా హిమవత్పర్వతం లాగ మసళోన్నతమైన తన భవనమున్నూ ప్రవేశించాడు. కాసల్యా సుమిత్రా కైకాకోడళ్లను ప్రీతితో లోపలికి తీసుకువెళ్లారు. కోడళ్లందరూ మంగళాశీర్వచనాలు పొంది పట్టుచీరలు కట్టుకుని దేవాలయాలకు వెళ్లి పూజలు సమర్పించుకున్నారు.

రాముడూ లక్ష్మణుడూ భరతుడూ శత్రుఘ్నుడూ, పెద్దల కందరికీ నమస్కారాలు చేసి, బ్రాహ్మణులకు గోవులూ ధనధాన్యాలూ ఇచ్చి సత్కరించి, ఉత్సాహంతో వుండిన భార్యలతో తమతమ వాసగృహాలు ప్రవేశించారు.

కొన్ని దినాలు వెళ్లాక, దశరథుడు భరతుణ్ణిపిలిచి 'నాయనా! కేకయరాజపుత్రుడు నీమేనమామ ఇదే నిన్ను తీసుకువెళ్ళడానికి వచ్చి వున్నాడు. మిథిలలోనే నిన్ను పంప మని అతను కోరివుండినాడు. కనక, అతనితో వెళ్ళి సువ్వు వారి నందరినీ సంతోషపెట్టు' అని చెప్పాడు. ఇది విని భరతుడు తండ్రికి రామునికీ నమస్కరించి, లక్ష్మణుణ్ణి కాగిలించుకుని, తల్లుల నందరినీ పూజించి అందరిదగ్గిరా సెలవు పుచ్చుకుని శత్రుఘ్నుణ్ణి వెంటబెట్టుకుని మేనమామతో వెళ్ళి పోయాడు.

భరతుడూ శత్రుఘ్నుడూ వెళ్లాక రాముడూ, మహాబలు డైన లక్ష్మణుడూ దేవసమానుడైన తండ్రిని పూజిస్తూ అతని సెలవు చొప్పున పౌరులకు హితమైన కార్యాలు చెయ్యసాగారు. మరిన్నీ తల్లులను పూజించవలసినట్టు పూజిస్తూ, గురువులను సేవించవలసినట్టు సేవిస్తూ రాజకార్యాలు నిర్వహించసాగారు. రాము డిలాగ సత్స్వభావుడై మంచినడత అలవర్చుకోదంవల్ల అతణ్ణి చూసి తండ్రి, బ్రాహ్మణులూ, వర్తకులూ సగంఠోనూ దేశంఠోనూ ఛాజ్యంఠోనూ వ్రంజే జను

లందరూ ఆనందించసాగారు. సత్యపరాక్రముడూ మహాక్షీర్తిశాలీ అయిన రాముడు సమస్తప్రాణి కోటికీ బ్రహ్మదేవుడు లాగ అందరికీ ప్రీతిపాత్రుడైనాడు.

మరిన్ని రాముడు సీతయందే దృష్టి ప్రాణాలూ ఉంచుకుని చాలాకాలం ఆమెతో సుఖించాడు. తండ్రి చేసిన భార్య కావడం వల్లనే కాక, సుగుణాలవల్లా, రూపురేఖలవల్లా సీత రామునికి మరి ప్రీతిపాత్రురాలైంది. సీతకు రామునిమీద, తనమీద రామునకున్న ప్రీతికంటే ఎక్కువ ప్రీతి వుంది. రాముడు సీతకు తనయెడల హృద్గత మయివున్న ప్రేమకూడా ఆకారేంగితచేష్టాదులవల్ల తెలుసుకుని ఆమెని మరి ప్రేమించసాగాడు. సీతకూడా ఆకారేంగితచేష్టలవల్ల రామునికి తనయెడల గల అంతర్గతప్రేమ తెలుసుకుని అతని కేది యిష్టమో అలాగే చేస్తూ అతణ్ణి ఆనందపెడుతూ తాను ఆనందించ సాగింది.

రాజర్షి పుత్రుడైన రాముడు ఉత్తమరాజకన్య అయిన సీతతో కలిసి, అతికామయమాన అయిన లక్ష్మితో కూడిన విష్ణువులాగ చాలా ప్రకాశించాడు.

శ్లో॥ చరితం రఘునాథస్య శతకోటిప్రవిస్తరమ్ ॥

ఏకైక మక్షరం ప్రోక్తం మహాపాతకనాశనమ్ ॥

యదక్షరపదభ్రష్టం మాత్రాహీనం చ యద్భవేత్ ॥

తత్సర్వం క్షమ్యతాం దేవ నారాయణ సమోస్తు తే ॥



